

आनन्दाश्रमसंस्कृतग्रन्थावलिः ।

ग्रन्थाङ्कः ६१

गौतमप्रणीतधर्मसूत्राणि

हरदत्तकृतमिताक्षरावृत्तिसहितानि ।

एतत्पुस्तकं वे. शा. सं. गोखले इत्युपाह्वैर्गणेशशास्त्रिभिः

संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३१

ख्रिस्ताब्दाः १९१०

(अस्य सर्वेऽधिकारा राजशामनानुसारेण स्वायत्ताङ्कताः)

मूल्यं सार्धं रूपकद्वयम् (२१८)

S
291.154
G.238D

276

आनन्दाश्रमसंस्कृतग्रन्थावलिः ।

ग्रन्थाङ्कः ६१

गौतमप्रणीतधर्मसूत्राणि

हरदत्तकृतमिताक्षरावृत्तिसहितानि ।

एतत्पुस्तकं वे. शा. सं. गोखले इत्युपाह्वैर्गणेशशास्त्रिभिः
संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३१

ख्रिस्ताब्दाः १९१०

(अस्य सर्वेऽधिकारा राजशासनानुसारेण स्वायत्तीकृताः)

मूल्यं सार्धं रूपकद्वयम् (२४८)



Library

IAS, Shimla

S 296.154 G 238 D: 1



00024815



73
18-21-6

S

296.154

G 238 D.

आदर्शपुस्तकोल्लेखपत्रिका ।

— ० : * : ० —

अस्य गौतमप्रणीतधर्मसूत्रस्य पुस्तकानि यैः परहितैकपरतया
प्रदत्तानि तेषां नामादीनि पुस्तकानां संज्ञाश्च प्रदर्शन्ते ।

- क. इति संज्ञितम्—आनन्दाश्रमस्थम् ।
- ख. इति संज्ञितम्—आनन्दाश्रमस्थम् । अस्य लेखनकालः शके १७२४
- ग. इति संज्ञितम्—डेकनकालेजस्थम् ।
- घ. इति संज्ञितम्—डेकनकालेजस्थम् ।
- ङ. इति संज्ञितम्—आनन्दाश्रमस्थं मूलम् ।
- च. इति संज्ञितम्—आनन्दाश्रमस्थं मूलम् ।
- छ. इति संज्ञितम्—डेकनकालेजस्थं द्रुटितम् ।

समाप्त्यमादर्शपुस्तकोल्लेखपत्रिका ।

गौतमप्रणीतधर्मसूत्राणां विषयानुक्रमः ।

विषयाः ।	पृष्ठाङ्काः ।	विषयाः ।	पृष्ठाङ्काः ।
धर्मे प्रमाणम्	१ श्वादिव्यतिरिक्तपश्वादीना-	१
यत्र श्रुतिस्मृतयोः परस्पर-	...	मन्तरागमने प्रायश्चित्तम्..	”
विरोधस्तद्विषये निर्णयः	...	२ श्मशानस्योपर्यध्ययने प्राय-	२
ब्राह्मणस्योपनयनकालः ...	”	श्चित्तम्	”
क्षत्रियवैश्ययोरुपनयनकालः	३	अथोपनीतप्रसङ्गेनानुपनीत-	३
आपद्युपनयनकालावधिः...	”	धर्माः	”
उपनीतानां मेखलाः ...	४	अनुपनीतस्य हुतशेषभक्षण-	४
” अजिनानि ...	”	निषेधः	१२
” वासांसि ...	”	ब्रह्मचर्येणावस्थानम् ...	”
” दण्डाः... ..	५	शौचविषये न द्विकस्थान-	५
अथ द्रव्यशुद्धिस्तत्र तैजसा-	...	नियमः	”
दीनां द्रव्याणां शुद्धिः ...	६	शरीरशुद्धिः	”
पाषाणादीनां शुद्धिः ...	”	उदक्यादिसृष्टस्यापि स्पृष्टा-	”
रज्ज्वादीनां शुद्धिः ...	७	स्पृष्टिदोषाभावः	१३
शौचाचारः	”	पिड्यकर्मणोऽन्यत्र वेदोच्चा-	”
आचमनविधिः	”	रणनिषेधः	”
उपस्पर्शनम्	८	उपनीतस्यापि ब्रह्मचर्येणाव-	८
द्विराचमननिमित्तानि ...	”	स्थानम्	१४
दन्तश्लिष्टेषूच्छिष्टलेपेषु दन्त-	...	प्रत्यहं समिद्धोमभैक्षचरणे	”
वन्नाशुचित्वम्	”	कर्तव्ये	”
हस्तपादादेरमेध्यलिप्तस्य शौ-	...	सत्यवचनम्	”
चविधिः	९	ज्ञानम्	”
गुरूपसदनविधिः	”	संध्योपासनविधिः... ..	१५
प्राणायामः	”	आदित्यदर्शननिषेधः ...	”
गुरोः पादोपसंग्रहणम् ...	१०	अथ वर्ज्यानि	”
अन्तरागमने पुनरुपसदनम्	११	गुरुसंनिधावाचारः... ..	१७
श्वनकुलाद्यन्तरागमने प्राय-	...	पूज्ये विद्यादिभिरधिके	”
श्चित्तम्	”	चाऽऽचारः	”

विषयाः ।	पृष्ठाङ्काः ।	विषयाः ।	पृष्ठाङ्काः ।
नत्कस्य निषेधः	६४	राज्ञो व्यवहारविषये प्रमा-	
नग्नयोषिद्दर्शननिषेधः	"	णानि	८५
शिश्नादिचापलनिषेधः	६५	देशधर्मादीनां प्रमाणत्वम्...	"
अकारणच्छेदनादिनिषेधः	"	कर्षकादिषु धर्मविप्रतिपत्तौ	
भोजननियमाः	६६	व्यवस्था	८६
रात्रौ नग्नस्वापनिषेधः	"	दण्डेनादान्तानां दमनम् ...	८७
नग्नस्नाननिषेधः	६७	स्ववर्णाश्रमधर्माननुष्ठितवतां	
आनन्त्यादाचारानां संक्षे-		फलप्राप्तिः	"
पतः कथनम्	"	विपरीतानां नाशः... ..	८८
अथ वर्णधर्माः	६९	शूद्रस्य वाक्पारुष्याद्यपराधे	
ब्राह्मणधर्माः	"	दण्डः	८९
राजधर्माः	७०	आर्यरूपभिगमने दण्डः ...	"
युद्धे हिंसाया दोषाभावः...	७२	आसनादिषु द्विजातिभिः	
तदपवादाः	"	साम्यमिच्छतो दण्डः ...	९०
सङ्ग्रामलब्धद्रव्यविषये नि-		ब्राह्मणाक्रोशे क्षत्रियस्य दण्डः	"
र्णयः	"	ब्राह्मणाक्रोशे वैश्यस्य दण्डः	"
राज्ञे देयानि... ..	७३	क्षत्रियाक्रोशे ब्राह्मणस्य	
प्रनष्टस्वामिकं द्रव्यमधिगम्य		दण्डः	"
राज्ञः कर्तव्यता	७५	वैश्याक्रोशे ब्राह्मणस्य दण्डः	"
निध्यधिगमे निर्णयः	७६	ब्राह्मणराजन्ययोः परस्पराक्रो-	
वैश्यधर्माः	७७	शवत्क्षत्रियवैश्ययोः परस्प-	
शूद्रधर्माः	"	राक्रोशे दण्डः	९१
पुनश्च राजधर्माः	८१	अथ स्तेयदण्डः	"
वर्णाश्रमाणां न्यायेनाभिरक्ष-		फलादीनां स्तेये दण्डः ...	९२
णम्	८२	पशुभिरुपहते सस्यादौ पशु-	
ब्राह्मणस्य पौरोहित्येन स्वीक-		स्वामिनो दोषः	"
रणम्	८३	पशुभिरुपहते सस्यादौ दण्ड-	
ज्योतिर्विदादिवचनेषु विश्वा-		परिमाणम्	"
सः कार्यः... ..	"	अदत्तादाननिषेधविषयेऽप-	
शान्तिपुण्याहादीनि शालाग्नौ		वादः	९३
कार्याणि	८४	धर्म्या वृद्धिः	९४

विषयाः ।	पृष्ठाङ्काः ।	विषयाः ।	पृष्ठाङ्काः ।
आपदि चक्रवृद्धिः... ..	९५	शूद्रस्याऽऽशौचनिर्णयः ...	११०
कारितादिवृद्धिप्रकाराः ...	”	आशौचसंपाते निर्णयः ...	११०
पश्वादिवृद्धिविषये निर्णयः	९६	तत्र रात्रिशेषे निर्णयः ...	१११
अजडापौगण्डयोर्दशवर्षभु- क्तस्य धनस्य निर्णयः ...	”	दशाहादौ व्यतीते संगवे यद्य- न्यदापतेत्तत्र निर्णयः ...	”
तस्यापवादः	९७	गोब्राह्मणार्थे हतानां सपि- ण्डानां विषये निर्णयः ...	”
मुक्तपश्वादिविषये निर्णयः	”	आत्मघातिनामाशौचनिर्णयः	११२
ऋणदानविषये निर्णयः ...	”	जननाशौचम्	११३
निध्यादिविषये निर्णयः ...	९८	अतिक्रान्ताशौचनिर्णयः ...	११४
सुवर्णस्तेयकृद्दण्डः... ..	९९	असपिण्डाद्याशौचनिर्णयः..	११५
चोरसाचिव्यं कुर्वतश्चोरव- दण्डः... ..	१००	प्रेतनिर्हरण आशौचनिर्णयः	११६
साक्षिप्रकरणम्	१०१	आचार्यादीनां मरण आशौ- चनिर्णयः	११७
साक्षिस्वरूपवर्णनम् ...	१०२	विजातीयप्रेतनिर्हरणविषय आशौचनिर्णयः	”
साक्षिणोऽनृतवचने दोषः... ..	१०३	पतितादिस्पर्शन आशौच- निर्णयः	११८
दिव्यकरणम्	१०४	शवानुगमन आशौचनिर्णयः	”
पश्वाद्यनृतवचने साक्षिणो दोषः	”	श्वोपहत आशौचनिर्णयः... ..	११९
भूम्याद्यनृतविषये दोषः ...	१०५	उदकदाननिर्णयः	१२०
बृष्टविषयेऽनृतवचने साक्षिणो दण्डः	१०६	आशौचकाले ज्ञातीनामा- चारः	”
तदपवादः	”	अकृतचूडदेशान्तरिताद्याशौ- चनिर्णयः... ..	१२१
जाड्याद्युपेतत्वात्साक्षिणः कालदानम्	१०७	राजादीनामाशौचनिर्णयः... ..	१२२
धेन्वादिविषये शीघ्रविवादः	”	श्राद्धप्रकरणम्	१२३
आत्ययिके शीघ्रविवादः ...	१०८	तत्र ब्राह्मणानां संख्या ...	१२५
अथाऽऽशौचं तत्र शावाशौ- चनिर्णयः	”	श्राद्धभोक्तृणां ब्राह्मणानां लक्षणम्	”
ज्ञातिमरणे क्षत्रियस्याऽऽ- शौचनिर्णयः	”	श्राद्धे वर्ज्यब्राह्मणाः ...	१२६
वैश्यस्याऽऽशौचनिर्णयः ...	”		

विषयाः ।	पृष्ठाङ्काः ।	विषयाः ।	पृष्ठाङ्काः ।
कुण्डाश्यादीनां वर्जनम् ...	१२७	भर्तुरतिक्रमणे निषेधः ...	१४८
शिष्यादीनां वर्जनम् ...	१२८	पत्यौ मृते देवरादपि सुतो-	
श्राद्धभोक्तुनियमाः ...	१२९	त्पत्तिः	"
श्वादिभिरवेक्षितस्यान्नस्य दु-		देवराभावे सपिण्डादिभ्यः	
ष्ट्वकथनम्	"	सुतोत्पत्तिः	१४९
पङ्क्तिपावनाः	१३०	एवमुत्पादितः पुत्रः क्षेत्रिणो	
श्रवणाकर्म	१३१	वा बीजिनो वेति तद्विषये	
अध्ययनकालः	१३२	निर्णयः	"
अथानध्यायाः	"	विद्याधिगमार्थं प्रोषितस्य	
षाणभेर्यादिशब्दश्रवणेऽन-		भर्तुः प्रतीक्षा	१५०
ध्यायः	१३३	अकृतोद्वाहेऽनाहिताग्नौ च	
गुरुशुक्रादिपरिवेषणेऽन-		ज्येष्ठे भ्रातरि प्रोषिते प्र	
ध्यायः	१३४	तीक्षा	"
आकालिकानध्यायाः ...	१३५	कन्यादानसमयः	१५१
षोरादिभिर्ग्राभाद्युपद्रवेऽग्नि-		विवाहसिद्ध्यर्थं शूद्रादिभ्यो	
दाहादौ चानध्यायः ...	१३६	द्रव्यादाने दोषाभावकथनम्	"
कार्तिक्यादिषोर्णमासीष्वन-		भोज्यालामेनाभुक्त्वाऽनादे-	
ध्यायः	१३७	यस्याप्यादाने दोषाभावः...	१५२
श्राद्धकर्त्रादीनामनध्यायः	१३८	प्रायश्चित्तप्रकरणम्	१५३
भक्ष्याभक्ष्यप्रकरणम् ...	१३९	प्रायश्चित्तस्य निमित्तानि...	१५४
तस्यापवादः	"	प्रायश्चित्तस्य विचारः	"
पशुपालादयोऽत्यन्तापत्काले		जपप्रकाराः	१५६
भोज्यान्नाः	१४०	जपे प्रवृत्तस्याऽऽहारनियमः	१५७
अथाभोज्यानि	१४१	जपादीनां स्थानानि	१५८
उत्सृष्टादीनामभोज्यान्नत्वम्	१४२	तपःस्वरूपम्	"
वृथान्नादीनामभोज्यत्वम्...	१४३	अथ देयानि	१५९
अपेयक्षीरनिर्णयः	१४४	जपादीनां कालः	१६०
काकादीनामभक्ष्यत्वम् ...	१४५	कृच्छ्रादिप्रायश्चित्तानां व्य-	
किसलयादीनामभक्ष्यत्वम्..	१४६	वस्था	"
आपद्यभक्ष्यापवादः	"	प्रायश्चित्तमकुर्वतां त्यागः...	१६१
अथ स्त्रीधर्माः	१४७	त्यागप्रकारः	"

विषयः ।	पृष्ठाङ्कः ।	विषयः ।	पृष्ठाङ्कः ।
त्यक्तेन सह संभाषणे प्राय- श्चित्तम् १६२		कृकलासादीनां सहस्रं हत्वा प्रायश्चित्तम् "	
प्रायश्चित्तेन शुद्धस्य स्वीक- रणविधिः १६३		अनस्थिमतामनङ्गुद्गारं हत्वा प्रायश्चित्तम् "	
यस्य प्राणान्तिकं प्रायश्चित्तं तस्य मरणादेव शुद्धिः ... १६४		पण्डवधे प्रायश्चित्तम् ... १८१	
अथ पतिताः... .. "		सर्पवधे प्रायश्चित्तम् "	
पतितैः सह संवत्सरं समाच- रणं पातित्यम् १६५		वराहवधे प्रायश्चित्तम् "	
पतितत्वस्वरूपकथनम् ... १६६		ब्रह्मबन्धुवधे प्रायश्चित्तम् "	
ब्रह्महत्यादिषु त्रिषु प्रायश्चि- त्ताभावः "		भार्यादिलाभेषु विघ्न प्राय- श्चित्तम् १८२	
स्त्रीपतनहेतुः १६७		परदारगमने प्रायश्चित्तम् "	
महापातकसमानि "		श्रोत्रियदारगमने प्रायश्चित्तम् .. "	
उपपातकम् "		पतितादिभिः सह मन्त्रयोगे प्रायश्चित्तम् १८३	
ऋत्विगाचार्ययोः पतनहेतुः १६८		अग्न्युत्साद्यादिषु प्रायश्चि- त्तम् "	
शिष्यस्य पतनहेतुः... .. "		व्यभिचारिण्याः प्रायश्चित्तम् १८४	
ब्राह्मणाभिर्शंसनादौ दोषः १६९		महिपादिस्त्रीषु गमने प्राय- श्चित्तम् १८५	
ब्रह्महप्रायश्चित्तम् १७०		सुरापस्य ब्राह्मणस्य प्राय- श्चित्तम् १८६	
ब्रह्मघ्नः प्रायश्चित्तमन्तरा ... प्रकारान्तरेण शुद्धिकथनम् १७२		अमत्या सुरापाने प्रायश्चि- त्तम् १८७	
ब्राह्मणवधोद्युक्तस्य ब्रह्मह- प्रायश्चित्तम् १७४		मूत्रादिप्राशने प्रायश्चित्तम् .. "	
आत्रेय्या हनने ब्रह्महप्राय- श्चित्तम् "		व्याघ्रादिमांसभक्षणे प्राय- श्चित्तम् १८८	
अविज्ञातगर्भहनने ब्रह्महप्रा- यश्चित्तम् "		सुरागन्धाघ्राणे प्रायश्चित्तम् .. "	
राजन्ववधे प्रायश्चित्तम् ... १७५		गुरुतल्पगमने प्रायश्चित्तम्... १८९	
वैश्यवधे प्रायश्चित्तम् ... १७६		सख्यादिगमने प्रायश्चित्तम् १९१	
शूद्रवधे प्रायश्चित्तम् "		प्रायश्चित्तमकुर्वतीनां स्त्रीणां दण्डः १९२	
आत्रेयीव्यतिरिक्ताया वधे... प्रायश्चित्तम् "		रेतःस्कन्दनादिषु प्रायश्चित्तम् १९५	
गोवधे प्रायश्चित्तम्... .. १७७		सूर्याभ्युदितप्रायश्चित्तम् ... १९६	
मण्डूकादीनां समुदितानां... वधे प्रायश्चित्तम् १८०		अशुचिदर्शने प्रायश्चित्तम्... १९७	
		अभोज्यभोजनादिषु प्राय-	

विषयाः ।	पृष्ठाङ्काः ।	विषयाः ।	पृष्ठाङ्काः ।
श्रित्तम्	”	स्त्रीधनविषये निर्णयः ...	२२६
आक्रोशादिषु प्रायश्चित्तम्...	२०१	विभक्तभ्रातृणां सृतानां विभ-	
विवाहादिष्वनृतोक्तौ दोषा-		क्तव्यधनादिविषये निर्णयः २२७	
भावः	२०२	प्रेतानामविभक्तभ्रातृणां	
तस्यापवादः	२०३	विभागः	२२८
अन्त्यावसायिनीगमने प्राय-		विभागोत्तरमुत्पन्नपुत्रस्य वि-	
श्रित्तम्	”	भागः	”
उदक्यागमने प्रायश्चित्तम्...	”	मूर्खभ्रातृणां विभागः ...	२२९
रहस्यप्रायश्चित्तम्	२०४	औरसादयः षट्पुत्रा रिक्थ-	
ब्राह्मणवधे रहस्यम्	२०५	भाजः	”
अवकीर्णनिन्दा	२०७	कानीनादयो गोत्रभाजः ...	२३०
अवकीर्णप्रायश्चित्तम् ...	२०८	औरसाद्यभावे कानीनादीनां	
त्रिरुपस्थानस्यार्थवादः ...	”	पितृधनस्य चतुर्थांशभा-	
अनार्जवादिषु प्रायश्चित्तम्	२०९	क्त्वकथनम्	”
कृच्छ्रादिस्वरूपम्	२१०	असवर्णापुत्रविभागः ...	२३२
अतिकृच्छ्रे विशेषः... ..	२१४	अन्यायवृत्तस्य सवर्णापुत्र-	
कृच्छ्रातिकृच्छ्रस्वरूपम् ...	२१५	स्यापि विभागाभावः ...	२३३
कृच्छ्राद्याचरणे फलम्	”	अनपत्यस्य ब्राह्मणस्य वि-	
चान्द्रायणविधिः	२१६	भागः	”
चान्द्रायणस्य फलम्	२१९	अनपत्यानां क्षत्रियादीनां	
अथ दायविभागः... ..	२२१	विभागः	”
पितरुर्ध्वं जीवति च तस्मि-		जडक्रीषयोर्भरणम्... ..	२३४
न्विभागप्रकारः	२२२	प्रतिलोमानां विभागः ...	”
तत्र पशुविषये विशेषः ...	२२३	उदकादिषु विभागाभावः	”
तस्यापवादः	”	संदिग्धविषयनिर्णयः ...	”
अनेकमातृकाणां दायप्रकारः	”	परिषल्लक्षणम्	२३५
ऋषभोऽधिको ज्येष्ठस्येत्य-		शिष्टवचनस्य कर्तव्यत्वे ...	
स्यापवादः	”	प्रमाणम्	”
अथापुत्रविषये विचारः ...	२२४	धर्मशास्त्राविदां प्रशंसा ...	२३६
अनपत्यस्य दायदाः	२२५	इति धर्मः	”

इति गौतमप्रणीतधर्मसूत्राणां विषयानुक्रमः ॥

॥ ॐ तत्सद्ब्रह्मणे नमः ॥

गौतमप्रणीतधर्मसूत्राणि

हरदत्तकृतमिताक्षरावृत्तिसहितानि ।

तत्र प्रथमप्रश्ने प्रथमोऽध्यायः ।

नैमो रुद्राय यद्भर्मशास्त्रं गौतमनिर्मितम् ।
क्रियते हरदत्तेन तस्य वृत्तिर्मिताक्षरा ॥ १ ॥

ॐ वेदो धर्ममूलम् ॥ १ ॥

कर्मजन्योऽभ्युदयनिःश्रेयसहेतुरपूर्वाख्य आत्मगुणो धर्मः । तस्य मूलं प्रमाणम् । वेदो मन्त्रब्राह्मणात्मकः । जातावेकवचनम् । चत्वारो वेदा ऋग्यजुःसामात्मकास्त एव धर्मे प्रमाणम् । न योगिप्रत्यक्षं नानुमानं नार्थापत्तिर्न शाक्याद्यागमः । तेन तन्मूला एवोपनयनादयो धर्मा वक्ष्यन्ते न चैत्यवन्दनकेशोलुञ्चनादय इति । धर्मग्रहणमुपलक्षणम् । अधर्मस्यापि प्रतिषेधात्मको वेद एव मूलम् । निषेधविधयो हि ब्रह्महत्यादौ विषये प्रवृत्तं निवर्तयन्ति । न च रागद्वेषादिना विषये प्रवृत्तस्ततो निवर्तयितुं शक्यः । यद्यसौ विषयोऽनुष्ठितः प्रत्यवायहेतुर्न स्यादिति निषेधविधिरेव प्रत्यवायहेतुतां गमयति ॥ १ ॥

अथ यत्र प्रत्यक्षो वेदो मूलभूतो नोपपद्यते तत्र कथम्—

तद्विदां च स्मृतिशीले ॥ २ ॥

तद्विद्वां वेदविदां मन्वादीनां या स्मृतिस्तत्प्रणीतं धर्मशास्त्रं यच्च तेषां शीलमनुष्ठानं ते स्मृतिशीले अस्मदादीनां प्रमाणम् । न च तेषामनुष्ठानं निर्मूलं संभवति । संभवति च वैदिकानामुत्सन्नपाठे वेदानुभव इति । तेषां तु तदानीं विद्यमानत्वेन संप्रदायाविच्छेदाच्च वैदिकानुष्ठानं वेदमूलमेव । यथाऽऽहाऽऽपस्तम्बः—

तेषामुत्सन्नाः पाठाः प्रयोगादनुमीयन्त इति ॥ २ ॥

यदि शीलं प्रमाणम्, अतिप्रसङ्गः स्यात् । कथम्, कतकभरद्वाजौ व्यत्यस्य भार्ये जग्मतुः । वसिष्ठश्चण्डालीमक्षमालाम् । प्रजापतिः स्वां

दुहितरम् । रामेण पितृवचनादविचारेण मातुः शिरश्छिन्नमित्यादि
साहसमपि प्रमाणं स्यान्नेत्याह—

दृष्टो धर्मव्यतिक्रमः साहसं च महताम् ॥ ३ ॥

महतामेतादृशं साहसमपि धर्मव्यतिक्रम एव दृष्टो न तु धर्मः ।
रागद्वेषनिबन्धनत्वात् ॥ ३ ॥

न च तेषामेवंविधं दृष्टमित्येतावताऽस्मदादीनामपि प्रसङ्गः । कुतः—
अवरदौर्बल्यात् ॥ ४ ॥

अवरेषामस्मदादीनां दुर्बलत्वात् । तथा च श्रूयते—

तेषां तेजोविशेषेण प्रत्यवायो न विद्यते ।

तदन्वीक्ष्य प्रयुञ्जानः सीदत्यवरको जनः ॥ इति ॥ ४ ॥

अथ यत्र द्वे विरुद्धे तुल्यबले प्रमाणे उपनिपततः । यथाऽतिरात्रे
षोडशिनं गृह्णाति नातिरात्रे षोडशिनं गृह्णाति । उदिते जुहोत्यनुदिते
जुहोतीति श्रुतिः । नित्यमभोज्यं केशकीटावपन्नमिति गौतमः ।

पक्षिजग्धं गवाघ्रातमवधूतमवक्षतम् ।

केशकीटावपन्नं च मृत्पक्षेपेण शुध्यति । इति मनुः ।

तत्र किं कर्तव्यम्—

तुल्यबलविरोधे विकल्पः ॥ ५ ॥

तुल्यप्रमाणप्रापितयोरेवंजातीयकयोरर्थयोर्विकल्पः । तद्वेदं वेत्यन्य-
तरस्वीकारः । न समुच्चयोऽसंभवात् । *प्रकर्षबोधने तु श्रुतिस्मृतिविरोधे
स्मृत्यर्थो नाऽऽदरणीयः । अतुल्यबलत्वात् । अत एव जाबालिराह—

श्रुतिस्मृतिविरोधे तु श्रुतिरेव गरीयसी ।

अविरोधे सदा कार्यं स्मार्तं वैदिकवत्सदा ॥ इति ॥ ५ ॥

अथेदानीं धर्मान्वक्ष्यन्नुपनयनपूर्वकत्वात्तेषामुपनयनं तावदाह—

उपनयनं ब्राह्मणस्याष्टमे ॥ ६ ॥

उपनयनानन्तरभाविनि ब्राह्मणत्वेऽत्र ब्राह्मणग्रहणं तु ब्राह्मणस्य
सत एवोपनयनं न तूपनयनादिसंस्कारजन्यब्राह्मण्यमितिज्ञापनार्थम् ।

* इत आरभ्य वैदिकवत्सदेत्यन्तो ग्रन्थो ग. पुस्तक एव वर्तते ।

किंच ब्राह्मणो न हन्तव्यः । ब्राह्मणो न सुरां पिबेदितिनिषेधश्रुतिरनुपनीतविषये(या) न स्यात् । ब्राह्मणस्याष्टमं वर्षं मुख्यमुपनयनकालः । प्रथमभाविनो गर्भाधानादीन्संस्कारानुल्लङ्घ्योपनयनं व्याचक्षाणस्तस्य प्राधान्यं दर्शयति । तेन दैवानुपपत्त्या गर्भाधानादेरकरणेऽप्युपनयनं भवति । तस्याकरणे तु विवाहादिष्वनधिकार इति सिद्धम् ॥ ६ ॥

नवमे पञ्चमे वा काम्यम् ॥ ७ ॥

कामनिमित्तं काम्यं तन्नवमे पञ्चमे वा भवति । नवमे तेजस्काममित्यापस्तम्बः ।

ब्रह्मवर्चसकामस्य कार्यो विप्रस्य पञ्चम इति मनुः ॥ ७ ॥

गर्भादि संख्या वर्षाणाम् ॥ ८ ॥

वर्षाणां संख्या गर्भादिरेव भवति । न जननादिः ॥ ८ ॥

तद्वितीयं जन्म ॥ ९ ॥

तदुपनयनं द्वितीयं जन्म । अत्रास्य माता सावित्री पिता त्वाचार्यः । तेन द्विजन्मत्वसिद्धिः ॥ ९ ॥

तद्यस्मात्स आचार्यः ॥ १० ॥

तदुपनयनं पितुरभावे यस्मात्पुरुषाद्भवति स आचार्यः ॥ १० ॥

न तु केवलादुपनयनात् । कस्मात्तर्हि—

वेदानुवचनाच्च ॥ ११ ॥

अनुवचनमध्यापनम् । अत्र मनुः—

उपनीय तु यः शिष्यं देदमध्यापयेद्विजः ।

सकल्पं सरहस्यं च तमाचार्यं प्रचक्षते ॥ इति ॥ ११ ॥

एकादशद्वादशयोः क्षत्रियवैश्ययोः ॥ १२ ॥

निन्दोऽयमनयोः कल्पः । काम्यस्तु मनुना दर्शितः—

राज्ञो बलार्थिनः षष्ठे वैश्यस्यार्थार्थिनोऽष्टमे ॥ इति ॥ १२ ॥

अथाऽऽपत्कल्पानाह—

आषोडशाद्वाह्मणस्यापतिता सावित्री ॥ १३ ॥

अभिविधावाकारः । आषोडशाद्दर्षाद्वाह्मणस्य सावित्र्यपतिताऽप्र-
च्युता । सावित्रीशब्देन तदुपदेशनिमित्तमुपनयनं लक्ष्यते । तदुपनयनस्य
काल इत्यर्थः ॥ १३ ॥

द्वाविंशते राजन्यस्य द्व्यधिकाया वैश्यस्य ॥ १४ ॥

उभयत्राप्याङ्गनुवर्तते । पूरणप्रत्ययस्य लोपो द्रष्टव्यः । आद्वाविंशा-
द्दर्षाद्वाजन्यस्याऽऽचतुर्विंशाद्द्वैश्यास्यापतिता सावित्री ॥ १४ ॥

मौञ्जीज्यामौर्वीसौत्र्यो मेखलाः क्रमेण ॥ १५ ॥

मुञ्जो दर्भविशेषस्तद्विकारो मौञ्जी । मूर्वाऽरण्यौषधिविशेषः ।
[* सरलीति द्रविडभाषायाम्] तद्विकारो मौर्वी । ज्या चासौ मौर्वी
चेति कर्मधारयः । ज्याशब्देन धनुषो ग्राह्येति यावत् । सौत्री सूत्र-
विकारः । एता वर्णाक्रमेण मेखला भवन्ति ॥ १५ ॥

कृष्णरुरुवस्ताजिनानि ॥ १६ ॥

कृष्णः कृष्णसारः । रुरुर्विन्दुमान्मृगः । वस्तश्छागः । एतेषामजि-
नान्युत्तरीयाणि क्रमेण । अजिनं त्वेवोत्तरं धारयेदित्यापस्तम्बीये वृश-
नात् ॥ १६ ॥

वासांसि शाणक्षौमचीरकुतपाः सर्वेषाम् ॥ १७ ॥

शाणविकारः शाणः क्षुमाऽतसी तद्विकारः क्षौमं श्वेतपट्ट इत्यन्ये ।
दर्भादिनिर्मितं चीरम् । ऊर्णानिर्मितः कम्बलः कुतपः । चत्वार्येतानि
वासांसि सर्वेषाम् ॥ १७ ॥

कार्पासं वाऽविकृतम् ॥ १८ ॥

अविकृतं कार्पासं वासः सर्वेषाम् । विकारः कुसुम्भादिरागद्रव्यैर्व-
र्णान्तरकरूपनं विकृतिस्तद्रहितम् ॥ १८ ॥

अनुमतान्याह—

काषायमप्येके ॥ १९ ॥

एके त्वाचार्याः कषायेण रक्तमपि धार्यं मन्यन्ते ॥ १९ ॥

* धनुश्चिदाःतर्गनी ग्रन्थो ग. पुस्तके वर्तते ।

तत्रापि नियमः—

वाक्षं ब्राह्मणस्य माञ्जिष्ठहारिद्रे इतरयोः ॥ २० ॥

वृक्षकपायेण रक्तं वाक्षं तद्ब्राह्मणस्य मञ्जिष्ठया रक्तं माञ्जिष्ठं हरि-
द्रया रक्तं हारिद्रं ते इतरयोः क्षत्रियवैश्ययोरिति यावत् ॥ २० ॥

बैल्वपालाशौ ब्राह्मणदण्डौ ॥ २१ ॥

बैल्वः पालाशो वा ब्राह्मणस्य दण्डो न पुनः समुच्चितौ ॥ २१ ॥

अश्वत्थपैलवौ शेषे ॥ २२ ॥

पीलुर्वृक्षविशेषः । उता(?)उता इति प्रासिद्धः । शेषे क्षत्रियवैश्य-
विषये ॥ २२ ॥

यज्ञियो वा सर्वेषाम् ॥ २३ ॥

सर्वेषामुक्तालाभे यज्ञियो यज्ञियवृक्षो वा दण्डः स्यात् ॥ २३ ॥

अपीडिता यूपवक्राः सशल्काः ॥ २४ ॥

अपीडिताः कीटादिभिरद्रूपिताः । यूपवक्रा यूपवद्वे वक्राः । स-
शल्काः सत्वचः । एवंविधा दण्डाः सर्वेषाम् ॥ २४ ॥

मूर्धललाटनासाग्रप्रमाणाः ॥ २५ ॥

यथासंख्यमत्रेष्यते । मूर्धप्रमाणो ब्राह्मणस्य दण्डाः । ललाटावधिः
क्षत्रियस्य । नासावधिर्वैश्यस्येति ॥ २५ ॥

मुण्डजटिलशिखाजटाश्च ॥ २६ ॥

अत्र न यथासंख्यम् । मुण्डा लुप्तसर्वकेशाः । जटिलाः केशधारिणः ।
जटा केशसंहतिः । शिखामात्रैव जटा येषां ते शिखाजटाः । सर्वेषामयं
सामान्यधर्मः । छन्दोगापेक्षया मुण्डशब्दग्रहणम् ॥ २६ ॥

द्रव्यहस्तश्चेदुच्छिष्टोऽनिधायाऽऽचामेत् ॥ २७ ॥

मूत्रपुरीषयोः कर्म, भोजनादि चोच्छिष्टत्वनिमित्तम् । द्रव्यहस्तः
सन्नुच्छिष्टश्चेत्तद्द्रव्यमनिधायाऽऽचामेत् । उच्छिष्टः सन्द्रव्यहस्तश्चेत्तद्द्रव्यं
निधायाऽऽचामेत् । तथा च मनुः—

उच्छिष्टेन तु संस्पृष्टो द्रव्यहस्तः कथंचन ।

अनिधायैव तद्द्रव्यमाचान्तः शुचितामियात् ॥

किंच भक्ष्यभोज्यादिद्रव्यविषये तद्द्रव्यं निधायैव मूत्रपुरीषयोः कर्म कृत्वा पुनस्तत्पात्रं निधायऽऽचामेत् । वस्त्रदण्डादिविषये त्वनिधायै- वाऽऽचामेत् ॥ २७ ॥

अथ द्रव्यशुद्धिरुच्यते—

द्रव्यशुद्धिः परिमार्जनप्रदाहतक्षणनिर्णेजनानि
तैजसमार्तिकदारवतान्तवानाम् ॥ २८ ॥

तैजसादीनां द्रव्याणां यथाक्रमं परिमार्जनादिशुद्धयः । तैजसं कांस्यादि । मार्तिकं मृन्मयादि । दारवं दारुमयादि । तान्तवं तन्नुम- यादि । तेषां क्रमेण परिमार्जनं तत्र भस्मना कांस्यस्य शकृता सौवर्ण- राजतयोराम्लेन ताम्रस्य । इदमुच्छिष्टलिप्तानाम् । तैजसानामेवंभूतानां भस्मादिभिरिति कण्वः । रजस्वलाचण्डालादिस्यूष्टानामेकदिनं पञ्चगव्यं निक्षिप्यैकविंशतिकृत्वो मार्जनाच्छुद्धिः । मार्तिकानां प्रदाहः प्रकृष्टो दाहो वर्णान्तरापत्तिर्यथा स्यात्तथाविधो दाहः शोधनम् । इदं स्पर्शि- पहतानाम् । अत्र वसिष्ठः—

मद्यमूत्रपुरी*पैस्तु श्लेष्मपूयाशुशोणितैः ।

संसृष्टं नैव शुष्येत पुनर्दाहेन मृन्मयम् ॥ इति ।

दारवाणां तक्षणाच्छुद्धिः । इदममेध्यादिवासितानाम् । अन्यत्र प्रोक्ष- णप्रक्षालनादि । तान्तवानां निर्णेजनाच्छुद्धिः । इदं स्पर्शदूषितानाम् । मलादिदूषितानां धावनं तन्मात्रच्छेदनं वा । स्पर्शदूषितानां बहूनां प्रोक्षणाच्छुद्धिरिति ॥ २८ ॥

तैजसवदुपलमणिशङ्खमुक्तानाम् ॥ २९ ॥

उपलादीनां तैजसवच्छुद्धिः परिमार्जनमिति ॥ २९ ॥

दारुवदस्थिभूम्योः ॥ ३० ॥

अस्थि हस्तिदन्तादि भूमिर्गृहादि तयोर्दारुवच्छुद्धिस्तक्षणमिति । दारुवदिति वक्तव्ये दारुवदिति निर्देशाद्विकारस्य या शुद्धिर्विकारि- णोऽपि सैव शुद्धिरित्युक्तम् ॥ ३० ॥

* ग. पुस्तके समासे—पैश्च ष्टावनैः पृथशोणितैः । इति पाठान्तरम् ।

१ क. ख. घ. नरुपात्तं नि° । २ ख. घ. °म् । अतं° । ३ क. ख. घ. °नामुत्सर्ग इति ।

४ क. ख. घ. °द्व शुक्तानाम् ।

आवपनं च भूमेः ॥ ३१ ॥

आवपनमन्यत आनीय पूरणमधिका शुद्धिभूमेः ।

अत्र वसिष्ठः—

खननाद्दहनादद्भिर्गोभिराक्रमणेन च ।

चतुर्भिः शुध्यते भूमिः पञ्चमात्तूपलेपनात् ॥ ३१ ॥

चैलवद्गज्जुविदलचर्मणाम् ॥ ३२ ॥

विदलं वेत्रवेणुविदलादिनिर्मितं पिच्छनिर्मितमप्यन्ये । रज्ज्वादीनां
त्रयाणां चैलवद्द्वखवच्छुद्धिर्निर्णयमिति । पैठीनसिस्तु—

रज्जुविदलचर्मणामस्पृश्यस्पृष्टानां प्रोक्षणाच्छुद्धिरिति ॥ ३२ ॥

उत्सर्गो वाऽत्यन्तोपहतानाम् ॥ ३३ ॥

इदं वासिष्ठेन समानविषयं मद्यमूत्रपुरीषैरित्यादिना । वाशब्दः पक्ष-
व्यावृत्तौ ॥ ३३ ॥

प्राङ्मुख उदङ्मुखो वा शौचमारभेत ॥ ३४ ॥

इच्छातो विकल्प आरभेतेति वचनात् । पादप्रक्षालनप्रभृतिविङ्गनि-
यमः । आपस्तम्बस्तु प्रत्यक्पादावनेजनमित्याह । शौचग्रहणमाचमन एवं
मा मून्मूत्रपुरीषादिशौचेऽपि विङ्गनियमज्ञापनार्थम् ॥ ३४ ॥

शुचौ देश आसीनो दक्षिणं बाहुं जान्वन्तरा

कृत्वा यज्ञोपवीत्यामणिवन्धनात्पाणी प्रक्षाल्य

वाग्यतो हृदयस्पृशस्त्रिंशत्तुर्वाऽप आचामेत् ॥ ३५ ॥

इदमेकं वाक्यम् । आचमनकाले शुचौ देशेऽनुपहत आसीन इत्युप-
लक्षणमासीनस्तिष्ठन्प्रह्वो वेति । जान्वन्तरा जानुनोर्मध्ये दक्षिणबाहुं
कृत्वा । दक्षिणं बाहुमित्युक्तत्वाद्द्वामहस्तस्य नावश्यंभावः । यज्ञोपवी-
तीति पूर्वं स्वस्थानस्थमपि यथास्थाननिवेशनार्थम् । अथवोत्तरीयवि-
न्यासार्थम् । तथा चाऽऽपस्तम्बः—

उपासने गुरुणां वृद्धानामतिथीनां होमे जप्यकर्मणि भोजन आच-
मने स्वाध्याये च यज्ञोपवीती स्यादपि वा सूत्रमेवोपवीतार्थः । इति ।
आमणिवन्धाद्यस्मिन्देशे मणिवन्धयत आ तस्मात्पाणी प्रक्षाल्य
वाग्यतः शब्दमकुर्वन् । हृदयस्पृशः परिमाणार्थमिदं यावत्यः पीता

हृदयं स्पृशन्ति यासु माषो मज्जति तावतीरप आचामेञ्चिश्चतुर्वा । यत्र
मन्त्रवदाचमनं विहितं तत्र तेन सह चतुः । अन्यत्र त्रिरिति
विकल्पः ॥ ३५ ॥

द्विः परिमृज्यते ॥ ३६ ॥

प्रतियोगं सोदकेन पाणिनीष्ठयोः परिमार्जनम् ॥ ३६ ॥

पादौ चाभ्युक्षेत् ॥ ३७ ॥

चकाराच्छिरश्च ॥ ३७ ॥

खानि चोपस्पृशेच्छीर्षण्यानि ॥ ३८ ॥

शीर्षे मवानि शीर्षण्यानि । शिरोभवानीति यावत् । खानीन्द्रियाणि ।
तान्युपस्पृशेत् । अत्र चकारः प्रतीन्द्रियोपस्पर्शनार्थः ॥ ३८ ॥

मूर्धनि च दयात् ॥ ३९ ॥

चकारान्नामौ मूर्धनि च सर्वाभिरङ्गुलीभिरुपस्पृशेदित्यर्थः ॥ ३९ ॥

सुप्त्वा भुक्त्वा क्षुत्वा च पुनः ॥ ४० ॥

स्वापादिनिमित्ते पुनर्द्विराचामेदिति यावत् ॥ ४० ॥

दन्तश्लिष्टेषु दन्तवदन्यत्र जिह्वाभिमर्शनात् ॥ ४१ ॥

दन्तश्लिष्टेषुच्छिष्टलेपेषु जिह्वाभिमर्शनादन्यत्र दन्तवन्नाशुचित्वम् ॥ ४१ ॥
तत्रापि—

प्राक्च्युतेरित्येके ॥ ४२ ॥

सत्यपि जिह्वाभिमर्शने यावलेपाः स्वस्थानान्न च्यवन्ते तावन्नाशुचि-
त्वमिति ॥ ४२ ॥

च्युतेष्वाम्नाववद्वियान्निगिरन्नेव तच्छुचिः ॥ ४३ ॥

आम्नाव आस्यजलम् । निगरणमन्तःप्रवेशनम् । च्युतेषु निगिरन्नेव
तच्छुचिरिति वक्तव्य आम्नाववद्वियादिति वचनमाम्नावे च निगरणा-
देव शुचिरिति सूचनार्थम् ॥ ४३ ॥

न मुख्या विप्रुष उच्छिष्टं कुर्व-

न्ति । नचेदङ्गे निपतन्ति ॥ ४४ ॥

मुखे मवा मुख्या विप्रुष आम्नावबिन्दवः । भूम्यादिषु पतिता नो-
च्छिष्टतां नयन्ति ॥ ४४ ॥

लेपगन्धापकर्षणं शौचममेध्यस्य ॥ ४५ ॥

वसा शुक्रमसृङ्गजा मूत्रविट्कर्णविण्णखाः ।

श्लेष्माश्रु द्रूपिका स्वेदो द्वादशैते नृणां मलाः ॥ इति मनुः।

एतत्सर्वममेध्यशब्देन विवक्षितम् । अस्य यावता गन्धो लेपश्चापकृष्य-
तेऽपनीयते तावता शौचमिति । तत्र यस्य मलस्य गन्धमात्रं तस्य तदप-
कर्षणम् । यस्य गन्धो लेपश्च तस्य तदुभयापकर्षणम् ॥ ४५ ॥

तदाद्भिः पूर्वं मृदा च ॥ ४६ ॥

तत्पूर्वं गन्धवन्मलापकर्षणमाद्भिर्लेपगन्धवन्मलापकर्षणं मृदा चाद्भि-
श्चेति । इदं हस्तपादादेरमेध्यलिप्तस्य शौचम् । तैजसादिषु विशेषस्या
पूर्वमुक्तत्वात् ॥ ४६ ॥

मूत्रपुरीषस्नेहविस्रंसनाभ्यवहारसंयोगेषु च ॥ ४७ ॥

चकारः पूर्वोक्तसमुच्चये । स्नेहो रेतः । मूत्रपुरीषस्नेहानां विस्रंसनं
निरसनम् । अभ्यवहारमव्यवहार्यद्रव्यं तेन संयोगः । एषु निमित्तेषु
पूर्ववन्मृदा चाद्भिः शौचमिति ॥ ४७ ॥

यत्र चाऽऽम्नायो विदध्यात् ॥ ४८ ॥

यत्र विषये यच्छौचमाम्नायो विदध्यात्तत्र तदेव भवति । यथा
चमसानामुच्छिष्टलितानां मार्जालीयाद्भिः प्रक्षालनमिति ॥ ४८ ॥

अथ गुरूपसदनविधिः

पाणिना सव्यमुपसंगृह्यान्ङ्गुष्ठमधीहि भो इत्यामन्त्रये-

द्गुरुं तत्र चक्षुर्मनःप्राणोपस्पर्शनं दर्भैः ॥ ४९ ॥

पाणिना स्वेन दक्षिणेन । सव्यमिति विशेषग्रहणाद्दक्षिणेनेति
गम्यते । गुरोः सव्यं पादमनङ्गुष्ठमङ्गुष्ठवज्रं गृहीत्वाऽधीहि भो इति
गुरुमामन्त्रयेत् । तत्र गुरौ मनश्चक्षुषी च निधायावहितः स्यादिति ।
प्राणाः शीर्षण्यानीन्द्रियाणि तेषामात्मीयानामाचमनोक्तक्रमेण दर्भै-
रुपस्पर्शनं कर्तव्यं माणवकेन ॥ ४९ ॥

प्राणायामास्त्रयः पञ्चदशमात्राः ॥ ५० ॥

कार्या इति शेषः । जानुपार्श्वतः परिमृज्य नृटिमिकां कुर्यात्सैका

मात्रा । ताः पञ्चदश पूर्यन्ते यावता कालेन तावन्तं कालं प्राणवायुं धारयेत्स एकः प्राणायामः । ते त्रयः कार्याः ।

मनुः—सञ्च्यहृतिकां सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते ॥ इति ॥ ५० ॥

प्राक्कुलेष्वासनं च ॥ ५१ ॥

प्रागग्रेषु दर्भेष्वासनं चकारात्कर्तव्यमिति शेषः ॥ ५१ ॥

ॐपूर्वा व्याहृतयः पञ्च सत्यान्ताः ॥ ५२ ॥

व्याहृतिसाम भूर्भुवः स्वः सत्यं पुरुष इति पञ्च । अत्र तु पुरुषव्याहृतिश्चतुर्थी सत्यव्याहृतिः पञ्चमी वक्तव्या । ताश्च प्रत्येकं प्रणवपूर्वा वक्तव्याः ॥ ५२ ॥

गुरोः पादोपसंग्रहणं प्रातः ॥ ५३ ॥

अहरहः प्रातर्गुरोः पादोपसंग्रहणं कार्यम् ।

मनुः—व्यत्यस्तपाणिना कार्यमुपसंग्रहणं गुरोः ।

सव्येन सव्यः स्पष्टव्यो दक्षिणेन तु दक्षिणः ॥ इति ॥ ५३ ॥

ब्रह्मानुवचने चाऽऽद्यन्तयोः ॥ ५४ ॥

ब्रह्म वेदः । अनुवचनमध्यापनम् । तत्राऽऽद्यन्तयोश्च गुरुपादोपसंग्रहणं कार्यम् ॥ ५४ ॥

अनुज्ञात उपविशेत्प्राङ्मुखो दक्षि-

णतः शिष्य उदङ्मुखो वा ॥ ५५ ॥

आचार्येणानुज्ञातस्तद्दक्षिणतः प्राङ्मुख उदङ्मुखो वोपविशेत् । कार्यानुगुणो विकल्पः ॥ ५५ ॥

सावित्री चानुवचनम् ॥ ५६ ॥

तत्सवितुर्वरेण्यमित्येषा नत्वन्या सवितृदेवत्या । सा वाऽनुवचनं प्रत्यध्यबनं पठनीयेति ॥ ५६ ॥

आदितो ब्रह्मण आदाने ॥ ५७ ॥

पाणिना सव्यमुपसंगृह्येत्यादि सावित्र्यनुवचनान्तं यदुक्तं तदिदं ब्रह्मणो वेदस्य गुरोः सकाशादादित आदानकाले कर्तव्यम् । उपनयनादनन्तरं

सावित्र्युपदेशकाले च, प्रत्यहं तु तत्र चक्षुर्मनस्त्वम् । प्रातरध्ययनाद्यन्त-
योश्च, गुरोः पादोपसंग्रहणमनुज्ञातोपवेशनं च कर्तव्यम् ॥ ५७ ॥

ॐकारोऽन्यत्रापि ॥ ५८ ॥

सावित्र्यनुवचनादन्यत्राप्योकारो वक्तव्यः । प्रत्यहमध्ययनकाल
इत्यर्थः ॥ ५८ ॥

अन्तरागमने पुनरुपसदनम् ॥ ५९ ॥

गुरोः शिष्यस्य च मध्ये गमनमन्तरागमनम् । यस्य कस्याप्यन्तराग-
मने पुनरुपसदनं कर्तव्यम् । पाणिना सव्यमित्याद्योकारोऽन्यत्राप्यन्त-
न्तमुपसदनम् ॥ ५९ ॥

श्वनकुलसर्पमण्डूकमार्जारानां त्र्यहमुपवासो विप्रवासश्च ॥ ६० ॥

श्वादीनामन्तरागमने त्र्यहमुपवासो विप्रवासश्च कर्तव्यः । विप्रवास
आचार्यकुलादन्यत्र वासः । मनुस्तु—

पशुमण्डूकमार्जारश्वसर्पनकुलेषु च ।

अन्तरागमने विद्याददनध्यायमहर्निशम् ॥ इति ॥

तद्धारणाध्ययनविषयम् । गौतमीयं तु ग्रहणाध्ययनविषयम् ॥ ६० ॥

प्राणायामा घृतप्राशनं चेतरेषाम् ॥ ६१ ॥

इतरेषां श्वादिव्यतिरिक्तानां पश्वादीनामन्तरागमने प्राणायामाद्यः
कार्या घृतप्राशनं च कार्यम् । एतत्सर्वं शिष्यस्य प्रायश्चित्तं न गुरोः ।
उभयोरित्यपरे ॥ ६१ ॥

श्मशानाभ्यध्ययने चैवम् ॥ ६२ ॥

अभिरुपरिभावे श्मशानस्योपर्यध्ययने चैवं प्रायश्चित्तं प्राणायामा
घृतप्राशनं चेति । द्विरुक्तिरध्यायपरिसमाप्त्यर्था ॥ ६२ ॥

इति श्रीगौतमीयवृत्तौ हरदत्तविरचितायां मिताक्षरायां
प्रथमप्रश्ने प्रथमोऽध्यायः ॥

अथ द्वितीयोऽध्यायः ।

उपनीतप्रसङ्गेनानुपनीतधर्मा उच्यन्ते—

प्रागुपनयनात्कामचारः कामवादः कामभक्षः ॥ १ ॥

आपोडशाद्ब्राह्मणस्येत्यापत्कल्पोपनयनविषयम् । कामचार इच्छाचरणम् । अपण्यान्यपि विक्रीणीयाच्छृष्टवृत्त्याऽपि जीवेदिति । कामवादोऽश्लीलानृतादिवचनम् । कामभक्षो लशुनपर्युषितान्नादिभक्षणं चतुःपञ्चकृत्वो वा भोजनमित्येतावद्यस्य स तथोक्तः । न तु ब्रह्महत्यासुरापानाद्यतिप्रसङ्गः ॥ १ ॥

अहुतात् ॥ २ ॥

हुतशेषं पुरोडाशादि तदतीति हुतात् । तद्विपरीतोऽहुतात् । अनुपनीतो हुतं नाद्यादिति ॥ २ ॥

ब्रह्मचारी ॥ ३ ॥

कामचारादेरयमपवादः । आपोडशादित्युक्तत्वात्स्त्रीषु प्रसङ्गयोग्यताऽस्त्यतो ब्रह्मचारी जितेन्द्रियः स्यादिति । तथा च स्मृत्यन्तरे—

प्रायश्चित्तं विलुप्तमवकीर्णिव्रतेन शुद्धमुपनयेन्न सप्तदशमत ऊर्ध्वं वात्यावकीर्णिव्रताभ्यामिति ॥ ३ ॥

यथोपपादितमूत्रपुरीषो भवति ॥ ४ ॥

मूत्रपुरीषे यथोपपद्येते यस्य स तथोक्तः प्राङ्मुखादिरपि कुर्यात् । न भूमावनन्तर्धायित्यादिस्थाननियमोऽपि नास्ति ॥ ४ ॥

नास्याऽऽचमनकल्पो विद्यते ॥ ५ ॥

कल्पनिषेधादाचमनमनुज्ञातं स्त्रीशूद्रवत् ॥ ५ ॥

अन्यत्रापमार्जनप्रधावनाधोक्षणेभ्यः ॥ ६ ॥

अपमार्जनादीनि वर्जयित्वाऽऽचमनकल्पो नास्ति । अपमार्जनादिकमस्तीति यावत् । यद्यप्यपमार्जनादीन्याचमनकल्पे नान्तर्भवन्ति तथाऽपि पर्युदासमुखेन तानि विधीयन्ते । अत्र मार्जनं सोदकेन पाणिना परिमार्जनमुच्छिष्टादिलिप्तस्य । प्रधावनममेध्यादिलिप्तस्याद्धिर्भृदा च क्षालनम् । अवोक्षणं रजस्वलादिस्पृष्टस्य । इदमत्यन्तबालविषयम् । षड्वर्षाद्ूर्ध्वं स्नानमिच्छन्ति । अस्यानुपनीतस्यैतावदुक्तमात्रकामचारादिव्यतिक्रमे प्रायश्चित्तमस्ति तत्र स्मृत्यन्तरे—

अशीतिर्यस्य वर्षाणि बालो वाऽप्यूनपोडशः ।

प्रायश्चित्तार्धमर्हन्ति स्त्रियो व्याधित एव च ॥

ऊनैकादशवर्षस्य पञ्चवर्षात्परस्य च ।

चरेद्गुरुः सुहृच्चैव प्रायश्चित्तं विशुद्ध्ये ॥

अतो बालतरस्यास्य नापराधो न पातकम् ।

राजदण्डश्च तस्यातः प्रायश्चित्तं च नेष्यते ॥ इति ॥ ६ ॥

न तदुपस्पर्शनादशौचम् ॥ ७ ॥

तदुपस्पर्शनात्तस्याकृतोपनयनस्योदक्यादिस्पृष्टस्याप्युपस्पर्शनादशौचं न स्यात् । स्पृष्टास्पृष्टिरूपस्पर्शनं तेन स्नानं न कर्तव्यम् । भुक्तोच्छिष्टस्य कृतमूत्रपुरीष[स्य] स्पर्शनादपि नाऽऽचमनम् । इदमपि पट्टुर्पात्मागेव । किमर्थं तर्हि तस्य शौचं विहितम् । न तावदनुष्ठानार्थं नापि स्पर्शयोग्यतार्थमकृतशौचस्यापि स्पर्शयोग्यत्वात् । रक्षणार्थमिति ब्रूमः । तथा च स्मृत्यन्तरम्—

बालस्य पञ्चमाद्वर्षाद्भ्रक्षार्थं शौचमाचरेत् । इति ॥ ७ ॥

नत्वेवैनमग्निहवनबलिहरणयोर्नियुञ्ज्यात् ॥ ८ ॥

एनमनुपनीतमग्निहवन औपासनहोमादौ बलिहरणे वैश्वदेवादौ न नियुञ्ज्यान्न नियुञ्जीतेति यावत् । तुशब्दादुक्तादन्यत्रापि समन्त्रके कर्मणि न नियुञ्जीतेति । एवकारोऽवधारणे । अथाऽऽश्वलायनः—

“ पाणिग्रहणादि गृह्यं परिचरेत्स्वयं पत्न्यपि वा पुत्रः कुमार्यन्ते-
वासी वा ” इति ।

छन्दोगाश्च पत्नी जुहुयादिति पत्नीकुमार्याद्यनुज्ञातेऽस्मिन्पक्षे नत्वे-
वैनमित्यर्थः ॥ ८ ॥

न ब्रह्माभिव्याहारयेदन्यत्र स्वधानिनयनात् ॥ ९ ॥

ब्रह्म वेदः । एनमनुपनीतं ब्रह्म नाभिव्याहारयेन्नोच्चारयेत् । किमवि-
शेषेणेति नेत्याह अन्यत्र स्वधानिनयनात् । पित्र्यस्य सर्वस्य कर्मण्य
उपलक्षणम् । अन्यत्रोदककर्मस्वधापितृसंयुक्तेभ्य इति वासिष्ठे दर्शनात् ।
अगृहीताक्षरः पुत्रः पित्रोः संस्कारमर्हतीत्यादि च । अन्यस्यासंभवे सर्वं
पित्र्यं कर्म तदानीं मन्त्रान्याहयित्वाऽसौ कारयितव्यः ॥ ९ ॥

उपनयनादिर्नियमः ॥ १० ॥

अग्नीन्धनादिर्यो नियमो वक्ष्यते स उपनयनादिरेव । अनुपनीताधिकारेण विच्छिन्नत्वादुपनीताधिकारार्थमिदम् ॥ १० ॥

उक्तं ब्रह्मचर्यम् ॥ ११ ॥

अनुपनीतस्य यदुक्तं ब्रह्मचर्यं तदुपनीतस्यापि समानम् । ननु च स्त्रीप्रेक्षणालम्बने इति निषेधो वक्ष्यते तथाऽपि स्मरणकीर्तनादिनिषेधार्थमिदम् ॥ ११ ॥

अग्नीन्धनभैक्षचरणे ॥ १२ ॥

अग्नीन्धनं समिद्धोमः । भिक्षाणां समूहो भैक्षं तदर्थं प्रतिगृहं चरणं भैक्षचरणं ते प्रत्यहं कर्तव्ये । तत्र मनुः—

दूरादाहृत्य समिधः संनिदध्याद्विहायसि ।

सायं प्रातश्च जुहुयात्ताभिरग्निमतन्द्रितः ॥

अकृत्वा भैक्षचरणमसमिध्य च पावकम् ।

अनातुरः सप्तरात्रमवकीर्णिव्रतं चरेत् । इति ॥

आपस्तम्बस्तु— सायमेवाग्निपूजेत्येक इति ॥ १२ ॥

सत्यवचनम् ॥ १३ ॥

उपनीतेन सत्यमेव वक्तव्यम् ॥ १३ ॥

अपामुपस्पर्शनम् ॥ १४ ॥

उपस्पर्शनं स्नानम् । तदप्यहरहः कर्तव्यम् ॥ १४ ॥

एके गोदानादि ॥ १५ ॥

गोदानं नाम षोडशे वर्षे कर्तव्यं व्रतं तद्व्रतेषु द्वितीयम् । छन्दोगानामेक आचार्या गोदानादि स्नानमिच्छन्ति न ततः प्राग्दीक्षितवदस्यापि ब्रह्मचर्यदीक्षानियुक्तत्वात् । नित्यस्नानस्यायं प्रतिषेधः । नैमित्तिकं तु कर्तव्यं, तत्र दण्डवदापूजनम् । नाप्सु श्लाघमानः स्नायादित्यापस्तम्बस्मरणात् ॥ १५ ॥

बहिःसंध्यत्वं च ॥ १६ ॥

सायंप्रातर्द्वे संध्ये यस्य ग्रामाद्बहिर्भवतः स बहिःसंध्यस्तस्य भावः ।
ग्रामाद्बहिरेव संध्योपासनं कर्तव्यमिति ॥ १६ ॥

तत्कदा कथं चेत्याह—

तिष्ठेत्पूर्वामासीतोत्तरां सज्योतिष्याज्योतिषो दर्शनाद्वाग्यतः ॥ १७ ॥

प्रातःसंध्यां तिष्ठेत्सायंसंध्यामासीत । अत्यन्तसंयोगे द्वितीया । स्थाना-
सनयोरुपक्रमोपसंहारौ कथयति सज्योतिषि काले समारभ्याऽऽज्यो-
तिरन्तरदर्शनात् । प्रातर्नक्षत्रज्योतिरारभ्याऽऽसूर्यज्योतिर्वर्शनात्सायमा-
दित्यज्योतिरारभ्याऽऽनक्षत्रदर्शनादिति । तावन्तं कालं वाग्यतश्च स्यात् ।
तथा च मनुः—

पूर्वां संध्यां जपंस्तिष्ठेत्सावित्रीमार्कदर्शनात् ।

पश्चिमां तु समासीत सम्यगृक्षविभावेनात् ॥ इति ॥ १७ ॥

नाऽऽदित्यमीक्षेत ॥ १८ ॥

ब्रह्मचारिणोऽयं सदाऽऽदित्यदर्शने प्रतिषेधः । स्नातकस्य तु—
मानवी०—नेक्षेतोद्यन्तमादित्यं नास्तं यान्तं कदाचन ।

नोपरक्तं न वारिस्थं न मध्यं न भसो गतम् ॥ इति ॥ १८ ॥

वर्जयेन्मधुमांसगन्धमाल्यदिषास्वप्नाभ्यञ्जन-

यानोपानच्छत्रकामक्रोधलोभमोहवादवादनस्नान-

दन्तधावनहर्षनृत्यगीतपरिवादभयानि ॥ १९ ॥

मध्वादीनि वर्जयेत् । मधु माक्षिकम् । मांसं मृगादेः । गन्धश्चन्द-
नादिः । माल्यानि पुष्पाणि । दिवास्वप्नो दिवानिद्रा । अञ्जनमक्षणोः ।
अभ्यञ्जनं तैलाभ्यङ्गः । यानं शकटादि । उपानच्छत्रे प्रसिद्धे । कामः
स्त्रीसङ्गः । क्रोधः कोपः । लोभो द्रव्याभिलाषः । मोहो विवेकशून्यता ।
वादो बहुजल्पः । वादनं वीणादीनाम् । स्नानं सुखार्थमुष्णतोयादिना
कण्ठादधः प्रक्षालनम् । दन्तधावनं दन्तमलापकर्षणम् । हर्षोऽभिमतला-
भाच्चित्तोद्रेकः । नृत्यगीते प्रसिद्धे । परिवादः परदोषकथनम् । मयं
मयहेतुः कान्तारप्रवेशादिः । ईदं हर्षेऽपि द्रष्टव्यम् ॥ १९ ॥

गुरुदर्शने कण्ठप्रावृतावसक्थिकापा-
श्रयणपादप्रसारणानि ॥ २० ॥

गुरवः पित्राचार्यादयः । तेषां दर्शनयोग्ये देशे कण्ठप्रावृतादीनि
वर्जयेत् । कण्ठप्रावृतं कण्ठप्रावरणं वस्त्रादिना । अवसक्थिका, गुरौ
पादमारोप्यावस्थानम् । अथाश्रयणं कुड्यस्तम्भाद्याश्रित्याऽऽसनम् । पाद-
प्रसारणं प्रसिद्धम् । गुरुजनसकाशे विनयसंकोचेन तिष्ठेदित्यर्थः ॥ २० ॥

निष्ठीवितहसितविष्कम्भितावस्फोटनानि ॥ २१ ॥

वर्जयेदिति । निष्ठीवितं कण्ठाच्छ्लेष्मणः सशब्दं बहिर्निरसनम् ।
हसितं हासः । विजृम्भितं जृम्भिका । अवस्फोटनमङ्गुलीनां सशब्दमुप-
मर्दनम् ॥ २१ ॥

स्त्रीप्रेक्षणालम्भने मैथुनशङ्कायाम् ॥ २२ ॥

स्त्रीणां प्रेक्षणमवयवशो निरूपणं न यादृच्छिकं दर्शनम् । आल-
म्भनं स्पर्शनं ते अपि वर्जयेत् । मैथुनशङ्कायामिति वचनाद्बालवृद्धा-
तुरासु स्वयं च तथाविधस्य न दोषः ॥ २२ ॥

यूतं हीनसेवामदत्तादानं हिंसाम् ॥ २३ ॥

यूतं वर्जयेदिति । द्विविधं प्राण्यप्राणिभेदात् । प्राणियूतं मेघयुद्धा-
द्यप्राणियूतमक्षक्रीडादि । हीनसेवां हीनस्य सेवामधोजातिप्रभृतेः ।
हीना चासौ सेवा च शौचादिजलाहरणम् । अदत्तादानं केनाप्यदत्त-
स्योत्सृष्टस्याप्यस्वामिकस्याऽऽदानम् । हिंसा प्राणिपीडा ॥ २३ ॥

आचार्यतत्पुत्रस्त्रीदीक्षितनामानि ॥ २४ ॥

आचार्यस्य तत्पुत्रस्य तत्स्त्रिया दीक्षितस्य नामानि वर्जयेत् । परो-
क्षेऽर्ष्यौपाधिकनामग्रहणं कर्तव्यमिति ॥ २४ ॥

मधुमांसाद्येतत्पर्यन्तं वर्जयेदिति क्रियान्वयोऽस्यापि सूत्रस्य—

शुक्लवाचो मयं नित्यं ब्राह्मणः ॥ २५ ॥

ब्राह्मणः शुक्ला अश्लीलाः परोद्वेगकारिण्यः । मयं मदकरं ब्रह्मं
ताश्च तच्च नित्यं वर्जयेत् । नित्यं ब्राह्मण इति वचनात्क्षत्रियवैश्य-
योर्गृहस्थयोः पैथीव्यतिरिक्तमद्योपयोगे न प्रत्यवाय इति ॥ २५ ॥

अधःशय्यासनी पूर्वोत्थायी जघन्यसंवेशी ॥ २६ ॥

अस्यार्थो मानवे स्पष्टः—

नीचं शय्यासनं चास्य नित्यं स्याद्गुरुसंनिधौ ।

उत्तिष्ठेत्प्रथमं चास्य चरमं चैव संविशेत् ॥ इति ॥ २६ ॥

वाग्वाहूदरसंयतः ॥ २७ ॥

वाक्संयमो बहुप्रलापविरहः । वाहूसंयमो लोष्टमर्दनाद्यभावः । उदर-
संयमो मितभोजनम् ॥ २७ ॥

नामगोत्रे गुरोः समानतो निर्दिशेत् ॥ २८ ॥

आत्मनो नामगोत्रे गुरोः समानतो निर्दिशेत् । समानतो यथावद्वप-
लापरहितमित्यर्थः । अपर आह—गुरोर्नामगोत्रे समानतः सम्यगानतः
प्रह्वो भूत्वा निर्दिशेदिति ॥ २८ ॥

अर्चिते श्रेयसि चैवम् ॥ २९ ॥

अर्चितो लोके पूजितः । श्रेयान्विद्यादिभिरधिकः । तयोरप्येवमेव
सम्यगानत इति । अत्र स्मृत्यन्तरम्—

आचार्यं चैव तत्पुत्रं तद्भार्यां दीक्षितं भुरुम् ।

पितरं वा पितृश्र्यं च मातुलं मातरं तथा ॥

हितैषिणं च विद्वांसं श्वशुरं पतिमेव च ।

न ब्रूयान्नामतो विद्वान्मातुश्च भगिनीं तथा ॥

अर्चिते श्रेयसि चेत्येवंशब्दो यच्च यावच्च गुरावुक्तं तत्सर्वमतिदिशति ।
तेन शय्यासनाविक्रमपि तयोः संनिधौ नीचं भवतीति ॥ २९ ॥

शय्यासनस्थानानि विहाय प्रतिश्रवणम् ॥ ३० ॥

गुरावाज्ञापयति सति प्रतिश्रवणं प्रतिवचनं कुर्वन्शय्यासनस्थानानि
विहायाभिगच्छन्कुर्यात् ॥ ३० ॥

अभिक्रमणं वचनाददृष्टेन ॥ ३१ ॥

यदि बहिः स्थितो गुरुरपश्यन्नेव शिष्यं ब्रवीति तदा शिष्येणाभिक्र-
मणमुपसर्पणं कर्तव्यं न पुनरदृष्टोऽस्मीत्यनादरः कर्तव्यः ॥ ३१ ॥

अधस्थानासनास्तिर्यग्वातसेवायां गुरुदर्शने चोत्तिष्ठेत् ॥ ३२ ॥

यदा गुरुर्नीचैः स्थानमासनं चाधितिष्ठति स्वयमुच्चैःस्थानासनस्थस्तदा

गुरुं वृद्धोत्तिष्ठेत् । तिर्यग्वातसेवायां भूत्रपुरीषोत्सर्गादौ च गुरुं वृद्धोत्ति-
ष्ठेत् । चकारः पूर्वापेक्षया समुच्चयार्थः ॥ ३२ ॥

गच्छन्तमनुव्रजेत् ॥ ३३ ॥

गच्छन्तं गुरुमनुगच्छेत् ॥ ३३ ॥

कर्म विज्ञाप्याऽऽख्याय ॥ ३४ ॥

यत्किञ्चिदस्य शिष्यस्य कर्तव्यं तस्य निष्कृतिरिवं करिष्यामीत्याचा-
र्याय विज्ञाप्य यच्चाऽऽचार्यो(यौ)पयिकमुदकुम्भहरणादि तत्स्वयमेव
ज्ञात्वा कृत्वा च तस्मै कृतमित्याख्याय वर्तितव्यमित्यर्थः ॥ ३४ ॥

आहूतोऽध्यायी ॥ ३५ ॥

गुरुणाऽऽहूतः सन्नधीयीत न तु स्वयं चोदयेदिति ॥ ३५ ॥

युक्तः प्रियहितयोः ॥ ३६ ॥

आचार्यस्य यत्प्रियं हितं च तत्र युक्तस्तत्परः स्यात् । प्रियं तत्काल-
प्रीतिकरम् । हितं कालान्तरे * तत्करम् ॥ ३६ ॥

तद्भार्यापुत्रेषु चैवम् ॥ ३७ ॥

तस्याऽऽचार्यस्य भार्यापुत्राश्च तेषु चैवमाचार्यवद्वर्तितव्यम् ॥ ३७ ॥

अस्यापवादः—

नोच्छिष्टाशनस्नापनप्रसाधनपादप्रक्षा-

लनोन्मर्दनोपसंग्रहणानि ॥ ३८ ॥

उच्छिष्टाशनं भुक्तशेषाशनम् । स्नापनं स्नानीयादिभिः शिरोङ्गमर्दन-
पूर्वकमभिषेकः । प्रसाधनमलंकरणम् । पादप्रक्षालनं प्रसिद्धम् । उन्म-
र्दनमभ्यङ्गशरीरसंवाहनादि । उपसंग्रहणं व्यत्यस्तपाणिनेत्यादि पूर्वो-
क्तम् । एतानि गुरोर्भार्यापुत्रेषु च न कर्तव्यानि । अत एवाऽऽचार्ये
कर्तव्यानीतिः सिद्धम् ॥ ३८ ॥

अथोपसंग्रहणस्य प्रतिप्रसवः—

* ग. पुस्तके समासे—प्रियकरम् ।

विप्रोष्योपसंग्रहणं गुरुभार्याणाम् ॥ ३९ ॥

विप्रोष्य प्रवासं गत्वा प्रत्यागतेन गुरुभार्याणामुपसंग्रहणं कार्यम् ॥ ३९ ॥
तत्रापि—

नैके युवतीनां व्यवहारप्राप्तेन ॥ ४० ॥

एके त्वाचार्या युवतीनां गुरुभार्याणां व्यवहारप्राप्तेन षोडशवर्षप्रा-
येण शिष्येण विप्रोष्याप्युपसंग्रहणं न कार्यमिति मन्यन्ते ॥ ४० ॥

अग्नीन्धनभैक्ष्यचरण इत्युक्तम् ।

तत्राग्नीन्धनस्य प्रतिगृह्यं व्यवस्थितत्वात्साधारणभैक्ष्यचरणे विधि-
माह—

सार्धवर्णिकभैक्ष्यचरणमभिशस्तपतितदर्जम् ॥ ४१ ॥

सर्वेषु वर्णेषु भवं सार्धवर्णिकम् । अभिशस्तान्पतितान्श्च वर्जयित्वा
सर्वेषु वर्णेषु भैक्ष्यं चरितव्यम् । अभिशस्ता उपपातकिनः ॥ ४१ ॥

आदिमध्यान्तेषु भवच्छब्दः प्रयोज्यो वर्णानुक्रमेण ॥ ४२ ॥

भिक्षां देहीति पदद्वयस्याऽऽदिमध्यान्तेषु वर्णक्रमेण भवच्छब्दः
संबुद्धयन्तः प्रयोक्तव्यः । स्त्रीषु स्त्रीलिङ्गः । ब्राह्मणस्य भवन्भिक्षां देहि ।
ब्राह्मण्यां भवति भिक्षां देहि । क्षत्रियस्य भिक्षां भवन्देहि भिक्षां
भवति देहि । वैश्यस्य भिक्षां देहि भवन् । भिक्षां देहि भवति ॥ ४२ ॥

आचार्यज्ञातिगुरु[स्वे]ष्वलाभेऽन्यत्र ॥ ४३ ॥

आचार्य उक्तः । ज्ञातिः पितृव्यादिः सपिण्डः । गुरुर्मातुलादिः ।
स्वमात्मीयग्रहणम् । अन्यत्र भिक्षाया अभावे, आचार्यादिगृहेषु भैक्ष्यं
चरितव्यम् ॥ ४३ ॥

तेषां पूर्वं पूर्वं परिहरेत् ॥ ४४ ॥

तेषामाचार्यादीनां यो यः प्रथमनिर्दिष्टस्तं तं परिहरेत् । अन्यत्रालाभे
स्वगृहे, तत्रालाभे गुरुषु, तत्रालाभे ज्ञातिषु, तत्रालाभे आचार्यगृहे
इति ॥ ४४ ॥

निवेद्य गुरवेऽनुज्ञातो भुञ्जीत ॥ ४५ ॥

इदमानीतं भैक्ष्यमिति गुरवे निवेद्य तदनुज्ञातो भुञ्जीत । यदि गुरुः
स्वयं गृण्हीयात्ततोऽन्यत्राहरेत् ॥ ४५ ॥

असंनिधौ तद्धार्यापुत्रसब्रह्मचारिभ्यः ॥ ४६ ॥

आचार्यासंनिधाने तद्धार्यादिभ्यो यथासंभवं निवेद्य तेऽनुज्ञातो
मुञ्जीत ॥ ४६ ॥

वाग्यतस्तृप्यन्नलोलुप्यमानः संनिधायोदकम् ॥ ४७ ॥

यावद्भुक्ति वाचंयमः । तृप्यन्नन्नदर्शनेन हृष्यन् । अलोलुप्यमानोऽ-
तिस्पृहामकुर्वन् । संनिधायान्तर्भावितण्यर्थः संनिधाय्येति । उदकमु-
दकमाजनमिति ॥ ४७ ॥

शिष्यशासनप्रकारमाह —

शिष्यशिष्टिरदधेन ॥ ४८ ॥

वधस्ताडनम् । अताडयता गुरुणा मर्त्सनादिभिः शिष्यः शास्यः ॥ ४८ ॥

अशक्तौ रज्जुवेणुविदलाभ्यां तनुभ्याम् ॥ ४९ ॥

यदि मर्त्सनादिभिः शासितुमशक्यस्ततो रज्ज्वा तन्वा, तनुना वेणु-
विदलेन वेति । द्वंद्वनिर्दिष्टयोरपि विकल्पो रज्ज्वा वेणुदलेन वेति मानवे
दर्शनात् । ताभ्यां दुर्बलाभ्यां ताडयित्वाऽपि शासनीयः ॥ ४९ ॥

अन्येन घ्नन्राज्ञा शास्यः ॥ ५० ॥

हस्तादिना क्रोधवशेन ताडयन्नाज्ञा शास्य आचार्यः । एवं शिष्यस्य
गुरुकुले वास उक्तः ॥ ५० ॥

कियन्तं कालमित्यत आह—

द्वादश वर्षाण्येकवेदे ब्रह्मचर्यं चरेत् ॥ ५१ ॥

यद्यप्येकैकस्य वेदस्य बह्व्यः शाखाः । एकविंशतिधा बह्वृच एकशतं
यजुःशाखाः सहस्रवर्त्मा सामवेदो नवधाऽऽथर्वणो वेद इति । तथाऽपि
तत्र तत्र वेदे पूर्वैरध्ययनानुष्ठानाभ्यां परिगृहीता यावती शाखा ताव-
त्यत्र वेदशब्देन विवक्षिता । य एकं वेदमधीते स द्वादश वर्षाणि गुरु-
कुले ब्रह्मचर्यं चरेत् ॥ ५१ ॥

प्रतिद्वादश वा सर्वेषु ॥ ५२ ॥

यस्तु चतुरो वेदानध्येतुं शक्तः स प्रतिद्वादश प्रतिवेदे द्वादश वर्षाणी-
त्यर्थः । यथाऽऽहाऽऽपस्तम्बः—

उपेतस्याऽऽचार्यकुले ब्रह्मचारिवासोऽष्टाचत्वारिंशद्वत्सराणीति ॥५२॥

ग्रहणान्तं वा ॥ ५३ ॥

यावता कालेनैको वेदो द्वौ त्रयश्चतुरो वा ग्रहीतुं शक्यास्तावन्तं काल-
मिति ॥ ५३ ॥

विद्यान्ते गुरुरर्थेन निमन्थ्यः ॥ ५४ ॥

विद्यासमाप्तौ गुरुरर्थेन प्रयोजनेन निमन्थ्यः प्रष्टव्यः । गुरौ, इदं धन-
माहराणीति ॥ ५४ ॥

कृत्वाऽनुज्ञातस्य वा स्नानम् ॥ ५५ ॥

तत आहरेत्याचार्योक्तं कृत्वा स्नानं कर्तव्यम् । वत्स त्वद्गुणैरेवाहमस्मि
सोषितो धनेनालमिति तेनानुज्ञातस्य वा, स्नानं समावर्तनं कर्तव्य-
मिति ॥ ५५ ॥

आचार्यः श्रेष्ठो गुरूणां मातेत्येके [मातेत्येके] ॥ ५६ ॥

गुरूणां पित्रादीनां मध्य उक्तलक्षण आचार्यः श्रेष्ठः । स हि विद्या-
तस्तं जनयति तच्छ्रेष्ठं जन्म । तेनानेकगुरुसमवाये स एव प्रथमं पूज्यः ।
एके त्वाचार्या माता श्रेष्ठेति मन्यन्ते । तथा च वासिष्ठः—

उपाध्यायाद्दशाऽऽचार्य आचार्याणां शतं पिता ।

पितुर्दशगुणं माता गौरवेणातिरिच्यते ॥

आपस्तम्बोऽपि—

माता पुत्रत्वस्य भूयँसि कर्माण्यारभते तस्यौ शुश्रूषा नित्या पतिता-
यामपि ॥

द्विरुक्तिरध्यायपरिसमाप्त्यर्था ॥ ५६ ॥

इति श्रीगौतमीयविवृतौ हृदत्तविरचितायां मिताक्षरा-

टीकायां द्वितीयोऽध्यायः ॥ २ ॥

अथ तृतीयोऽध्यायः ।

तस्याऽऽश्रमविकल्पमेके ब्रुवते ॥ १ ॥

तस्यैवभेदीतवेदस्य ब्रह्मचारिणो वक्ष्यमाणाश्चत्वार आश्रमा विक-

ल्पन्त इत्येक आचार्या ब्रुवते । अन्ये तु समुञ्चीयन्त इति । तत्राऽऽ-
पस्तम्बः—

तेषु सर्वेषु यथोपदेशमव्यग्रो वर्तमानः क्षेमं गच्छतीति । बुद्ध्वा
कर्माणि यत्कामयेत तदारभेतेति च । तथा च ब्रह्मचर्याश्रममुक्त्वा “अत
एव ब्रह्मचर्यवान्प्रव्रजति” इति बौधायनः ।

मनुना तु समुञ्चयो दर्शितः—

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्षं तु व्रजमानः पतत्यधः ॥

सर्वेऽपि क्रमशस्त्वेते यथाशास्त्रं निषेविताः ।

यथोक्तकारिणं विप्रं नयन्ति परमां गतिम् । इति ॥ १ ॥

के पुनस्त आश्रमाः—

ब्रह्मचारी गृहस्थो भिक्षुर्वैखानसः ॥ २ ॥

यद्यप्यसौ पूर्वमपि ब्रह्मचर्याश्रम उक्तस्तथाऽपि प्रापित्तनैष्ठिकब्रह्म-
चारित्वमत्र विवक्षितम् । भिक्षुः संन्यासी, वैखानसो वानप्रस्थः । वैखा-
नसप्रोक्तेन मार्गेण वर्तत इति । तेन स आश्रमः प्राधान्येन दर्शितः ।
शास्त्रान्तरेषु वैखानसस्तृतीयो भिक्षुश्चतुर्थ आश्रमः । इह तु क्रमभेदः
प्रागुक्तास्त्रय आश्रमिण इत्यत्र वैखानसवर्जनार्थः ॥ २ ॥

तेषां गृहस्थो योनिर्यजजत्वादितरेषाम् ॥ ३ ॥

तेषां चतुर्ष्वप्याश्रमेषु वर्तमानानां गृहस्थो योनिरुपसत्तिस्थानम् । गृह-
स्थेनेवोत्पादिताश्चतुर्भिराश्रमैरधिक्रियन्ते गृहस्थव्यतिरिक्ताश्रमस्थानां
प्रजोत्पादनस्य निषिद्धत्वात् । तत्र शातातपः—

चण्डालाः प्रत्यवसिताः परिव्राजकतापसाः ।

तेषां जातान्यपत्यानि चण्डालैः सह वारुयेत् ॥ इति ॥ ३ ॥

इदानीमाश्रमधर्मान्वक्ष्यन्प्रथमनिर्दिष्टस्य ब्रह्मचारिण आह—

तत्रोक्तं ब्रह्मचारिणः ॥ ४ ॥

तत्र तेषां मध्ये ब्रह्मचारिणो नैष्ठिकस्य यदुपकुर्वाणस्योपनयनादि-
नियम इत्यारभ्योक्तं तदेवास्यापीत्युक्तं भवति ॥ ४ ॥

तत्र विशेषः—

आचार्याधीनत्वमान्तम् ॥ ४ ॥

आन्तमादेहपातम् । आचार्यकुल एव तच्छुश्रूषया वर्तेत ॥ ५ ॥

गुरोः कर्मशेषेण जपेत् ॥ ६ ॥

आचार्ये प्रकृते गुरुशब्दः पित्रोरपि ग्रहणार्थः । ततश्चाऽऽचार्यं पितरौ च शुश्रूषमाणस्तद्यतिरिक्ते काले जपेत् । वेदमधीयीत । न तु स्वाधीनो भवेत् ॥ ६ ॥

गुर्वभावे तदपत्यवृत्तिस्तदभावे वृद्धे सब्रह्मचारिण्यग्नौ वा ॥ ७ ॥

आचार्ये या वृत्तिरभिहिता सा तदभावे तत्पुत्रे, तत्पुत्रामावे वृद्धे विद्यया च वयसा वाऽधिके, वृद्धामावे तथाभूते सब्रह्मचारिणि, सब्रह्मचार्यमावेऽग्नौ वा कर्तव्या । समिदाधानादिभिरग्नौ वृत्तिः ॥ ७ ॥

एवंवृत्तो ब्रह्मलोकमवामोति जितेन्द्रियः ॥ ८ ॥

स्पष्टोऽर्थः । जितेन्द्रियत्वं मनुना दर्शितम्—

श्रुत्वा स्पृष्ट्वा च हृष्ट्वा च मुक्त्वा घ्रात्वा च यो नरः ।

न हृष्यति ग्लायति वा स विज्ञेयो जितेन्द्रियः ॥ इति ॥ ८ ॥

उत्तरेषां चैतदविरोधि ॥ ९ ॥

उत्तरेषामप्याश्रमाणामस्मिन्वृत्ते यद्विरुद्धं तत्सर्मानं यथा द्यूतादिवर्जनम् । विरुद्धं यथा—अग्निकार्यं प्रव्रजितस्य, गुरुकुलवासो वैखानसस्य, ब्रह्मचर्यं गृहस्थस्येत्यपरा वृत्तिः । उत्तरेषां चाऽऽश्रमाणां धर्मजातमेतस्य द्रष्टव्यम् । किमविशेषेण । न । एतदविरोधि । एतदाश्रमधर्माविरोधि न म्लेच्छाशुच्यधार्मिकैः सह संभाषेतेत्येवमाद्यस्यापि भवति ॥९॥

बहुवक्तव्यत्वात्क्रमप्राप्तमपि गृहस्थमुल्लङ्घ्य भिक्षोर्धर्मानाह—

अनिचयो भिक्षुः ॥ १० ॥

निचयो द्रव्यसंग्रहस्तद्रहितः स्यात् ॥ १० ॥

ऊर्ध्वरेताः ॥ ११ ॥

उत्तरेषां चैतदविरोधीति जितेन्द्रियत्वे सिद्धेऽपि पुनरूर्ध्वरेता इति रेतसः स्रोतो भङ्गो यथा भवेत्तथा प्रयतेतेत्येवमर्थम् ॥ ११ ॥

१ क. स. घ. विं भिक्षोः । ङ. विं प्रतो । २ ग. श्लाघति । ३ क. स. घ. वेद । ४ ग. मामनीययाऽऽकृतादिव्रजं विं ।

ध्रुवशीलो वर्षासु ॥ १२ ॥

वर्षाशब्दो नित्यं बहुवचनान्तः । वर्षर्तौ सति ध्रुवशीलः स्यादेकत्र तिष्ठेदिति ॥ १२ ॥

भिक्षार्थी ग्राममियात् ॥ १३ ॥

भिक्षाकाल एव ग्रामं प्रविशेत् । शेषकालं देवालययादौ वृक्षमूलेषु वा वसेत् ॥ १३ ॥

जघन्यमनिवृत्तं चरेत् ॥ १४ ॥

भिक्षाकाले यद्गृहमनुपपत्त्या विलम्बितं न तद्भूयस्तदहः प्रविशेत् । तत्र मनुः—

विधूमे सन्नमुसले व्यङ्गारेऽभुक्तवज्जने ।

वृत्ते शरावसंपाते भिक्षां नित्यं यतिश्चरेत् ॥ १४ ॥

निवृत्ताशीः ॥ १५ ॥

अधिकभिक्षालाभार्थं गृहेष्ववाशीर्वादपरो न स्यात् ॥ १५ ॥

वाक्चक्षुःकर्मसंयतः ॥ १६ ॥

वाक्संयमो मौनम् । चक्षुःसंयमः पादविक्षेपप्रदेशादन्यत्र चक्षुषोरप्रवर्तनम् । कर्मसंयमो भिक्षोश्चोदितकर्मानतिक्रमः । अत्र वाक्संयमविरोधे तु स्मृत्यन्तरम्—

धर्मयोगं पथि प्रश्नं स्वाध्यायं च तथैव च ।

भिक्षार्थं देहि वचनं न निन्दति यतेरपि ॥ इति ॥ १६ ॥

कौपीनाच्छादनार्थं वासो बिभृयात् ॥ १७ ॥

कौपीनमिति गुह्यप्रदेशस्य नाम । तदाच्छाद्यते यावता तावदेव वासो बिभृयात् । अधिकं तु प्रावरणादि न बिभृयात् ॥ १७ ॥

प्रहीणमेके निर्णिज्य ॥ १८ ॥

एके मन्यन्ते तदपि कौपीनाच्छादनं प्रहीणं जीणं तथाऽन्यैस्त्यक्तं प्रेक्षाल्य बिभृयात् ॥ १८ ॥

नाविप्रयुक्तमोषधिवनस्पतीनामङ्गमुपाददीत ॥ १९ ॥

वृक्षलतादीनामङ्गं फलपत्राद्यविप्रयुक्तं ततोऽप्रच्युतं नोपाददीत न गृह्णीयात् । स्वयं पतितं तु गृह्णीयात् ॥ १९ ॥

न द्वितीयामपर्तुं रात्रिं ग्रामे वसेत् ॥ २० ॥

यत्र वर्षर्तौ ध्रुवशीलतोक्ता तमृतुं वर्जयित्वा, ऋत्वन्तरेषु यत्रैकां रात्रिमुपितस्तत्र ग्रामे न द्वितीयां वसेत् । ग्रामैकरात्रः स्यादिति ॥२०॥

मुण्डः शिखी वा ॥ २१ ॥

सर्वानेव केशान्सह शिखया वापयेत् । शिखावर्जं वापयेद्वा । मुण्डः शिखी वेति विकल्पेनैकदण्डत्रिदण्डग्रहणविकल्पोऽप्युक्तः । अत्र श्रुतिस्मृती—

अग्रेरिव शिखा नान्या यस्य ज्ञानमयी शिखा ।
स शिखीत्युच्यते विद्वान्नेतरे केशधारिणः ॥ इति ।
सशिखं वपनं कृत्वा बहिः सूत्रं त्यजेद्बुधः ।
एकदण्डं गृहीत्वा च भिक्षुधर्मं समाचरेत् ॥
शिखी यज्ञोपवीती च यद्वा सम्यक्प्रबोधितः ।
त्रिदण्डग्रहणं कृत्वा भिक्षुधर्मं समाचरेत् ॥ २१ ॥

वर्जयेद्वीजवधम् ॥ २२ ॥

बीजानि व्रीह्यादीनि तेषां वधो मुसलादिनाऽवघातस्तं न कुर्यात् । तेन तण्डुलस्यौदनीकरणमप्युपलक्षितम् । पक्कान्नस्यैव स्वामित्वादस्य ॥ २२ ॥

समो भूतेषु हिंसानुग्रहयोः ॥ २३ ॥

हिंसायामनुग्रहे च भूतेषु समो यो हिनस्ति यो वाऽनुगृह्णाति तत्र तत्र निर्विकार इति ॥ २३ ॥

अनारम्भी ॥ २४ ॥

ऐहिकं पारत्रिकं च न कंचिदारम्भं कुर्यात् । यथाऽऽहाऽऽपस्तबः—
अनिहोऽनमुत्रश्चरेत् । इति ॥ २४ ॥

अथ वैखानसस्याऽऽह—

वैखानसो वने मूलफलाशी तपःशीलः ॥ २५ ॥

वैखानसो वानप्रस्थो वने वसन्मूलानि फलानि च पक्वानि वाऽश्री-
यान्न पुनरोदनम् । तपः कायपरिशोषणम् । ततश्च मूलफलान्यपि
स्वल्पान्येवाश्रीयादिति ॥ २५ ॥

श्रावणकेनाग्निमाधाय ॥ २६ ॥

श्रावणकं नाम वैखानसं शास्त्रं तदुक्तेन प्रकारेणाग्निमाधाय सायं
प्रातर्जुहुयादिति शेषः ॥ २६ ॥

अग्राम्यभोजी ॥ २७ ॥

फलमूलान्यपि ग्राम्याणि न भुञ्जीत ॥ २७ ॥

देवपितृमनुष्यभूतर्षिपूजकः ॥ २८ ॥

तन्यैरेव फलमूलैरहरहः पञ्च महायज्ञान्कुर्यात् । अत्र मनुः—

आरण्यैर्विविधैर्मध्यैः शाकमूलफलेन वा ।

एतानेव महायज्ञान्निर्वपेद्विधिपूर्वकम् । इति ॥ २८ ॥

सर्वातिथिः प्रतिषिद्धवर्जम् ॥ २९ ॥

य एनमुपागच्छन्ति ते सर्व(र्वेऽ)स्यातिथयः । न पुनर्ब्राह्मणस्यानति-
थिरब्राह्मण इत्ययं नियमोऽस्ति । तत्रापि स्तेनपतितादीन्वर्जयेत्प्रतिषिद्ध-
वर्जम् ॥ २९ ॥

वैष्कमप्युपयुञ्जीत ॥ ३० ॥

विष्का द्रुष्टमृगा व्याघ्रादयस्तैर्हतं मांसं वैष्कं तदप्युपयुञ्जीत । अपि-
शब्दो गौणार्थः । फलमूलाद्यभावे तदपि भक्षयामिति । तत्रापि पञ्च
पञ्चनखा भक्ष्या इत्येतद्वाऽतिरिक्तं वर्जयित्वा । प्रतिषिद्धवर्जमिति पदं
काकाक्षिन्यायेनोभयत्र संबध्यते ॥ ३० ॥

न फालकृष्टमधितिष्ठेत् ॥ ३१ ॥

आरण्ये वसन्हलेन कृष्टं प्रदेशं नाधिवसेत् ॥ ३१ ॥

ग्रामं च न प्रविशेत् ॥ ३२ ॥

वने वसन्तोऽपि यादृच्छिकोपग्रामप्रवेशो निषिद्धः ॥ ३२ ॥

जटिलश्रीराजिनवासाः ॥ ३३ ॥

जटिलः केशश्मश्रुलोमनखधारी । चीरं दर्भादिनिर्मितं वासः । अजिनमुत्तरीयम् । तथा च स्मृत्यन्तरे व्यवस्थादर्शनात् ॥ ३३ ॥

नातिसंवत्सरं भुञ्जीत ॥ ३४ ॥

संवत्सरमतिक्रान्तमतिसंवत्सरं तदारण्यमपि नाश्रीयात् । अत्र मनुः—

त्यजेदाश्वयुजे मासिं ह्युत्पन्नं पूर्वसंचितम् ।

जीर्णानि चैव वासांसि पुष्पमूलफलानि च ॥ इति ॥ ३४ ॥

उक्ता आश्रमास्तेषां विकल्पसमुच्चयावपि दर्शितौ तेषां प्राधान्यं दर्शयति—

ऐकाश्रम्यं त्वाचार्याः प्रत्यक्षविधाना-

द्गार्हस्थस्य गार्हस्थस्य ॥ ३५ ॥

तुशब्दो विशेषवाची । सर्वेषु वेदशास्त्रेतिहासपुराणेषु गृहस्थधर्म एवाग्निहोत्रादयः प्राचुर्येण विधीयन्ते । ततः सर्व एवाऽऽचार्या गार्हस्थस्यैकाश्रम्यं प्राधान्यं मन्यन्ते । तत्राशक्तानामितराश्रमधर्मा विधीयन्ते । प्रत्यक्षविधानादितराश्रमाणां प्रत्यक्षेणोपजीव्यत्वात् । द्विरुक्तिर्व्याख्याता ॥ ३५ ॥

इति श्रीहरदत्तविरचितायां गौतमविवृतौ मिताक्षरायां

तृतीयोऽध्यायः ॥ ३ ॥

अथ चतुर्थोऽध्यायः ।

गृहस्थधर्मा उच्यन्ते—

गृहस्थः सदृशीं भार्यां विन्देता-

नन्यपूर्वां यवीयसीम् ॥ १ ॥

गृहस्थ इति भाविसंज्ञात्यपदेशः । अथवा गृहस्थस्य ये धर्मास्ते विवाहात्प्रागपि स्नातकस्यापि समा इति दर्शनार्थं च । जात्या कुलेन

च सदृशीम् । अन्यस्मै वाचाऽप्यदत्ताम् । अवरवयसीमेवं भूतां भार्यां
विन्देतोद्वहेत् ॥ १ ॥

असमानप्रवरैर्विवाहः ॥ २ ॥

समान एकः प्रवरो येषां तैः सह न विवाहः । तद्यथा हरितकुत्स-
पिङ्गशङ्खदम्भैमकभवानामाङ्गिरसाम्बरीपयौवनाश्वेति । हारीतः कौत्सीं
नोद्वहेदित्यादिप्रवरप्रपञ्च आपस्तम्बीये द्रष्टव्यः ॥ २ ॥

ऊर्ध्वं सप्तमात्पितृबन्धुभ्यो बीजिनश्च

मातृबन्धुभ्यः पञ्चमात् ॥ ३ ॥

पितरमारभ्य तद्बन्धुवर्गे गण्यमाने सप्तमाच्छिरस ऊर्ध्वं जातां कन्य-
कामुद्वहेत् । मातरमारभ्य तद्बन्धुवर्गे गण्यमाने पञ्चमाच्छिरस ऊर्ध्वं
जातामुद्वहेत् । बीजिनश्च सप्तमादूर्ध्वमिति चकारात्सिध्यति । यथा
क्षेत्री बन्धुयो रुग्णो वा देवरं प्रार्थयते मम क्षेत्रे पुत्रमुत्पादयेति । यद्वा
संतानक्षये विधवां गुरवो नियुञ्जते, दृष्टं विचित्रवीर्यक्षेत्रे सत्यवतीवा-
क्याद्यासो धृतराष्ट्रादीनुत्पादितवानिति । यथाऽऽह याज्ञवल्क्यः—

अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ इति ।

तद्विषयमेतद्बीजिनश्चेति ॥ ३ ॥

अथ विवाहभेदाः—

ब्राह्मो विद्याचारित्रबन्धुशीलसंपन्नाय दयादाच्छायालंकृताम् ॥ ४ ॥

विद्या वेदविद्या । चारित्रं चोदितकर्मानुष्ठानम् । बन्धवो ज्ञातयो
मातुलादयश्च शीलं विहितेषु श्रद्धा । एतर्गुणैः संपन्नाय बन्धुयुगुलेनाऽऽ-
च्छाद्य यथाविभवमलंकृतां कन्यां दद्यात् । एवंविधस्य विवाहस्य
ब्राह्मसंज्ञा ॥ ४ ॥

संयोगमन्त्रः प्राजापत्ये सह धर्मश्चर्यतामिति ॥ ५ ॥

प्राजापत्यसंज्ञके विवाहे सह धर्मश्चर्यतामिति प्रदानमन्त्रः ।
यद्यपि ब्राह्मादिष्वपि सह धर्मचर्या भवति तथाऽध्यान्तादनया सह
धर्मश्चरितव्यः । नाश्रमान्तरं प्रवेष्टव्यं नापि रुन्तरमुपयन्तव्यमिति

मन्त्रेण समयः क्रियते । एष ब्राह्मादेः प्राजापत्यस्य विशेषः । आच्छा-
द्यालंकृतामिति समानम् ॥ ५ ॥

आर्षे गोमिथुनं कन्यावते दद्यात् ॥ ६ ॥

आर्षसंज्ञके विवाहे गोमिथुनं स्त्रीपुंरूपं कन्यावते दद्याद्भरस्तद्वन्धुर्षा
कश्चित् । आच्छाद्यालंकृतामिति समानम् ॥ ६ ॥

अन्तर्वेद्यृत्विजे दानं दैवोऽलंकृत्य ॥ ७ ॥

अन्तर्वेदि, वेद्या दक्षिणाकाल ऋत्विजे कर्म कुर्वते यदलंकृत्य कन्याया
दानं स दैवो विवाहः । आच्छाद्यालंकृतामिति । प्रकृते पुनरलंकृत्येति
वचनं वरस्याप्यङ्गुलीयकादिभिरलंकारार्थम् ॥ ७ ॥

इच्छन्त्याः स्वयं संयोगो गान्धर्वः ॥ ८ ॥

इच्छन्त्या वध्वा इच्छतो वरस्य संयोगो गान्धर्वो विवाहः । स्व-
यमिति वचनाद्वरेच्छा गम्यते ॥ ८ ॥

वित्तेनाऽऽनतिः स्त्रीमतामासुरः ॥ ९ ॥

यत्र स्त्रीमतां कन्यावतां पित्रादीनां वित्तेन धनप्रदानेनाऽऽनतिराजनं
क्रियते स आसुरो विवाहः । अत्र याज्ञवल्क्यः—

आसुरो द्रविणादानादिति । मनुश्च—

ज्ञातिभ्यो द्रविणं दत्त्वा कन्यायै च स्वशक्तिः ।

कन्याप्रदानं स्वाच्छन्त्यादासुरो धर्म उच्यते ॥

स्त्रीमतामिति वचनान्न केवलं कन्यायै धनप्रदानमासुरत्वनिबन्धनम् ।
तथा च स्मृत्यन्तरम्—

यासां नाऽऽददते शुल्कं ज्ञातयो न स विक्रयः ।

अर्हणं तत्कुमारीणामानृशंस्यान्न केवलम् ॥ इति ॥ ९ ॥

प्रसह्याऽऽदानाद्वाक्षसः ॥ १० ॥

बलात्कारेण कन्यावतो निर्जित्य यदादानं स राक्षसो विवाहः ॥१०॥

असंविज्ञातोपसंगमात्पैशाचः ॥ ११ ॥

सुप्ता मत्ता प्रमत्ता वा यत्रासंविज्ञातमुपगम्यते स पैशाचो विवाहः ॥११॥

एवमद्यौ विवाहा उक्तास्तेषु—

चत्वारो धर्म्याः प्रथमाः ॥ १२ ॥

आदितश्चत्वारो विवाहाः सर्ववर्णानां धर्म्या धर्मादनपेताः प्रशस्ता मवन्ति ॥ १२ ॥

षडित्येके ॥ १३ ॥

एके स्मर्तारः षड्धर्म्या इत्याहुः । गान्धर्वासुरयोरपि धर्मादनपे-
तत्वमिच्छन्ति ॥ १३ ॥

क्रयविवाहे क्षत्रियादिषु स्त्रीषु ब्राह्मणादिभ्यो जातानां पुत्राणां
शास्त्रेषु संकेतितं संज्ञाभेदमाह—

अनुलोमानन्तरैकान्तरद्व्यन्तरासु ज्ञाताः सव-
र्णाम्बष्ठोग्रनिषाददौष्मन्तपारशवाः ॥ १४ ॥

ब्राह्मणस्यानन्तरा क्षत्रिया तस्यां जातः सर्वर्णः । क्षत्रियस्य
वैश्या तस्यां तस्मादम्बष्ठः । वैश्यस्यानन्तरा शूद्रा तस्यां तस्मा-
दुग्रः । ब्राह्मणस्यैकान्तरा वैश्या तस्यां तस्मान्निषादः । क्षत्रियस्यै-
कान्तरा शूद्रा तस्यां तस्माद्दौष्मन्तः । ब्राह्मणस्य द्व्यन्तरा शूद्रा तस्यां
तस्मात्पारशवः । प्रपञ्चो जातिनिर्णयस्य स्मृत्यन्तरे द्रष्टव्यः ॥ १४ ॥

प्रातिलोम्येन जातानाह—

प्रतिलोमास्तु सूतमागधायोगवक्तवैदेहेकचण्डालाः ॥ १५ ॥

अनन्तरैकान्तद्व्यन्तरासु जाता इत्यनुवर्तते । क्षत्रियस्यानन्तरा ब्राह्मणी
तस्यां तस्मात्सूतः । वैश्यस्यानन्तरा क्षत्रिया तस्यां तस्मान्मागधः ।
शूद्रस्यानन्तरा वैश्या तस्यां तस्मादायोगवः । वैश्यस्यैकान्तरा ब्राह्मणी
तस्यां तस्मात्कृतः । शूद्रस्यैकान्तरा क्षत्रिया तस्यां तस्माद्द्वैदेहेकः ।
शूद्रस्य द्व्यन्तरा ब्राह्मणी तस्यां तस्माच्चण्डाल इति ॥ १५ ॥

अन्येषां मतेन तेषामेव प्रतिवर्णं संगृह्य संज्ञाभेदानाह—

ब्राह्मण्यजीजनत्पुत्रान्वर्णेभ्य आनुपूर्व्या-
द्ब्राह्मणसूतमागधचण्डालान् ॥ १६ ॥

स्पष्टोऽर्थः । अत्राऽऽनुपूर्व्यग्रहणं वर्णक्रमविवक्षापरम् । नत्वनुलोम-
परम् ॥ १६ ॥

तेभ्य एव क्षत्रिया मूर्धावसिक्थक्षत्रियधीवरपुल्कसां-
स्तेभ्य एव वैश्या भृञ्जकण्ठमाहिष्यवैश्यवैदेहान्पा-
रशवयवनकरणशूद्राञ्छूद्रेत्येके ॥ १७ ॥

एके स्मर्तार इत्युक्तक्रमेण ब्राह्मण्यजीजनदित्यारभ्य ब्राह्मणीक्ष-
त्रियवैश्याशूद्रासु ब्राह्मणादिवर्णेभ्यः क्रमेण जातानां संज्ञामेदान्म-
न्यन्ते ॥ १७ ॥

वर्णान्तरगमनमुत्कर्षापकर्षाभ्यां
सप्तमे पञ्चमे वाऽऽचार्याः ॥ १८ ॥

मन्यन्त इति वाक्यशेषः । तेषामेव सवर्णादीनामनुलोमजाताना-
मुत्कर्षेण पितृद्वारा सप्तमपुरुषादुत्कृष्टवर्णान्तरप्राप्तिर्भवति । अपकर्षेण
मातृद्वारा पञ्चमपुरुषादपकृष्टवर्णान्तरप्राप्तिर्भवति । तद्यथा—ब्राह्मणे-
नोढार्या क्षत्रियायामुत्पादिता सवर्णा साऽपि ब्राह्मणेनोढा तस्यामुत्पा-
दिता चेत्येवमा सप्तम्याः सप्तमी तु ब्राह्मणेनोढा यदपत्यं सूते तद्ब्राह्मण-
जातीयमेव भवति । एवं ब्राह्मणेन क्षत्रियायामुत्पादितः पुत्रः सवर्णः
सोऽपि क्षत्रियामुद्गाह्य पुत्रमुत्पादयति सोऽपि क्षत्रियामित्येवमापञ्चमा-
त्पञ्चमस्तु क्षत्रियायां यदपत्यमुत्पादयति तत्क्षत्रियजातीयमेव भवति ।
विकल्पस्यैवं चार्थः । तत्रापि वर्णान्तरगमने वृत्तस्वाध्यायबाहुल्ये सति
पञ्चमेनोत्कृष्टं भवति । हीनवृत्त्या पञ्चमेनापकृष्टं च भवतीति । एवं
क्षत्रियस्य वैश्यायां वैश्यस्य शूद्रायामपि द्रष्टव्यम् ॥ १८ ॥

सृष्ट्यन्तरजातानां च ॥ १९ ॥

चानुर्वर्ण्यमनन्तरेण चानुलोमजातानां सवर्णाम्बुष्ठादीनामप्युत्कर्षाप-
कर्षाभ्यामन्योन्यवर्णान्तरगमनं भवति । तद्यथा—सवर्णेनोढायामम्ब-
ष्ठ्यामुत्पादिता दुहिता पुनः सवर्णेनोद्द्यते तस्यामप्युत्पादिता सवर्णेने-
त्यासप्तमात्सप्तमी तु सवर्णेनोढा यदपत्यं स एव भवति । एवं सैवा-
म्बुष्ठेनोढायां दुहितरं सूते साऽप्यम्बुष्ठेनेति सप्तमी त्वम्बुष्ठेनोढा यदपत्य-
मुत्पादयति सोऽम्बुष्ठ एव भवति ।

(?) एवमैम्बुष्ठयोरपि द्रष्टव्यम् ॥ १९ ॥

प्रतिलोमास्तु धर्महीनाः ॥ २० ॥

प्रतिलोमाज्जाताः सूतादयो धर्महीना उपनयनादिधर्महीनाः । तत्र सूतस्यैकस्योपनयनमात्रं शास्त्रान्तरेऽङ्गीकृतम् ॥ २० ॥

शूद्रायां च ॥ २१ ॥

आनुलोम्येनापि शूद्रायामुत्पन्नः पारशवादिधर्महीनः । एवं च सवर्णादीनामनुलोमानां सिद्धो धर्माङ्गीकारः । तथा च मनुः—

स्वजातिजात्यन्तरज्ञाः बद्रसुता द्विजधर्मिणः ।

शूद्राणां तु सधर्माणः सर्वेऽपध्वंसजाः स्मृताः ॥ २१ ॥

असमानायां तु शूद्रात्पतितवृत्तिः ॥ २२ ॥

शूद्रादसमानायां वैश्यादिस्त्रियामुत्पादित आयोगवादिः पतितवृत्तिः पतितवद्दर्शनस्पर्शनप्रतिग्रहादौ वर्जनीयः । एवं च वैश्याक्षत्रियायां क्षत्रियाद्ब्राह्मण्यां जातो न पतितवृत्तिः ॥ २२ ॥

अन्त्यः पापिष्ठः ॥ २३ ॥

शूद्रादसमानाज्जनितेषु तेषु योऽन्त्यो ब्राह्मण्यां जातश्चण्डालः पापिष्ठोऽत्यन्तं वर्जनीयः । तथा च स्मृत्यन्तरम्—

चण्डालमाजगोवालव्यजनान्परिहरेदिति ॥ २३ ॥

अथ प्रकृतान्विवाहान्स्तौति—

पुनन्ति साधवः पुत्राः ॥ २४ ॥

अच्छा(अस्मा)सु जाताः साधवः साधुवृत्तयः पुत्रा जनयितुः कुलं पुनन्ति ॥ २४ ॥

तत्र विशेषः—

त्रिपुरुषमार्षात् ॥ २५ ॥

आर्षविवाहोढायां जातः पुत्रस्त्रीन्पुरुषान्पुनाति नरकादुद्धरति ॥ २५ ॥

दश देवादशैव प्राजापत्यात् ॥ २६ ॥

उपैसमस्तमपि पुरुषपदमत्र दशशब्देन संबध्यते । एवकारो निर्धारणपरः ॥ २६ ॥

दश पूर्वाद्दश परानात्मानं च ब्राह्मीपुत्रो ब्राह्मीपुत्रः ॥ २७ ॥

ब्राह्मविवाहेनोढा ब्राह्मी तस्यां जातः पुत्रः पित्रादीन्दश पूर्वा-
न्दश परान्भविष्यतः पुत्रादींश्च दशाऽऽत्मानं चैकविंशं पुनाति तस्मा-
द्ब्राह्मो विवाहः प्रशस्ततमः ॥ २७ ॥

इति श्रीहरदत्तविरचितायां गौतमत्रिवृतौ मिताक्षरायां
चतुर्थोऽध्यायः ॥ ४ ॥

अथ पञ्चमोऽध्यायः ।

गर्भाधानकालं प्रस्तौति—

ऋतावुपेयात् ॥ १ ॥

रजोदर्शनादारभ्य षोडशाहोरात्रा ऋतुः स्त्रीणां गर्भग्रहणकालस्तत्रो-
पगच्छेद्भार्याम् । तत्राऽऽपस्तम्बीये विशेषः—

चतुर्थीप्रभृत्याषोडशीमुत्तरामुत्तरां युग्मां प्रजानिःश्रेयससृत्तुगमनमि-
त्युपदिशन्ति ।

मानवं तु—

ऋतुः स्वाभाविकः स्त्रीणां रात्रयः षोडश स्मृताः ।

चतुर्भिरितरैः सार्धमहोभिः सद्विगर्हितैः ॥

तासामाद्याश्चतस्रस्तु निन्द्या एकादशी तु या ।

त्रयोदशी च शेषास्तु प्रशस्ता दश रात्रयः ॥

अमाषास्यामष्टमीं च पौर्णमासीं चतुर्दशीम् ।

ब्रह्मचारी भवेन्नित्यमप्यृतौ स्नातको द्विजः ॥ इति ।

याज्ञवल्क्यस्तु—

एवं गच्छन्धियं क्षामां मघां मूलं च वर्जयेत् ।

*युग्मासु पुत्रा जायन्ते स्त्रियोऽयुग्मासु रात्रिषु ॥ इति च ।

तदिह षोडशसु रात्रिष्वादितस्तिस्रः सर्वथा वर्ज्याः । इतरासु गच्छे-
दिति सर्वस्मृतिचोदितनिषेधान्परित्यज्य गच्छन्नुत्कृष्टं पुत्रं जनयति ।
द्वेषादिना ऋतावनुपयन्प्रत्यवेयादिति । तथा च देवलः—

* मुद्रितयाज्ञवल्क्यस्मृतौ—सुस्थ इन्दो सकृन्पुत्रं लक्षण्यं जनयेत्पुमान् । इति पाठो दृश्यते ।

यः स्वदारानृतुस्नातान्स्वस्थः सन्नोपगच्छति ।

भ्रूणहृत्यामवाप्नोति गर्भं प्राप्तं विनाश्य सः । इति ॥

स्मृत्यन्तरं च—

ऋतुस्नातां तु यो भार्यां संनिधौ नोपगच्छति ।

तस्या रजसि तं मासं पितरस्तस्य शेरते ॥ इति ।

अयं तु रागतः प्राप्तत्वे सत्यप्यकरणे प्रत्यवायश्रवणाद्विधिश्च भवति ।
ऋतावेवोपेयादेवेति कस्यचिन्मतेन नियमश्च भवति ॥ १ ॥

आचार्यस्तु परिसंख्यानं च प्रतिपादयति—

सर्वत्र वा प्रतिषिद्धवर्जम् ॥ २ ॥

सर्वेषु वा कालेषूपेयाहतावनृतौ च प्रतिषिद्धदिषसान्वर्जयित्वा ।

यथाकामी भवेद्वाऽपि स्त्रीणां वरमनुस्मरन् । इति ॥

वरश्च—काममा विजनितोः संभवामेति । यदप्यात्मनो जितेन्द्रियत्वे
सत्यपि धर्मदाराः सर्वदा रक्षणीया इति स्मर्यते । अत्रमत्ता रक्षत तन्तु-
मेनं मा वः क्षेत्रे परबीजानि वाप्सुरिति ॥ २ ॥

अथ पञ्च महायज्ञाः—

देवपितृमनुष्यभूतर्षिपूजकः ॥ ३ ॥

अत्र पूजकशब्दो देवादिषु प्रत्येकं संबध्यते । द्वंद्वान्त्यं श्रूयमाणं
प्रत्येकमभिसंबध्यते । गृहस्थो नित्यं देवादिपूजकः स्यात् । तत्र देवपूजा
वैश्वदेवसकलहोमाद्यग्निकार्यं च । पितृपूजां मनुराह—

एकमप्याशयेद्विप्रं पित्रर्थे पाश्चात्तज्जिके ।

न चैवात्राऽऽशयेत्कंचिद्वैश्वेदेवं प्रति द्विजम् ॥ इति ।

दद्यादहरहः श्राद्धमन्नाद्येनोदकेन च ।

पयोमूलफलैर्वाऽपि पितृभ्यः प्रीतिमावहन् ॥ इति च ।

मनुष्यपूजाऽतिथिपूजा । भूतपूजा बलिहरणम् । ऋषिपूजा ब्रह्म-
यज्ञः । ऋषियज्ञो ब्रह्मयज्ञ इति पर्यायः ॥ ३ ॥

ते च प्रतिपाद्यन्ते । अत्र क्रमो न विवक्षितः । ब्रह्मयज्ञस्तु—

नित्यस्वाध्यायः ॥ ४ ॥

बहुव्रीहिरयम् । तत्प्रकारश्च ब्रह्मयज्ञेन यक्ष्यमाण इत्यारम्य तैत्ति-

रीयकेऽभिहितः । अत्र नित्यशब्दाद्ब्रह्मयज्ञव्यतिरिक्तकालेऽपि यथाव-
सरमधीयीतेति दर्शितम् ॥ ४ ॥

पितृयज्ञस्तु—

पितृभ्यश्चोदकदानं यथोत्साहमन्यत् ॥ ५ ॥

पितृभ्यो नित्यमुदकं दद्यात् । अन्यद्भोजनफलमूलादि यथोत्साहं
यथाशक्ति दद्यात् । अत्र चकारान्नित्यं देवर्षीणामपि तर्पणं कर्तव्य-
मिति दर्शितम् । तत्र मनुर्ब्रह्मचारिणं प्रकृत्याऽऽह—

नित्यं स्नात्वा शुचिंः कुर्याद्देवर्षिपितृतर्पणम् ॥ इति ।

कात्यायनः—

देवतानां पितृणां च जले दद्याज्जलाञ्जलिम् ।

असंस्कृतप्रर्षीतानां स्थले दद्याज्जलाञ्जलिम् ॥ इति ।

मृगुः—

नोदकेषु न पात्रेषु न कुद्धो नैकपाणिना ।

नोपतिष्ठति तत्तोयं यद्भूम्यां न प्रदीयते ॥

उशना—

आपो देवगणाः सर्वं आपः पितृगणाः स्मृताः ।

तस्मादप्सु जलं देयं पितृणां दत्तमक्षयम् ॥ इति ।

भृगुः प्रकारान्तरमाह—

नाभिमात्रे जले स्थित्वा चिन्तयन्नूर्ध्वमानसः ।

आगच्छन्तु मे पितर इमं गृह्णन्वपोऽञ्जलिम् ॥

त्रिंशिरञ्जलिमाकाशमुच्चैरुच्चतरं बुधः ।

उक्त्वा चोक्त्वा क्षिपन्वारि वाग्यतो दक्षिणामुखः ॥ इति ॥ ५ ॥

देवयज्ञस्याग्निकार्थमूलत्वादाग्निपरिग्रहकालं तावदाह—

भार्यादिरग्निर्दायादिर्वा ॥ ६ ॥

भार्याशब्देन विवाहो लक्ष्यते । यस्मिन्नग्नौ भार्योह्यते तमग्निमा-
रभ्य वा यस्मिन्नहनि पितृभ्रात्रादिभिर्दायविभागः क्रियते तद्वह्रारभ्य

१ ग. प्रकृत्याऽऽह । २ क. ख. घ. द्विजः । ३ ग. जलान् । ४ ग. जलीन् । ५ क. क.
“च्छ त्वमेवपि” । घ. च्छत्वं मे पि । ६ ग. त्रींशान्नम् ।

वा सायमुपक्रममग्निं परिचरेत् । दायविमागात्पूर्वं पितुर्ज्येष्ठभ्रातुर्वा
कर्मण्युपजीवतो न प्रत्यवायः ॥ ६ ॥

तस्मिन्गृह्याणि कर्माणि ॥ ७ ॥

तस्मिन्नेवं परिगृहीतेऽग्नौ गृह्ये मनुष्यभूतानि पुंसवनादीनि कर्माणि
कर्तव्यानीति ॥ ७ ॥

देवपितृमनुष्ययज्ञाः स्वाध्यायश्च बलिकर्म ॥ ८ ॥

तस्मिन्नित्यनुवर्तते । तत्र देवयज्ञस्याग्निसंबन्धः प्रासिद्धः । पितृमनुष्य-
भूतयज्ञानां तु तदर्थमन्नमस्मिन्गृह्याग्नौ पच्यत इति । ब्रह्मयज्ञस्याग्नि-
संबन्ध उशनसा पक्षे दर्शितः—अग्निसमीप इत्येकेषामिति । अपरिगृ-
हीताग्नेरपि पञ्चमहायज्ञविधानादेते लौकिकेऽग्नौ कर्तव्याः ॥ ८ ॥

अथ देवयज्ञवैश्वदेवप्रयोगमाह-

अग्नावग्निर्धन्वन्तरिर्विश्वे देवाः प्रजापतिः स्विष्टकृदिति होमः ॥ ९ ॥

अत्र “जुहोतिचोदनाः स्वाहाकारप्रदानाः” इत्यापस्तम्बस्मरणान्द्रो-
मशब्देन स्वाहाकार उक्तः । अग्न्यादिभिः स्वाहाकारान्तैरग्नौ जुहु-
यात् । स्विष्टकृच्चान्युपपदो द्रष्टव्यः । होमत्वादेवाग्निसिद्धावग्नाविति
वचनं बलिहरणवद्भूमौ न कर्तव्यमिति वैचनार्थम् । तस्मान्द्रोमधर्मः
स्वाहाकारो बलिहरणेऽपि भवति । तथा चाऽऽश्वलायनः-

स्वाहेत्यथ बलिहरणमिति ।

आपस्तम्बीयानां स्वाहाकारान्ता एव मन्त्राः पठिताः ॥ ९ ॥

अथ भूतयज्ञबलिहरणमाह-

दिग्देवताभ्यश्च यथास्वम् ॥ १० ॥

यस्या देवताया या द्विक्तस्यां दिशि तस्यै देवतायै बलिर्हर्तव्यः ।
इन्द्राय स्वाहेतीशानपर्यन्तं प्रागादि प्रदक्षिणं कर्तव्यम् ॥ १० ॥

द्वार्षु महद्भ्यः ॥ ११ ॥

गृहस्य यावत्यो द्वारस्तासु महद्भ्यः स्वाहेति बलिहरणम् ॥ ११ ॥

गृहदेवताभ्यः प्रविश्य ॥ १२ ॥

अन्तः प्रविश्य गृहदेवताभ्यः स्वाहेति बलिहरणम् । प्रविश्येतिवचनाद्द्वारबहिष्ठेन न कर्तव्यम् ॥ १२ ॥

ब्रह्मणे मध्ये ॥ १३ ॥

गृहस्य मध्ये ब्रह्मणे स्वाहेति बलिर्हर्तव्यः । दिग्देवताभ्यश्चेति चकारात्पृथिवी वायुः प्रजापतिर्विश्वे देवा इति सूत्रकारोक्तदेवताभ्यश्च ब्रह्मणोऽनन्तरं बलिर्हर्तव्यः ॥ १३ ॥

आकाशायेत्यन्तरिक्षे बलिरुक्षेप्यः ॥ १४ ॥

विश्वेभ्यश्चैव देवेभ्यो बलिराकाश उत्क्षिपेत् ।

दिवाचरेभ्यो भूतेभ्यो नक्तंचारिभ्य एव च ॥ इति मनुः ॥ १४ ॥

नक्तंचरेभ्यश्च सायम् ॥ १५ ॥

सायं बलिहरणोऽयं विशेषः । नक्तंचरेभ्यः स्वाहेति बलिर्हर्तव्यः । चकारात्पूर्वोक्ताभ्यश्च भवति ॥ १५ ॥

स्वस्तिवाच्य भिक्षादानमपपूर्वम् ॥ १६ ॥

बलिहरणानन्तरं भिक्षादानं कर्तव्यं स्वस्त्यस्त्विति स्वस्तिवचनमुक्त्वा भिक्षोर्हस्ते पूर्वमपो दत्त्वा चेति । परिवाजके विशेषः—

यतिहस्ते जलं दत्त्वा भैक्षं दत्त्वा पुनर्जलम् ।

भैक्षं पर्वतमात्रं स्यात्तज्जलं सागरोपमम् ॥ इति ।

एतद्भिक्षादानमतिथिपूजाभावे मनुष्ययज्ञः स्यात् । एते पञ्च महायज्ञा ब्रह्मयज्ञवर्जाः कर्तव्याः सायं प्रातश्च । कस्मात् ।

अथ सायं प्रातः सिद्धस्य हविष्यस्य जुहुयादित्याश्वलायनस्मरणात् । सायं प्रातर्भूतमित्युक्त इत्यादिकात्यायनसूत्रवचनाच्च ॥ १६ ॥

ददातिषु चैवं धर्म्येषु ॥ १७ ॥

ददातयो दानानि यानि दानानि धर्म्याणि न भयादिनिमित्तानि तेषु चैवमपूर्वदानमिति ॥ १७ ॥

दानप्रसङ्गात्फलविशेषमाह—

समद्विगुणसाहस्रानन्त्यानि फलान्यब्राह्म-
णब्राह्मणश्रोत्रियवेदपारगोभ्यः ॥ १८ ॥

अब्राह्मणः क्षत्रियादिः । ब्राह्मणो जातिमात्रम् । श्रोत्रियोऽधीतवेदः ।
साङ्गं सकल्पं सरहस्यं चाधीतवेदो वेदपारगः । एभ्यो दत्तं यथाक्रमं
समद्विगुणसाहस्रमानन्त्यं च फलं ददाति ।

तथा च मनुः—

सममब्राह्मणे दानं द्विगुणं ब्राह्मणब्रुवे ।

श्रोत्रिये शतसाहस्रमनन्तं वेदपारगे ॥ इति ॥ १८ ॥

दानप्रसङ्गाद्यत्रावश्यदेयमदाने च प्रत्यवायस्तं विषयमाह—

गुर्वर्थनिवेशौषधार्थवृत्तिकीणयक्ष्यमाणाध्ययनाध्वसं-
योगवैश्वजितेषु द्रव्यसंविभागो बहिर्वेदि ॥ १९ ॥

यज्ञे दक्षिणाकाले सद्भ्येभ्यो यद्दानं तदन्तर्वेदि । ततोऽन्यत्र बहि-
र्वेदि । द्रव्यसंविभागो हिरण्यादेर्दानं तद्गुर्वादिविषयेऽवश्यं दानं कर्तव्यम् ।
अधीतवेदस्य दक्षिणार्थं गुर्वर्थम् । निवेशौषधार्थं निवेशो विवाहः
स च प्रथमस्तदर्थम् । औषधार्थं रुग्णस्य भेषजार्थम् । वृत्त्या तदहर्जी-
वनेन हीनो वृत्तिकीणः । यक्ष्यमाणो यज्ञं करिष्यन् । अध्ययनाध्वसं-
योगः । अध्ययनेन संयोगो यस्य सोऽध्ययनसंयोगः । अध्वना संयोगो
यस्य सोऽध्वसंयोगः । बहुव्रीहिः । वैश्वजितः कृतविश्वजिद्यागः ।
सर्वस्वदानेन निर्द्रव्यः । एतैर्याचितोऽवश्यं यथाशक्ति हिरण्यादि दद्यात् ।
अदत्प्रत्यवेयादिति । बहिर्वेदिग्रहणेन सदीक्षितविषयमिदमन्तर्वेद्यन्ये-
भ्योऽपि देयम् ॥ १९ ॥

भिक्षमाणेषु कृतान्नमितरेषु ॥ २० ॥

इतरेषूक्तव्यतिरिक्तेषु भिक्षमाणेषु कृतान्नं पक्वान्नमवश्यं देयम् ।
द्रव्यादेरदाने न दोषः । कृतान्नविषयेऽपि वसिष्ठः—

अव्रता ह्यनधीयाना यत्र भैक्षचरा द्विजाः ।

तं ग्रामं दण्डयेद्राजा चोरदण्डव्रतो हि सः ॥ इति ॥ २० ॥

अथ दानापवादः—

प्रतिश्रुत्याप्यधर्मसंयुक्ताय न दद्यात् ॥ २१ ॥

दास्यामीति प्रतिश्रुत्याप्यधर्मसंयुक्तविषये न दद्यात् । यदि तेन द्रव्येणाधर्मसंयुक्तं वेश्यागमनाद्यसौ करिष्यतीति विजानीयात् । अधर्मसंयुक्त इतिवचनादन्यत्र प्रतिश्रुतमददत्प्रत्यवेयादिति दर्शयति ॥ २१ ॥

प्रतिश्रवणविषये विशेषमाह—

क्रुद्धहृष्टभीतार्तलुब्धबालस्थविरमूढमत्तोन्म-
त्तवाक्यान्यनृतान्यपातकानि ॥ २२ ॥

क्रुद्धादिवाक्यान्यनृतान्ययथार्थान्यप्यपातकानि न पापं जनयन्ति । क्रुद्धः क्रोधाविष्टः । हृष्टो हर्षाविष्टः । भीतो मयाविष्टः । एतेषां गुणान्तरैराविष्टत्वाद्वाक्यमप्रमाणम् । तस्मात्प्रतिश्रुत्यादानेऽपि तेषाम-
दोषः ॥ २२ ॥

अथ गृहस्थपूर्वभोज्यानाह—

भोजयेत्पूर्वमतिथिकुमारव्याधितगर्भिणी-
स्ववासिनीस्थविराञ्जघन्यांश्च ॥ २३ ॥

अतिथिर्वक्ष्यमाणः । कुमारा बालाः । व्याधितः संजातव्याधिः । गर्भिण्यः प्रसिद्धाः । स्ववासिन्यो दुहितरो भगिन्यश्च । स्थविरा वृद्धाः । जघन्याः परिचारकादयः । एतानात्मनः पूर्वं भोजयेत्पश्चात्स्वयं भुञ्जीत । जघन्यानां पृथक्पदत्वं तेषामानन्तर्यसूचनार्थम् ॥ २३ ॥

आचार्यपितृसखीनां च निवेद्य वचनक्रिया ॥ २४ ॥

यदि भोजनकाल आचार्यादय आगच्छेयुस्तदा सिद्धमन्नं तेभ्यो निवेद्य तदन्नक्रिया तदिच्छातः कर्तव्या । न तेषु संनिहितेषु स्वतन्त्रो मवेदित्यर्थः ॥ २४ ॥

ऋत्विगाचार्यश्वशुरपितृव्यमातुलानामुपस्थाने मधुपर्कः ॥ २५ ॥

ऋत्विगादिषु गृहमागतेषु मधुपर्को देयः ॥ २५ ॥

संवत्सरे पुनः ॥ २६ ॥

पूजितास्ते यदि संवत्सरात्पुनरागच्छेयुः पुनरपि मधुपर्को देयो नावांगिति ॥ २६ ॥

यज्ञविवाहयोरर्वाक् ॥ २७ ॥

संवत्सरादर्वागपि यज्ञविवाहयोरगतेभ्यस्तेभ्यो मधुपर्को देयः । मधु-
पर्कविधिर्गृह्योक्तो द्रष्टव्यः ॥ २७ ॥

राज्ञश्च श्रोत्रियस्य ॥ २८ ॥

श्रोत्रियस्य सतो राज्ञश्चैवं मधुपर्को देयः ॥ २८ ॥

अश्रोत्रियस्याऽऽसनोदके ॥ २९ ॥

अश्रोत्रियस्य राज्ञ आसनोदकमात्रेण पूजनं मधुपर्कः ॥ २९ ॥

श्रोत्रियस्य तु पायमर्घ्यमन्नविशेषांश्च प्रकारयेत् ॥ ३० ॥

तुशब्दो न ब्राह्मणं व्यावर्तयति श्रोत्रियस्य ब्राह्मणस्यातिथेः । पाद्यं
पादोदकम् । अर्घ्यं फलोपहारताम्बूलादि । अन्नविशेषाः पायसापूपाद-
यस्तांश्च प्रकर्षेण कारयेत्समर्थः ॥ ३० ॥

असमर्थस्तु—

नित्यं वा संस्कारविशिष्टम् ॥ ३१ ॥

यदस्य गृहे नित्यं विद्यमानं तदेव मरीचैजीरकादिसंस्कारविशिष्टं
साधयेत् ॥ ३१ ॥

मध्यतोऽन्नदानमवैधे साधुवृत्ते ॥ ३२ ॥

यस्त्वतिथिर्विद्यारहितोऽपि साधुवृत्तो भवति तस्मिन्नुपस्थिते मध्य-
मेन संस्कारेणान्नं देयम् ॥ ३२ ॥

विपरीतेषु तृणोदकभूमिस्वागत-

मन्ततः पूजाऽनत्याशश्च ॥ ३३ ॥

विपरीतो विद्यायुक्तोऽपि न साधुवृत्तः । तस्मिन्निहाऽऽस्यतामिति
भूमिं तृणमासनमुदकं च दद्यात् । स्वागतमन्ततोऽनन्तरं स्वागतं च
प्रयुञ्जीत । संभाषणेन पूजा कर्तव्या । अनत्याशश्च । अत्याशः पाय-
सापूपादिविशिष्टक्रमस्तद्व्यो मध्यमरीत्या कर्तव्यः । आशोऽज्ञानमिति
यावत् ॥ ३३ ॥

शय्यासनावसथानुव्रज्योपासनानि
सदृक्श्रेयसोः समानानि ॥ ३४ ॥

योऽतिथिर्विद्यावृत्तादिनाऽऽत्मना सदृशो यश्च श्रेयांस्तयोर्द्वयोरप्यात्मना तुल्यानि शय्यासनादीनि देयानि । आवसथो गृहे स्थानविशेषः । अनुव्रज्योपासनयोरात्मन्यसंभवानुल्यत्वं न संभवति ते अपि कार्ये इत्यर्थः ॥ ३४ ॥

अल्पशोऽपि हीने ॥ ३५ ॥

आत्मना किञ्चिद्वृत्तेऽप्यतिथावागते समान्येव शय्यादीनि देयानीत्येके । वयं तु ब्रूमः । हीनेऽतिथावागतेऽल्पशोऽपि शय्यादीनि देयानि न तु हीन इति कृत्वाऽत्यन्तलोपः कर्तव्यः ॥ ३५ ॥

अतिथिलक्षणमाह—

असमानग्रामोऽतिथिरैकरात्रिकोऽ-
धिवृक्षसूर्योपस्थायी ॥ ३६ ॥

असमानग्रामोऽन्यग्रामवासी । ऐकरात्रिक एकां रात्रिं वसतीत्यैकरात्रिकः । वृक्षाणामुपरि यदा सूर्यः सोऽधिवृक्षसूर्यः कालो मध्याह्नः । अथ वा वृक्षाणामुपरि सूर्यरश्मयो यदा भवन्ति स कालः सायं वा । तस्मिन्काल उपस्थितोऽतिथिः सर्वथा मान्यतमः ॥ ३६ ॥

कुशलानामयारोग्याणामनुप्रश्नः ॥ ३७ ॥

ब्राह्मणादिषु त्रिषु वर्णेषु पथ्यादिसंगतेषु कुशलादीनामानुपूर्व्येण प्रश्नः कर्तव्यः । अपि कुशलमायुष्मन्निति ब्राह्मणः प्रष्टव्यः । अप्यनामर्षं तत्र भवत इति क्षत्रियः । अप्यरोगो भवानिति वैश्यः ॥ ३७ ॥

अन्त्यं शूद्रस्य ॥ ३८ ॥

कुशलादिषु यदन्त्यं तच्छूद्रस्य प्रयोक्तव्यमप्यरोगोऽसीति ॥ ३८ ॥

ब्राह्मणस्यानतिथिरब्राह्मणः ॥ ३९ ॥

अब्राह्मणः क्षत्रियादिर्ब्राह्मणस्यातिथिर्न भवति । पूर्वोक्ता अतिथिधर्मास्तत्र न प्रयोज्याः । केवलमुदकास्नदानादिनाऽङ्गीकार्यः ॥ ३९ ॥

यज्ञे संवृतश्चेत् ॥ ४० ॥

यज्ञकाल आहुतश्चेदतिथिवत्पूज्यः ॥ ४० ॥

तत्रापि—

भोजनं तु क्षत्रियस्योर्ध्वं ब्राह्मणेभ्यः ॥ ४१ ॥

तस्यातिथिपक्षेऽपि ब्राह्मणेषु भुक्तवत्सु पश्चान्द्भोजनं वेद्यम् ॥ ४१ ॥

अन्यान्भृत्यैः सहाऽऽनृशंस्यार्थमानृशंस्यार्थम् ॥ ४२ ॥

अन्याञ्छूद्रादीनातिथ्यकाल आगतान्भृत्यैः कर्मकरादिभिः सह सति विभवे भोजयेत् । यद्यपि तेषामतिथित्वं न भवति तथाऽप्यानुशंस्यार्थं नृशंसता प्रत्यक्षकौर्यं तत्राहित्याय । आनृशंस्यं परो धर्म इत्यानुशंस्यमपि परो धर्म एवेति ॥ ४२ ॥

इति श्रीहरदत्तविरचितायां गौतमविवृतौ मिताक्षरायां

पञ्चमोऽध्यायः ॥ ५ ॥

अथ षष्ठोऽध्यायः ।

उक्ताऽतिथिपूजा । अन्येषामपि पूजाप्रकारमाह—

पादोपसंग्रहणं समवायेऽन्वहम् ॥ १ ॥

वक्ष्यमाणानां मात्रादीनां समवाये संगमे प्रतिदिनं पादोपसंग्रहणं कार्यम् । व्यत्यस्तपाणिना कार्यमिति पूर्वोक्तप्रकारेण ॥ १ ॥

अभिगम्य तु विप्रोष्य ॥ २ ॥

तुशब्दः प्रकृतव्यावृत्तौ । विप्रोष्य स्वयं विप्रवासं कृत्वा तेषां विप्रवासे वा ते मातृपित्रादयो यत्राऽऽस्थितास्तत्राभिगम्य पादोपसंग्रहणं कार्यमिति ॥ २ ॥

तन्मातृपित्रादीनाह—

मातृपितृतद्वन्धूनां पूर्वजानां वियागुरूणां तद्गुरूणां च ॥ ३ ॥

मातापितरौ प्रसिद्धौ तद्वन्धवो मातुलमातृष्वसृपितृव्यपितृष्वस्रादयः । पूर्वजा ज्येष्ठभ्रातरः । विद्यागुरव आचार्योपाध्यायादयः । तद्वरव आचार्यादयः । तद्विषयं पूर्वसूत्रद्वयमिति ॥ ३ ॥

संनिपाते परस्य ॥ ४ ॥

मात्रादीनां युगपत्संनिपाते समागमे परस्योत्कृष्टस्य प्रथममुपसंग्रहणं कार्यम् । आचार्यः श्रेष्ठो गुरूणां मातेत्येक इत्युत्कर्षः पूर्वोक्तः । आप-
स्तम्बेन तु—

आचार्यप्राचार्यसंनिपाते प्राचार्योपसंगृह्योपसंजिघृक्षेदाचार्यमित्यादि-
नोपसंग्रहणमुक्तम् ॥ ४ ॥

अभिषादनविधिमाह—

स्वनाम प्रोच्याहमयमित्यभिवादो ज्ञसमवाये ॥ ५ ॥

यः प्रत्यभिवादानाभिज्ञस्तेन संगमे स्वनाम प्रोच्य व्यावहारिकं
प्रसिद्धं नाम प्रोच्याहमयमिति प्रकर्षेणोच्चैरुक्त्वाऽभिवादः कार्यः ।
अभिवादोऽभिवादनं ण्यन्तादेरच् । एवं चार्थज्ञानां ज्ञातवरसमवायेऽ-
भिवादनक्रमेणायमहमिति स्वनाम गुह्यं प्रोच्याभिवादनं कार्यं हीनै-
व्यतिरिक्ताभिवाद्यविषयम् । तद्यथा । अभिषादये हरदत्तशर्मा नामा-
हमस्मि मो इति । तत्र प्रत्यभिषादनविधिर्मनुना दर्शितः—

आयुष्मान्भव सौम्येति वाच्यो विप्रोऽभिवादाने ।

अकारश्चास्य नाम्नोऽन्ते वाच्यः पूर्वाक्षरः प्लुतः ॥

अस्यार्थः । विप्रशब्देन ब्राह्मणविषयमिदम् । अभिवादयिता विप्र
आयुष्मान्भव सौम्येतिवाच्यः । अस्य नाम्नोऽन्ते पूर्वाक्षरप्लुतोऽकारश्च
वाच्यः । पूर्वाक्षरप्लुत इत्यकारस्य विशेषणं यस्मात्पूर्वमक्षरं प्लुतरूपं स
तथाक्तः । अक्षरमित्यचोऽभिधानम् । अकारात्पूर्वो योऽन्त्यः स प्लुतो
वाच्यः । तेन व्यञ्जनव्यवधानेऽपि भवति । आयुष्मान्भव सौम्य हरदत्ता
इ अ । व्यञ्जनव्यवधानेन यथाऽऽयुष्मान्भव सौम्याग्निचि इ इ । इति
प्रयोगः । षसिष्ठस्तु संध्यक्षरे विशेषमाह—

आमन्त्रिते योऽन्त्यः स्वरः स प्लुते संध्यक्षरमप्रगृह्यमाहुः [इ]आउ-
भावं चाऽऽपद्यत इति ।

एचोऽप्रगृह्यस्यादूराद्धूते पूर्वस्यार्धस्यादुत्तरस्येदुताविति वैपाक-
रणः । तत्रान्तेऽकारे प्रयुक्ते तयोर्वावचि संहितायामिति यकारवकारौ ।

१ ग. इति पूर्वोक्तः क्रमः । आ० । २ ग. चार्थाज्ञानात्स्वन्तवर्णां स० । ३ ग. 'नवर्णा-
तिरि' । ४ ग. 'ह्यमाऽमात्र उभावं वापठयत इ' ।

आयुष्मान्मव सौम्य पिनाकपाणाश्चेति विष्णाश्चेति च प्रयोगः ।
अज्ञसमवाय इतिपक्षे नायमभिवादनप्रकारः । तत्र स्मृत्यन्तरम्—

अविद्वांसः प्रत्यभिवादे नाम्नो ये न प्लुतिं विदुः ।

कामं तेषु तु विप्रोष्य स्त्रीष्विवायमहं वदेत् ॥ इति ।

यथा स्त्रीयुक्तप्रकारं विना तादात्मिकेन देशभाषादिना येन केनापि
शब्देनाभिवादनं तद्वत्तेष्वपि भवति । अभिवादनमिति सामान्योपल-
क्षणम् । प्रकारवर्जितस्य रूपादिप्रयुक्तस्याप्यभिधानात् । अभिवादन-
प्रकारे त्वापस्तम्बः—

दक्षिणं बाहुं श्रोत्रसमं प्रसार्य ब्राह्मणोऽभिवाद्यीतोरःसमं राजन्यो
मध्यसमं वैश्यो नीचैः शूद्रः प्राञ्जलिरिति ॥ ५ ॥

स्त्रीपुंयोगेऽभिवादतोऽनियममेके ॥ ६ ॥

स्त्रीपुंयोगे जायापतिसमवायेऽभिवादतः सार्वविमक्तिकस्तसिः ।
अभिवादाने प्राप्तेऽनियममेके मन्यन्ते । यद्यपि भर्ता प्रत्यभिवादज्ञस्तथाऽपि
तदभिवादाने भार्याया नियमं नेच्छन्ति । अभिवादयेऽहमियमित्यादि-
क्रमो नियमस्तं नेच्छन्ति । सामान्याभिवादनमात्रमेव । एवं च भार्याया
भर्तुरहरहर्नमस्कारः कार्यः । एक इति वचनाद्भौतमस्य पक्षे नियम
एव ॥ ६ ॥

नाविप्रोष्य स्त्रीणाममातृपितृव्यभार्याभगिनीनाम् ॥ ७ ॥

समवायेऽन्वहमित्यस्यापवादोऽयम् । मातृपितृव्यभार्याभगिनीव्यति-
रिक्तानां स्त्रीणामविप्रोष्योपसंग्रहणमभिवादनं च न कार्यं किं तु विप्रोष्य
प्रत्यागमन एव कार्यम् । मात्रादीनां त्वविप्रोष्यापि प्रत्यहम् । तथाच
स्मृत्यन्तरम्—

उपसंग्रहणं कुर्याद्भगिन्या मातुरेव च ।

तथा पितृव्यभार्याणां समवायेऽन्वहं द्विजः । इति ॥ ७ ॥

नोपसंग्रहणं भ्रातृभार्याणां स्वसृणाम् ॥ ८ ॥

विप्रोष्य प्रत्यागतेनाऽऽत्तामुपसंग्रहणं न कार्यम् । अभिवादनं तु
मवत्येव । तत्रात्यन्तगुरुस्थानीयानां मातुलान्यादीनामुपसंग्रहणमन्या-
सामभिवादनमिति ॥ ८ ॥

ऋत्विक्छ्वशुरपितृव्यमातुलानां तु यवी-
यसां प्रत्युत्थानमभिवाद्याः ॥ ९ ॥

ऋत्विगादीनामात्मनो यवीयसां प्रत्युत्थानमात्रेण पूजा कार्या न
पुनस्तेऽभिवाद्याः ॥ ९ ॥

तथाऽन्यः पूर्वः पौरोऽशीतिकावरः शूद्रोऽप्यपत्यसमेन ॥ १० ॥

ऋत्विगादयो यथा प्रत्युत्थेया नाभिवाद्यास्तथाऽयमपि । अन्यस्ते-
भ्योऽन्यः । पूर्वं वयसाऽधिकः । पौरः पुरवासी । वयसाऽऽधिक्येऽपि
पुरवासौदपकर्ष उक्तः । अशीतिरेवाशीतिका तथाऽवरोऽशीतिकावरैः ।
न्यूनाशीतिक इत्यर्थः । एवंविधः शूद्रोऽप्यपत्यसमेन प्रत्युत्थेयो नाभि-
वाद्यः । अपत्यसमेनेत्यत्यन्त यवीयस्ता दर्शिता । शूद्रग्रहणमवरवर्णो-
पलक्षणम् । ततश्च शूद्रस्त्रिभिरपि वर्णैर्वैश्यो द्वाभ्यां क्षत्रियस्तु ब्राह्मणे-
नेति सिध्यति ॥ १० ॥

अवरोऽप्यार्यः शूद्रेण ॥ ११ ॥

न्यूनाशीतिकेन शूद्रेणावरोऽप्यार्यो यवीयानप्यार्यञ्चैवर्णिकः प्रत्यु-
त्थेयो नाभिवाद्यः । अत्रापि शूद्रग्रहणमवरवर्णोपलक्षणम् । ततश्च
शूद्रेण त्रयो वर्णाः । वैश्येन द्वौ । क्षत्रियेण ब्राह्मण इत्यवरवयसः
प्रत्युत्थेया नाभिवाद्या इति सिध्यति ॥ ११ ॥

नामं वाऽस्य वर्जयेत् ॥ १२ ॥

अस्येत्यत्र वीप्सालोपः । अस्यास्योत्कृष्टोत्कृष्टस्यापकृष्टो न नाम
गृह्णीयात् । किं त्वौपचारिकं नाम गृह्णीयात् ॥ १२ ॥

राज्ञश्चाजपः प्रेष्यः ॥ १३ ॥

अजपोऽश्रोत्रियः । प्रेष्यः प्रेपकरः । स उत्कृष्टवर्णो ब्राह्मणोऽपि
राज्ञोऽभिषिक्तस्य नाम वर्जयेत् ॥ १३ ॥

भो भवन्निति वयस्यः समानेऽहनि जातः ॥ १४ ॥

वयसा तुल्यो वयस्यः । समानेऽहनि जातः । अत्राहःशब्दः
संघत्सरवाचकः । एकस्मिन्संवत्सरे जातः स भो भवन्नित्यनयोरन्यतरेण
शब्देन संभाष्यः ॥ १४ ॥

दशवर्षवृद्धः पौरः पञ्चाभिः कलाभरः

श्रोत्रियश्चारणस्त्रिभिः ॥ १५ ॥

पुरे वसन्गुणहीनो दशवर्षवृद्धश्च । तत्रापि कलाभरश्चतुःषष्टिकला-
स्वन्यतमया जीवन्पञ्चभिर्वर्षैर्वृद्धश्च । श्रोत्रियोऽधीतवेदः । चारणः
सहाध्यायी । एते सर्वेऽपि भो भवन्निति संभाष्याः । आपस्तम्बस्तु—
सर्वत्राभिवादनमिच्छति । दशवर्षं पौरसख्यं पञ्चवर्षं तु चारणम् ।
त्रिवर्षपूर्वः श्रोत्रियोऽभिवादनमर्हति ॥ इति ॥ १५ ॥

राजन्यवैश्यकर्मा विद्याहीनाः ॥ १६ ॥

कर्मशब्दः प्रत्येकमभिसंबध्यते । राजन्यकर्मा वैश्यकर्मा ब्राह्मणोऽपि
राजन्यकर्मणा वैश्यकर्मणा वा जीवन्नत्यन्तवृद्धोऽपि भो भवन्निति
संभाष्यः । विद्याहीनश्च वृद्धोऽपि विद्याधिकेन तथा भाष्यः ॥ १६ ॥

दीक्षितश्च प्राक्कयात् ॥ १७ ॥

वयस्यविषयमिदम् । दीक्षितश्च वयस्यः सोमकयात्पूर्वं तथा भाष्यः ।
ततः परं वृद्धवन्मान्यः । उत्तमाश्रमविषय उशना—
श्रोत्रियवत्प्राशितः सर्वेषां गुरुर्भवतीति ॥ १७ ॥

वित्तबन्धुकर्मजातिविद्यावयांसि

मान्यानि परबलीयांसि ॥ १८ ॥

वित्तादीनां साक्षान्मान्यत्वासंभवात्तद्वन्तो मान्या इत्युपलक्ष्यन्ते ।
वित्तवानाह्यः । बन्धुमान्विशिष्टैः सोदर्यादिभिर्युक्तः । कर्मवान्यथोक्त-
कर्मकारी । जातिमानभिजनयुक्तः । विद्यावानधीतवेदशास्त्रः । वयस्वा-
न्वयसाऽधिकः । एतादृशा अतादृशैर्मान्याः । परस्परसमवाये तु परः
परो बलीयान्प्रथममान्यः । मान्येऽभिवादानादिसंमानः ॥ १८ ॥

श्रुतं तु सर्वेभ्यो गरीयः ॥ १९ ॥

श्रुतं मन्त्रब्राह्मणविभागेन वेदार्थपरिज्ञानं तत्सर्वेभ्यो वित्तादिभ्यो
गरीयो गुरुतरम् । पूर्वसूत्रे परबलीयांसीति श्रुतमपरमुपन्यस्तं तद्व्यावृ-
त्त्यर्थं पृथक्सूत्रम् ॥ १९ ॥

१ ग. 'लाभरः' । २ क. ख. घ. 'याविही' । ३ क. ख. घ. ङ. च. प्राग्कयात् । ४ ग.
'रं द्रव्यव' । ५ क. ख. घ. ङ. च. 'सि सामा' । ६ क. ख. घ. 'शा एता' । ७ क. ख. घ. श्रुतं प' ।

कुतः पुनः श्रुतं सर्वेभ्यो गरीय इत्यत आह—

तन्मूलत्वाद्धर्मस्य श्रुतेश्च ॥ २० ॥

श्रुतमूलमनुष्ठानमनुष्ठानमूलो धर्म इति श्रुतेश्चाप्यनुच्छिन्नसंप्रदायो मूलं तस्माच्छ्रुतस्य गरीयस्त्वम् । श्रुतस्य गरीयस्त्वं छान्दोग्ये प्रतिपादितम्—ब्राह्मणं शैशवं भवति शिशुर्वै आङ्गिरसो मन्त्रकृतां मन्त्रकृत्वासीदिति । मनुरपि—

अध्यापयोमास पितृञ्जिशशुराङ्गिरसः कविः ।

पुत्रका इति होवाच ज्ञानेन परिगृह्य तान् ॥ इति ॥ २० ॥

चक्रिदशमीस्थानुग्राह्यवधूस्रात-

कराजभ्यः पथो दानम् ॥२१॥

चक्रि चक्रवच्छकटादि तत्स्थश्चक्रिस्थः । दशम्यां दशायां स्थितो दशमीस्थो वृद्धः । अनुग्राह्यो रोगार्तः । वधूर्गभिणी । स्रातको विद्यावतस्रातः । राजाऽभिपिक्तः । पथि संगम एतेभ्योऽन्यैः पन्था देयः ॥२१॥

तत्र विशेषः—

राज्ञा तु श्रोत्रियाय श्रोत्रियाय ॥ २२ ॥

श्रोत्रियसमागमे राज्ञैव पन्था देयः ॥ २२ ॥

इति श्रीहरदत्तधिरचितायां गौतमविवृतौ मिताक्षरायां

षष्ठोऽध्यायः ॥ ६ ॥

अथ सप्तमोऽध्यायः ।

श्रुतं तु सर्वेभ्यो गरीय इति विद्याप्राधान्यमुक्तम् । सा विद्या ब्राह्मणादधिगन्तव्येति प्रथमः कल्पः । तदभावे विद्याया अवश्याधिगन्तव्यत्वादापत्कल्पमाह—

आपत्कल्पो ब्राह्मणस्याब्राह्मणाद्विद्योपयोगः ॥ १ ॥

अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या हेताश्चतुर्वश ॥

उपयोगो नियमपूर्वकं ग्रहणम् । अब्राह्मणः क्षत्रियो वैश्यः । तस्मात् ।
ब्राह्मणेन विद्योपयोगः कार्यः स आपत्कल्पः । आपद्विधिर्ब्राह्मणस्ये-
त्युपलक्षणं तेन क्षत्रियेणापि वैश्याद्विद्योपयोगः कार्य इति सिध्यति ।
आपत्कल्प इत्यध्यायपरिसमाप्तेरधिक्रियते ॥ १ ॥

अनुगमनं शुश्रूषा ॥ २ ॥

तत्र पावदध्ययनकालमनुगमनमेव शुश्रूषा नान्यत्पादसंवाह-
नादि ॥ २ ॥

समाप्ते ब्राह्मणो गुरुः ॥ ३ ॥

समाप्ते त्वध्ययमे ब्राह्मण एव गुरुः ॥ ३ ॥

याजनाध्यापनप्रतिग्रहाः सर्वेषाम् ॥ ४ ॥

याजनाद्यो ब्राह्मणस्य वृत्तयस्ता आपदि सर्वेषामनुज्ञायन्ते न तु
ब्राह्मणस्यैवेति । अपर आह—आपदि सर्वे याजयितव्याः सर्वेऽध्याप्याः
सर्वतश्च प्रतिग्राह्यं न तु गर्हादोषोऽस्तीति । तथा च मनुः—

नाध्यापनाद्याजनाद्वा गर्हिताद्वा प्रतिग्रहात् ।

दोषो भवति विप्राणां ज्वलनाम्बुसमो हि सः ॥ इति ॥ ४ ॥

पूर्वः पूर्वो गुरुः ॥ ५ ॥

एतेषां याजनादीनां षो यः पूर्वनिर्दिष्टः स स उत्तरस्माद्गुरु-
र्ज्ञेयः । आपदि प्रतिग्रहेण जीवेत्तदसंभवेऽध्यापनेन तदसंभवे याजने-
नेति ॥ ५ ॥

तदलाभे क्षत्रवृत्तिः ॥ ६ ॥

इदं ब्राह्मणविषयम् । गर्हितयाजनादेरप्यलाभे क्षत्रवृत्तिः स्यात् ।
ब्राह्मणः सेवादिना जीवेत् । आपदि निवृत्तायां नारदः—

आपदं ब्राह्मणस्तीर्त्वा क्षत्रवृत्त्या मृते जने ।

उत्सृजेत्क्षत्रवृत्तिं तां कृत्वा पावनमात्मनः ॥ ६ ॥

तदलाभे वैश्यवृत्तिः ॥ ७ ॥

क्षत्रवृत्तेरप्यलाभे वैश्यवृत्त्याऽपि जीवेद्ब्राह्मणः । अलाभग्रहणं वृत्ति-
संक्रो मा मूढिति । क्षत्रियस्य वैश्यवृत्त्युपजीवनं दण्डापूपन्यायेन
सिद्धम् ॥ ७ ॥

तस्यापण्यम् ॥ ८ ॥

तस्य वैश्यवृत्तेर्ब्राह्मणस्यापण्येन विक्रेयं वक्ष्यते । तस्येति वचना-
त्क्षत्रियस्य वैश्यवृत्त्युपजीविनो वक्ष्यमाणमपण्यं न भवति ॥ ८ ॥

गन्धरसकृतान्नतिलशाणक्षौमाजिनानि ॥ ९ ॥

गन्धश्चन्दनादिः । रसस्तैलघृतलवणगुडादिः । कृतान्नं मोदकापू-
पादि । तिलाः प्रसिद्धाः । शाणं शणविकारो गोण्यादिः । क्षौमं क्षुमो-
द्भूतं पट्टवस्त्रविशेषः । अजिनं चर्म कटादि । एतान्यविक्रेयाणि । शाणक्षौ-
मयोर्विकारनिषेधात्प्रकृतेरप्रतिषेधः ॥ ९ ॥

रक्तनिर्णिके वाससी ॥ १० ॥

रक्तं लाक्षादिना विकृतं निर्णिक्तं रजकादिना धौतमेधंभूते अपि
वाससी अपण्ये ॥ १० ॥

क्षीरं सविकारम् ॥ ११ ॥

दध्यादिभिर्विकारैः सह क्षीरमपण्यम् ॥ ११ ॥

मूलफलपुष्पौषधमधुमांसतृणोदकापथ्यानि ॥ १२ ॥

मूलमार्द्रकहरिद्रादि । फलं पूगादि । पुष्पं चम्पकादि । औषधं पिप्प-
ल्यादि । मधु माक्षिकम् । मांसतृणोदकानि प्रसिद्धानि । अपथ्यं विषादि ।
एतान्यपण्यानि । रसशब्देन पूर्वमेव निषिद्धेऽपि पुनर्मधुग्रहणं सर्वथा
वृत्तिरशक्तावित्यादिपक्षे निषेधार्थम् ॥ १२ ॥

पशवश्च हिंसासंयोगे ॥ १३ ॥

पशवोऽजादयः । हिंसासंयोगे सौनिकादिभ्यो हिंसार्थे न विक्रेयाः ॥ १३ ॥

पुरुषवशाकुमारीवेहतश्च नित्यम् ॥ १४ ॥

पुरुषा दासादयः । वशा वन्ध्या गौः । कुमारी वत्सतरी । वेहद्गर्भो-
पघातिनी । एते नित्यमपण्याः । नित्यमित्युक्तत्वाद्धिंसासंयोगादन्य-
त्रापि निषेधः । अपर आह—इह नित्यग्रहणात्पूर्वेषु तिलादिष्वनित्यः
प्रतिषेध इति । तत्र वसिष्ठः—

कामं वा स्वयमुत्पाद्य तिलान्विक्रीणीरन् । इति ॥ १४ ॥

भूमिव्रीहियवाजाव्यश्वऋषभधेनुनडुहश्वैके ॥ १५ ॥

भूमिर्ग्रहम् । व्रीहियवाजाव्यश्वाः प्रसिद्धाः । ऋषभः सेचनसमर्थो गौः । धेनुः सकृत्प्रसूता । अनङ्गाननोवाहनयोग्यो बलीवर्दः । एते चापण्या इत्येके मन्यन्ते । एकशब्दाद्वयं त्वनुजानीमः । अत्राप्यजाविग्रहणं द्विसासंयोगविषयपरम् ॥ १५ ॥

नियमस्तु ॥ १६ ॥

नियमो विनिमयः परिवर्तनं तुशब्देन नियमोऽनुज्ञायत इति ॥ १६ ॥

रसानां रसैः ॥ १७ ॥

तैलघृतगुडादीनां रसैरेव विनिमयः कार्यः । तद्यथा—

तैलं दत्त्वा घृतं ग्राह्यमिति रसैः समतो हीनतो वेति वसिष्ठः ॥ १७ ॥

पशूनां च ॥ १८ ॥

पशूनां चतुष्पदां पशुभिर्विनिमयः कार्यः ॥ १८ ॥

न लवणकृतान्नयोः ॥ १९ ॥

लवणस्य कृतान्नस्य च विनिमयोऽपि प्रतिषिद्धः ॥ १९ ॥

तिलानां च ॥ २० ॥

तिलानां च विनिमयो न कार्यः । लवणकृतान्नतिलानां द्रव्यान्तर-स्वीकारेण प्रदानं निषिद्धं समानद्रव्यविषये प्रवृत्त्यसंभवात् ॥ २० ॥

समेनाऽऽमेन तु पक्वस्य संप्रत्यर्थे ॥ २१ ॥

समेन समपरिमाणेनाऽऽमेन तण्डुलेन संप्रत्यर्थे तादात्मिकोपयोगार्थे पक्वान्नस्य नियमः कार्यः । मनुस्तु तिलधान्येन तत्समा इति समेन धान्येन तिलानां नियममनुजानाति । अपण्यमिति विक्रयनिषेधात्सर्वत्र यावदुपयोगक्रये निषेधो न स्यात् । रसादीनामपि नियम-शब्देन प्रदानमेव विवक्षितम् । अन्यथा त्वद्विद्यमानेन रसान्तरादेर्द्रव्याण्यावृत्त्यसंभवात् ॥ २१ ॥

सर्वथा वृत्तिरशक्तावशौद्रेण ॥ २२ ॥

उक्तेन प्रकारेण कुट्टम्बधारणस्यासंभवोऽशक्तिः । तस्यां सत्यां सर्वथा

१ ग. घात्त्रापि यत्र यावदुपयुक्तं निषेधो नास्ति र° । २ ग. °ने रसान्तरादिद्रव्यस्य प्रवृ° ।
३ क. ख. घ. °याऽनुवृ° ।

वृत्तिः । प्रकारवचने थाल्, उक्तेन सर्वप्रकारेण निषिद्धेनापि जीवेत् ।
तत्रापि न शौद्रेण कर्मणा जीवेदिति ॥ २२ ॥

तदप्येके प्राणसंशये ॥ २३ ॥

एके त्वाचार्याः प्राणसंशये सति तदपि शौद्रं कर्माप्यनुमन्यन्ते ।
यथाऽऽह व्यासः—

धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम् ॥ इति ॥ २३ ॥

तद्वर्णसंकराभक्ष्यनियमस्तु ॥ २४ ॥

नियमो वर्जनम् । शूद्रवृत्तिस्थितेनापि ब्राह्मणेन तेन शूद्रवर्णेन
सहाऽऽसनाङ्गसंभेलनादिः संकरः । अमक्ष्यं च लशुनादि । तदुभय-
वर्जनं कर्तव्यं न तु शूद्रवृत्तिरस्मीति यथाकाम्यमिति ॥ २४ ॥

प्राणसंशये ब्राह्मणोऽपि शस्त्रमाददीत ॥ २५ ॥

प्राणसंशये सति ब्राह्मणोऽपि रक्षार्थं शस्त्रमाददीत । तदलाभे
क्षत्रवृत्तिरिति शस्त्रग्रहणे सिद्धे पुनरुपादानं ब्राह्मणवृत्तेः सतोऽप्य-
निषेधार्थम् । अपिशब्दात्किं पुनर्वैश्यशूद्रौ ॥ २५ ॥

राजन्यो वैश्यकर्म [वैश्यकर्म] ॥ २६ ॥

प्राणसंशये राजन्यो वैश्यकर्माऽऽददीत । तेनाऽऽत्मानं रक्षेत् ॥ २६ ॥

इति श्रीहरदत्तविरचितायां गौतमविवृतौ मिताक्षरायां

सप्तमोऽध्यायः ॥ ७ ॥

अथाष्टमोऽध्यायः ।

आपद्वृत्तिमाश्रितो यदि तत्रैव रमेत केनासौ निवार्यत इत्याह—

द्वौ लोके धृतव्रतौ राजा ब्राह्मणश्च बहुश्रुतः ॥ १ ॥

लोको राष्ट्रं वीप्सालोपश्चात्र द्रष्टव्यः । लोके लोके धृतव्रतौ व्रतानां
कर्मणां धारयितारौ द्वौ राजा बहुश्रुतश्च ब्राह्मणस्तौ सर्वस्य सर्वापदो
दृण्डोपदेशाभ्यां निवारयितारौ ॥ १ ॥

तयोश्चतुर्विधस्य मनुष्यजातस्यान्तःसंज्ञानां
चलनपतनसर्पणानामायत्तं जीवनम् ॥ २ ॥

चतुर्विधस्य मनुष्यजातस्य चातुर्वर्ण्यस्यान्तरप्रभावास्त्वनुलोमादयस्त-
न्मूलत्वात्पृथङ्नोक्ताः । अन्तःसंज्ञा वृक्षादयः स्थावरा वृद्धिक्षयवन्तो
येषामन्तःसंज्ञा न बहिस्ते तथोक्ताः । तथा च मनुः—

तमसा बहुरूपेणं चेष्टिताः कर्महेतुना ।

अन्तःसंज्ञा भवन्त्येते सुखदुःखसमन्विताः ॥ इति ।

चलनाः पश्वादयः । पतनाः पक्षिणः । सर्पणाः सरीसृपा भुजगादयः ।
एषां मनुष्यादीनां जीवनं तयो राजब्राह्मणयोरायत्तं तदधीनम् । राजा
तु परिपन्थिनिग्रहादिना तेषां जीवनहेतुः । इतरस्तु कथं बहुश्रुत इत्यत
आह—

अग्नौ प्रास्ताह्वतिः सम्यगादित्यमुपतिष्ठते ।

आदित्याज्जायते वृष्टिवृष्टेरन्नं ततः प्रजाः ॥

इत्यादिन्यायेन जीवने हेतुः ॥ २ ॥

न च जीवनमात्रमेव तदधीनं किं तर्हि—

प्रसूतिरक्षणमसंकरो धर्मः ॥ ३ ॥

प्रसूतिरभिवृद्धिः । दण्डोपदेशाभ्यां यथोक्तकारितया वृष्ट्यादि-
द्वारेण रोगाद्युपद्रवशान्त्या चाभिवृद्धिर्भवति । चोरानिग्रहाद्रक्षणमपि ।
दण्डप्रायश्चित्तोपदेशाभ्यां भवति वर्णानामसंकरोऽसंमेलनमपि । विहि-
तोपदेशात् प्रतिपिन्द्रसेवायां दण्डधारणाच्च धर्मोऽपि भवति । एतत्सर्वं
तयोरायत्तम् ॥ ३ ॥

बहुश्रुत इत्युक्तं प्रतिपादयति—

स एव बहुश्रुतो भवति ॥ ४ ॥

स एष इति वक्ष्यमाणनिर्देशः ॥ ४ ॥

लोकवेदवेदाङ्गवित् ॥ ५ ॥

लोकशब्देन लोकव्यवहारसिद्धा जनपदादिधर्मा उच्यन्ते तेषां वेदा-
श्चत्वार ऋग्यजुःसामाथर्वाणः । अङ्गानि षट् । व्याकरणं शिक्षा छन्दो
ज्योतिषं कल्पसूत्राणि निरुक्तमपि तेषां वेत्ता पाठतोऽर्थतश्च ॥ ५ ॥

वाकोवाक्येतिहासपुराणकुशलः ॥ ६ ॥

वेदशास्त्रोपयोगीनि तर्कोक्तिप्रत्युक्तिरूपाणि वाक्यानि यथा महा-
भारते कःस्विदेकाकी चरति सूर्य एकाकी चरतीत्यादीनि वाकोवाक्यम् ।
भारतरामायणादीनीतिहासः । पुराणं विष्णुपुराणशिवपुराणाद्यष्टादश-
विधम् । तेषु कुशलः समर्थः ॥ ६ ॥

तदपेक्षस्तद्वृत्तिः ॥ ७ ॥

यान्येतानि लोकादीन्यनूक्तानि तान्यपेक्षत इति । तद्वृत्तिस्तदभिहि-
तानां कर्मणामनुष्ठाता ॥ ७ ॥

चत्वारिंशत्संस्कारैः संस्कृतः ॥ ८ ॥

चत्वारिंशत्संस्कारा गर्माधानादयो वक्ष्यन्ते तैः संस्कृतः ॥ ८ ॥

त्रिषु कर्मस्वभिरतः ॥ ९ ॥

इज्याध्ययनदानानि त्रीणि कर्माणि तेष्वभिरतः । तेषां सातत्येर्नो-
नुष्ठाता । तद्वृत्तिरित्यनेनैव सिद्धे पुनर्वचनमतिदार्यार्थम् ॥ ९ ॥

षट्सु वा ॥ १० ॥

याजनाध्यापनप्रतिग्रहैः सह षट् कर्माणि तेष्वभिरतः । वाशब्देन
पूर्वोक्तेषु नियमः ॥ १० ॥

सामयाचारिकेष्वभिविनीतः ॥ ११ ॥

पौरुषेयी व्यवस्था समयः । तन्मूला आचाराः समयाचारास्तेषु
भवाः सामयाचारिकाः स्मार्ता धर्मास्तेष्वभिविनीतः पित्रादिभिः सम्य-
क्शिक्षितः ॥ ११ ॥

स एवरूपो ब्राह्मणः—

षड्भिः परिहार्यो राज्ञा ॥ १२ ॥

षड्भिर्वक्ष्यमाणैर्वधादिभिः परिहार्यो राज्ञा भवति । परिहारो वर्ज-
नम् ॥ १२ ॥

तान्वधादीनाह—

अवध्यश्चाबन्ध्यश्चादण्ड्यश्चाबहिष्कार्य-

श्चापरिवायश्चापरिहार्यश्चेति ॥ १३ ॥

वधस्ताडनं बन्धो निगडनं दण्डोऽर्थापहारः । बहिष्कारो ग्रामा-
दिभ्यो निरसनं परिवादो दोषसंकीर्तनं परिहारस्त्यागः । पडते वधादय
एवंभूते बहुश्रुते ब्राह्मणे सत्यबुद्धिपूर्वापराधे राज्ञा वर्ज्याः । बुद्धिपूर्वस्य
तु प्रसङ्गाभावात् । इतिशब्दः प्रकारवचने । यच्चान्यदेवंरूपसंभाषादि
तदपि वर्ज्यमिति ॥ १३ ॥

चत्वारिंशत्संस्कारैरित्युक्तं तानाह—

गर्भाधानपुंसवनसीमन्तोन्नयनजातकर्मनाश-

करणान्नप्राशनचौलोपनयनम् ॥ १४ ॥

समाहारद्वंद्वः । गर्भाधानमृतावुपेयादित्यादिकालनियमेन सूत्रका-
रोक्तविधाननिपेकः । गर्भाधानादयः संस्कारास्तत्तद्गृह्येषूक्ताः । इह तु
संस्कारगणनार्थं स्वरूपनिर्देशमात्रं कृतम् ॥ १४ ॥

चत्वारि वेदव्रतानि ॥ १५ ॥

एतानि प्रतिवेदं प्रतिशाखं च गृह्येषूक्तानि ॥ १५ ॥

स्नानं सहधर्मचारिणीसंयोगः ॥ १६ ॥

स्नानं समावर्तनं सहधर्मचारिणीसंयोगो विवाहः ॥ १६ ॥

पश्चानां यज्ञानामनुष्ठानं देवपितृ-

मनुष्यभूतब्रह्मणाम् ॥ १७ ॥

पश्चानां देवानां यज्ञास्तेषामनुष्ठानम् । एतत्पञ्चमहायज्ञानुष्ठानमह-
रहः कर्तव्यम् । न तु सकृत्कृतेन संस्कारसिद्धिः । पञ्चग्रहणात्पञ्चैते
पृथक्संस्कारा न पुनः समुदिता एकः संस्कारः ॥ १७ ॥

एतेषां च ॥ १८ ॥

वक्ष्यमाणानामष्टकादीनां च पाकयज्ञानामनुष्ठानं संस्कार इति ॥ १८ ॥
तानाह—

अष्टका पार्वणः श्राद्धं श्रावण्याग्रहायणी

चैत्र्याश्वयुजीति सप्त पाकयज्ञसंस्थाः ॥ १९ ॥

ऊर्ध्वमाग्रहायण्यास्त्रयोऽपरपक्षास्तेष्वेकैकस्मिन्नेकाऽष्टका भवतीति
च्छन्दोगाः । हेमन्तशिशिरयोश्चतुर्णामपरपक्षाणामष्टमीष्वष्टकैकस्थां

चेत्याश्वलायनः । या माध्याः पौर्णमास्या उपरिष्टान्मध्याष्टका तस्या-
मष्टमी ज्येष्ठया संपद्यते तामेकाष्टकेत्याचक्षत इत्यापस्तम्बः । एवं भूता-
ष्टका । पर्वणि भवः स्थालीपाकः पार्वणः । श्राद्धं मासि श्राद्धम् ।
श्रावणी सर्पबलिः श्रावण्यां पौर्णमास्यां गृह्यमग्निमतिप्रणीयेत्यादिच्छन्दो-
गाभिहितः । श्रावण्यां पौर्णमास्यामस्तमिते स्थालीपाक इत्यापस्तम्बः ।
आग्रहायणी मार्गशीर्ष्यां पौर्णमास्यां क्रियमाणः सर्पबलिरुत्सर्गहोमः ।
हेमन्ते प्रत्यवरोहणाख्यं च कर्माऽऽग्रहायणीशब्देनोच्यते । चैत्री शूल-
गव ईशानबलिरित्यापस्तम्बीयानां प्रसिद्धः । स चैत्र्यां पौर्णमास्यां
भवति । अथ शूलगवः शरदि वसन्ते चेत्याश्वलायनः । आश्वयुजीं
रुद्राय स इति च्छन्दोगाः । आश्वयुज्यां पौर्णमास्यां तत्कर्मनिवेशनमलं-
कृत्य स्नाताः शुचिवाससः पशुपतये स्थालीपाकं निरुप्य जुहुयुरित्याश्व-
लायनः । अनाहिताग्नेराग्रयणमपि तत्रैव भवति । तदिदं द्वय-
माश्वयुजीशब्देन विवक्षितम् । पाकयज्ञ इति गार्ह्याणां कर्मणा-
माख्या । यथाऽऽहाऽऽपस्तम्बः—लौकिकानां पाकयज्ञशब्द इति । संस्था
विधाः पाकयज्ञविधाः सप्तेत्यर्थः ॥ १९ ॥

अग्न्याधेयमग्निहोत्रं दर्शपूर्णमासा वा-
ग्रयणं चातुर्मास्यानि निरूढपशुबन्धः सौ-
त्रामणीति सप्त हविर्यज्ञसंस्थाः ॥ २० ॥

अग्न्याधेयादयः श्रुतिसिद्धाः संस्कारेषु गण्यन्ते । सप्तग्रहणाद्दर्शपूर्ण-
मासौ समुदायतयैकः संस्कारः । सोमसंबन्धाभावाद्धविर्यज्ञा इति ॥२०॥

अग्निष्टोमोऽत्यग्निष्टोम उक्थ्यः षोडशी वाजपेयोऽ-
तिरात्रोऽप्तोर्याम इति सप्त सोमसंस्थाः ॥ २१ ॥

अग्निष्टोमो राजन्यस्य । षोडशिशग्रहो गृह्यते यत्र सोऽत्यग्निष्टोमः ।
ब्राह्मणस्य कथमयं संस्कार इति चिन्त्यम् । अन्ये प्रसिद्धाः ॥ २१ ॥

इत्येतं चत्वारिंशत्संस्काराः ॥ २२ ॥

इत्युक्तोपसंहारः । चत्वारिंशद्ग्रहणादेव तावन्त एव संस्काराः ।
नान्यानि स्मार्तकर्माणि काम्यादीनि चेति ॥ २२ ॥

अथाष्टावात्मगुणाः ॥ २३ ॥

वक्ष्यन्त इति शेषः ॥ २३ ॥

दया सर्वभूतेषु क्षान्तिरनसूया शौचमना-
यासो मङ्गलमकार्पण्यमस्पृहेति ॥ २४ ॥

आत्मवत्सर्वभूतेषु यद्विनाय शिवाय च ।
वर्तते सततं हृष्टः कृत्स्ना ह्येषा दया स्मृता ॥
आकृष्टोऽभिहतो वाऽपि न क्रोशेन्न च ताडयेत् ।
अदुष्टो वाङ्मनःकायैः सा तितिक्षा क्षमा स्मृता ॥
यो धर्ममर्थं कामं च लभते मोक्षमेव च ।
न द्विष्यात्तं सदा प्राज्ञः साऽनसूया स्मृता बुधैः ॥
द्रव्यशौचं मनःशौचं वाचिकं कायिकं तथा ।
शौचं चतुर्विधं प्रोक्तमृषिभिस्तत्त्वदर्शिभिः ॥
यदारम्भे भवेत्पीडा नित्यमत्यन्तमात्मनः ।
तद्दर्जयेद्धर्म्यमपि सोऽनायासः प्रकीर्तितः ॥
प्रशस्ताचरणं नित्यमप्रशस्तविवर्जनम् ।
एतद्वि मङ्गलं प्रोक्तं मुनिभिस्तत्त्वदर्शिभिः ॥
आपद्यपि च कष्टायां भवेद्दीनो न कस्यचित् ।
संविभागरुचिश्च स्यात्तदकापण्यमुच्यते ॥
विवर्जयेदसंतोषं विषयेषु सदा नरः ।
परद्रव्याभिलाषं च साऽस्पृहा कथ्यते बुधैः ॥

इत्युक्तप्रकारेणाष्टावात्मगुणाः । अथ शब्दः संभावनायाम् ॥ २४ ॥

एषामुत्कर्षमाह—

यस्यैते चत्वारिंशत्संस्कारा न चाष्टावात्मगुणा न
स ब्रह्मणः सायुज्यं सालोक्यं गच्छति ॥ २५ ॥

सालोक्यं समानलोकवासित्वम् । एकदेशसंयोगात्सालोक्यं सम-
स्तयोगात्सायुज्यमिति ॥ २५ ॥

यस्य तु खलु संस्काराणामेकदेशोऽप्यष्टावात्मगुणा अथ स
ब्रह्मणः सायुज्यं सालोक्यं च गच्छति [गच्छति]॥ २६ ॥

तुशब्दो विशेषवाची । खलुशब्दः प्रसिद्धी । यस्य चत्वारिंशत्संस्कारेषु द्विजत्वमूलकतिपयसंस्कारसंबन्धेऽप्यष्टावात्मगुणाः सन्ति । अथ-शब्दो निर्धारणे । ब्रह्मणः सायुज्यं सालोक्यं च गच्छत्येव ।

इति श्रीहरदत्तविरचितायां गौतमविश्वृतौ मिताक्षराया-
मष्टमोऽध्यायः ॥ ८ ॥

अथ नवमोऽध्यायः ।

स विधिपूर्वकं स्नात्वा भार्यामधिगम्य यथोक्तान्गृह-
स्थधर्मान्प्रयुञ्जान इमानि व्रतान्यनुकर्षेत् ॥ १ ॥

तच्छब्देन पूर्वाध्यायोक्तराजा ब्राह्मणश्च परामृश्यते । वैश्यस्य तु स्नातकविषये विशेषं वक्ष्यति । विधिपूर्वं विधिं पुरस्कृत्य स्नात्वा वेद-व्रतानि पारं नीत्वा समावर्तनं कृत्वा भार्यामधिगम्य विवाहं कृत्वा तदनन्तरं यथोक्तानतिथिपूजादिगृहस्थधर्माननुतिष्ठन्निमान्यपि वक्ष्यमाणानि व्रतान्यनुकर्षेत् । आत्मानं प्रापयेदनुतिष्ठेदिति ॥ १ ॥

स्नातकः ॥ २ ॥

चलोपो द्रष्टव्यः । स्नातकश्चैतानि गृहस्थव्रतान्यनुतिष्ठेत् । ब्रह्म-चर्यान्निवृत्तत्वाद्गार्हस्थ्यव्यतिरिक्ताश्रमान्तराभावाच्च भार्याधिगमादूर्ध्व-मिति पूर्वसूत्रमारब्धम् । स्नातकस्य तु भार्याधिगमासंगवे यावज्जीवं गृहस्थधर्मा एवानुष्ठेया इति सूत्रान्तरमारब्धम् । एतच्च राजब्राह्मणयोरेव स्नातकव्रतानुष्ठानं तदतिक्रमे प्रायश्चित्तं च विधीयते । तथा च स्मृत्यन्तरम्—राजब्राह्मणयोरेव नेतरेषां कथंचनेति ॥ २ ॥

कानि पुनस्तानि व्रतानि—

नित्यं शुचिः सुगन्धिः स्नानशीलः ॥ ३ ॥

आचमनादिना नित्यं शुचिः शक्तिविषये न मुहूर्तमप्यप्रयतः स्यात् ।
सुगन्धिश्चन्दनाद्यनुलिप्तेन सुरभिताङ्गः । यद्वा गन्धः शीलं सुशीलः
स्यादिति । स्नानशीलो नित्यस्नायी स्यात् । अत्र स्नातकविषये वसिष्ठः—

स्नातकानां तु नित्यं स्यादन्तर्वासस्तथोत्तरम् ।

यज्ञोपवीते द्वे यष्टिः सोदकश्च कमण्डलुः ॥ इति ॥

मनुः—

वैणवीं धारयेद्यष्टिं सोदकं च कमण्डलुम् ।

यज्ञोपवीतं वेदं च शुभे रौक्मे च कुण्डले ॥ इति ।

वेदो दर्भमुष्टिः ॥ ३ ॥

सति विभवे न जीर्णमलवद्वासाः स्यात् ॥ ४ ॥

विभवेऽन्यस्य संभवे सति जीर्णं मलवञ्च वासो न धारयेत् ॥ ४ ॥

न रक्तमुल्बणमन्यधृतं वासो विभृयात् ॥ ५ ॥

कुसुम्भादिरागयुक्तमुल्बणं बहुमूल्यमन्यधृतं गुरुवर्जमन्यैः पूर्वधृतमेवं-
विधानि वासांसि न धारयेत् । सति विभव इत्यनुवर्तते ॥ ५ ॥

न स्रगुपानहौ ॥ ६ ॥

स्रगुपानहावप्यन्यधृते न धारयेत् ॥ ६ ॥

निर्णिक्तमशक्तौ ॥ ७ ॥

अन्यस्यालाभोऽशक्तिः । अशक्तावन्यधृतं वासः स्रगुपानहौ च
निर्णिज्य धारयेत् । तत्र वासोनिर्णेजनं ऊपरोदके पक्कं कार्यम् ॥ ७ ॥

न रूढश्मश्रुरकस्मात् ॥ ८ ॥

श्मश्रुग्रहणं नखादीनामप्युपलक्षणार्थम् । अकारणान्न रूढश्मश्रुः
स्यात् । कारणे सति रूढश्मश्रुः स्यात् । कारणं तु स्मृत्यन्तरे पठितम्—

षष्ठाब्दे षोडशाब्दे च विवाहाब्दे तथैव च ।

अन्तर्वल्ग्यां च जायायां क्षौरकर्म विवर्जयेत् ॥ इति ।

वपनस्यापि गङ्गायां भास्करक्षेत्र इत्यादिना चोदितकालत्वात्कथं
तर्हि स्यात्तत्र मनुः—

वल्गुसक्तेशनखश्मश्रुरिति कल्पना कर्तनेन समीकरणम् । याज्ञवल्क्यश्च—

शुक्लाम्बरधरो नीचकेशश्मश्रुनखः शुचिः । इति ॥ ८ ॥

नाग्निमपश्च युगपद्धारयेत् ॥ ९ ॥

एकेन हस्तेनाग्निमपरेणापश्च युगपन्न धारयेत् । अत्र व्यंग्रो विशेषमाह—

न धारयेदपश्चाग्निमपश्चान्नं तथैव च ।

युगपत्प्रातको नित्यं तद्भार्याऽपि तथैव चेति ॥ ९ ॥

नाञ्जलिना पिबेत् ॥ १० ॥

यत्किञ्चित्क्षीरोदकादि पेयमञ्जलिना न पिबेत् । संयुक्तौ हस्ताव-
ञ्जलिः ॥ १० ॥

न तिष्ठन्नृद्धतोदकेनाऽऽचामेत् ॥ ११ ॥

उद्धृतोदकेन तिष्ठन्नाऽऽचामेत् । आसीन एवाऽऽचामेत् । उद्धृतोदके-
नेति वचनात्तटाकादिषु तीरप्रदेशस्याशुचित्वे जानुदग्ने जले तिष्ठतोऽ-
प्याचमनमप्रतिपिद्धम् । आचारोऽप्येवमेव शिष्टानाम् ॥ ११ ॥

न शूद्राशुच्येकपाण्यावर्जितेन ॥ १२ ॥

शूद्रेण शुचिनाऽप्यस्पृश्यस्पर्शादिद्वूपितेन द्विजेनाप्येकेन पाणिना
च यदावर्जितं तेनोदकेन नाऽऽचामेत् । स्वयं तु वामहस्तावर्जितेनोदके-
नाऽऽचमनविषय एकपाण्यावर्जितत्वं समानमिति चेन्न । हस्तद्वयस्या-
प्याचमनकर्मसंबन्धात्तथा च शिष्टाचारदर्शनात् ॥ १२ ॥

न वाय्वग्निविप्रादित्यापो देवता गाश्च प्रति

पश्यन्वा मूत्रपुरीषामेध्यान्व्युदस्येत् ॥ १३ ॥

अप्शब्दान्ते द्वन्द्व आर्षत्वात्समासान्तो न कृतः । अनित्याः रुमा-
सान्ता इति केषांचित्पक्षः । देवताः प्रतिमाः । वाय्वादीन्प्रति मूत्रा-
दीनि न न्युदस्येत्पश्यन्वा न कुर्यादिति प्रतिपश्यन्वेत्यर्थः । प्रति न
कुर्यादित्याभिमुख्यवर्जनम् । पश्यन्न कुर्यादिति नियमादाभिमुख्ये सत्य-
प्यनवलोकनम् । मूत्रपुरीषयोः पृथग्गुपादानादमेध्यशब्देन निष्ठीवनोच्छि-
ष्टादि विवक्षितं तर्ह्यमेध्यशब्देनैवालम् । मूत्रपुरीषग्रहणं तु तयोरतिश-
येन वर्जनार्थम् ॥ १३ ॥

नैता देवताः प्रति पादौ प्रसारयेत् ॥ १४ ॥

एता वाष्वाद्या देवताः प्रति पादौ न प्रसारयेत् । पादावित्युपलक्षणं पादं च न प्रसारयेत् । गोपु विप्रेषु च देवतापदप्रयोगस्तद्वदुपचारार्थः ॥ १४ ॥

न पर्णलोष्टाश्मभिर्मूत्रपुरीषापकर्षणं कुर्यात् ॥ १५ ॥

न पर्णादिभिर्मूत्रपुरीषयोरपकर्षणमपमार्जनं कुर्यात् । अन्यैस्तु कुर्यादिति ॥ १५ ॥

न भस्मकेशनखतुषकपालभेद्यान्यधितिष्ठेत् ॥ १६ ॥

मस्मादीनि नाऽऽक्रामेत् । तुषा व्रीह्यादीनां त्वचः । अन्ये प्रसिद्धाः । तेषामुपरि न तिष्ठेत् । अधितिष्ठेदित्यनेन यादृच्छिकस्पर्शमात्रे न दोषः ॥ १६ ॥

न म्लेच्छाशुच्यधार्मिकैः सह संभाषेत ॥ १७ ॥

वर्णाश्रमधर्मरहिते देशे सिंहलद्वीपादौ ये वसन्ति ते म्लेच्छाः । अशुचय आर्या अपि विहितानि संध्यावन्दनादीनि ये न कुर्वन्ति ते तथोक्ताः । अधार्मिकाः पतितादयस्तैः सह न संभाषेत । संशब्दप्रयोगादेव सिद्धे सहग्रहणं तैः सहैककार्यो भूत्वा न संभाषेतेत्येवमर्थम् । तेन मार्गप्रश्नादौ न दोषः ॥ १७ ॥

संभाष्य पुण्यकृतो मनसा ध्यायेत् ॥ १८ ॥

यदि कारणवशात्तैः सह संभाषेत ततः पुण्यकृतो वसिष्ठादीन्मनसा ध्यायेत् । मनसेति ध्यानस्वभावानुवादः ॥ १८ ॥

ब्राह्मणेन वा सह संभाषेत ॥ १९ ॥

प्रकरणाद्ब्राह्मणोऽपि पुण्यकृदेव ॥ १९ ॥

अधेनुं *धेनुभष्येति ब्रूयात् ॥ २० ॥

धेनुः पयस्विनी गौः । अधेनुस्तद्विपरीता । तामपि धेनुभष्येति ब्रूयान्न पुनरधेनुरिति ॥ २० ॥

अभद्रं भद्रमिति ॥ २१ ॥

अभद्रमपि वस्तु भद्रमित्येव ब्रूयात् ॥ २१ ॥

कपालं भगालमिति ॥ २२ ॥

कपालं ब्रुवन्मगालमिति ब्रूयात् ॥ २२ ॥

मणिधनुरितिन्द्रधनुः ॥ २३ ॥

इन्द्रधनुरिति ब्रुवन्मणिधनुरिति ब्रूयात् ॥ २३ ॥

गां धयन्तीं परस्मै नाऽऽचक्षीत् ॥ २४ ॥

धेदूपात्ने । ध्यत्ययेनायं कर्मणि कर्तृप्रत्ययः । वत्सेन धीयमानां गां परस्मै स्वामिने न ब्रूयात् । यस्य हविषे वत्सा अपाकृता धषेयुरित्यादिके निमित्ते त्वारब्धात् व्यमेव संसृष्टां च वत्सेनेत्यापस्तम्बीये विशेषात् ॥ २४ ॥

न चैनां वारयेत् ॥ २५ ॥

न च स्वयमप्येनां वारयेदिति ॥ २५ ॥

न मिथुनी भूत्वा शौचं प्रति विलम्बेत ॥ २६ ॥

मिथुनीभूय स्त्रियमुपगम्य शौचं प्रति न विलम्बेत । तत्क्षण एव कुर्यात् । शौचं त्वापस्तम्बेनाभिहितम्—उक्कोपस्पर्शनमपि वा लेपान्प्रक्षाल्याऽऽचम्य प्रोक्षणमङ्गानामिति ॥ २६ ॥

न च तस्मिन्शयने स्वाध्यायमधीयीत् ॥ २७ ॥

यस्मिन्मिथुनमाचरितम् ॥ २७ ॥

न चापररात्रमधीत्य पुनः प्रतिसंविशेत् ॥ २८ ॥

यः पूर्वरात्रे सुप्त्वाऽपररात्र उत्थायाधीते । न स पुनः प्रतिसंविशेत् । कालदैर्घ्ये सति पुनर्न स्वप्याच्छेषां रात्रिं जागृयादेवेति पुनर्ग्रहणात्पूर्वरात्रेऽसुप्तस्य स्वापे न दोषः ॥ २८ ॥

नाकल्पां नारीमभिरमयेत् ॥ २९ ॥

अकल्पां रोगादिनाऽस्वस्थां नारीं नाभिरमयेत् । नानया मिथुनी मयेत् ॥ २९ ॥

न रजस्वलाम् ॥ ३० ॥

रजस्वलामपि नारीं नाभिरमयेत् । उदक्यागमने त्रिरात्रमिति प्राय-
श्चित्तं वक्ष्यति तेनैव सिद्धे वचनमिदं त्रिरात्रावूर्ध्वमप्यनिवृत्ते रजसि गम-
नप्रतिषेधार्थम् ॥ ३० ॥

न चैनां श्लिष्येन्न कन्याम् ॥ ३१ ॥

एनां रजस्वलां कन्यामनूढामपि न श्लिष्येन्नाऽऽलिङ्गेत् ॥ ३१ ॥

अभिमुखोपधमनविगृह्यवादवर्हिर्गन्धमाल्यधारणपापी-
यसावलेखनभार्ययासहभोजनाञ्जन्यवेक्षणकुद्वारप्रवेश-
नपादपादधावनासन्दीस्थभोजननदीबाहुतरणवृक्षवि-
षमारोहणावरोहणप्राणव्यायच्छनानि वर्जयेत् ॥ ३२ ॥

उपधमनमुपध्मानं नाग्निं मुखेनोपधमेन्न ज्वलयेत् । विगृह्यवादो वाक्क-
लहः । गन्धमाल्ययोर्बहिर्धारणं प्रकाशधारणमिति । अनाविस्त्रगनुले-
पनः स्यादित्यापस्तम्बः । पापीयसावलेखनमशुचिना काष्ठादिना शिरः-
प्रमृतेः कण्डूयनं तृतीयाया अलुकछान्दसः । भार्यया सह भोजनं भार्यया
सहैकस्मिन्भाजने भोजनम् । केषुचिद्देशेष्वाचारात्प्राप्तौ सत्यां निषेधः ।
अन्ये त्वेकस्मिन्काले भोजनं सहभोजनमिच्छन्ति । अञ्जन्यवेक्षणम् ।
अञ्जन्ती तैलाभ्यङ्गं कुर्वत्यञ्जनादिभिरलंक्रियमाणा वा तस्या अवे-
क्षणं तच्च भार्याविषयमित्येके स्त्रीमात्रविषयमित्यन्ये । कुद्वारप्रवेशनं द्वार-
व्यतिरिक्तप्रवेशेन देवालयगृहादेः प्रवेशनमप्रसिद्धमार्गेण नगरग्रामादेः
प्रवेशनमिति । यथा चाऽऽपस्तम्बः—न कुसृत्या ग्रामं प्रविशेद्यदि प्रवि-
शेन्नमो रुद्राय वास्तोष्पतय इत्येतामृचं जपेदन्यां वा रौद्रीमिति । पाद-
पादधावनं पादेन पादप्रक्षालनम् । आसन्दीस्थभोजनम्, आसन्दी
पीठिका तत्रस्थस्यान्नस्य भोजनमासन्दीस्थभोजनम् । यद्वा यत्रा-
ऽऽसीनो मुक्ते तत्राऽऽसने भोजनपात्रं निधाय यद्भोजनं तद्वा । नदी
बाहुतरणं बाहुभ्यां नद्यास्तरणं पारगमनम् । बाहुतरणात्प्लुवादौ न
दोषः । नदीग्रहणं तडागादीनामप्युपलक्षणम् । वृक्षविषमारोहणावरो-
हणे वृक्षस्याऽऽरोहणं विषमस्य कूपादेरवरोहणं च । वृक्षविषमग्रहणे-

नात्युन्नतनिम्नस्थलं लक्ष्यते । प्राणव्यायच्छनं प्राणोपरोध्युल्लङ्घनजल-
यन्त्राद्यधिरोहणम् । एतान्यग्निमुखोपधमनादीनि वर्जयेत् ॥ ३२ ॥

न संदिग्धां नावमधिरोहेत् ॥ ३३ ॥

पारगमने संदिग्धामसमर्थां नावं नाधितिष्ठेत् ॥ ३३ ॥

प्रतिपदपाठस्याशक्यत्वात्संक्षिप्याऽऽह—

सर्वत एवाऽऽत्मानं गोपायेत् ॥ ३४ ॥

सर्वेभ्य उपायेभ्य आत्मानं रक्षयेत् । एको न गच्छेद्ध्वानमित्या-
दिभ्यः ॥ ३४ ॥

न प्रावृत्य शिरोऽहनि पर्यटेत् ॥ ३५ ॥

प्रावृत्याऽऽशिरसो दिवा चङ्क्रमणप्रतिषेधः । आसीनस्य यथारुचि ।
मार्गे वर्षातपादिबाधे प्रावृत्यापि चङ्क्रमणे न दोषः । सर्वत एवाऽऽ-
त्मानं गोपायेदित्युक्तत्वात् ॥ ३५ ॥

प्रावृत्य रात्रौ ॥ ३६ ॥

रात्रौ तु शिरः प्रावृत्यैव पर्यटेत् ॥ ३६ ॥

मूत्रोच्चारे च ॥ ३७ ॥

मूत्रणं मूत्र उच्चारः पुरीषकर्म तयोः समाहारद्वंद्वः । तत्र च शिरः
प्रावृत्य प्रावृतशिराः कर्म कुर्यादिति शेषः ॥ ३७ ॥

न भूमावनन्तर्धाय ॥ ३८ ॥

मूत्रपुरीषकर्मणी भूमौ तृणादिभिरन्तर्धायैव कुर्यात् । अयज्ञियैस्तृणै-
रिति स्मृत्यन्तरे ॥ ३८ ॥

नाऽऽराच्चाऽऽवसथात् ॥ ३९ ॥

आवसथो गृहम् । तत्समीपे न कुर्यात् ॥ ३९ ॥

न भस्मकरीषकृष्टच्छायापथिकाम्येषु ॥ ४० ॥

करीषं गोमयम् । छायोपजीव्याः पथिकादयो यत्र विश्राम्यन्ति ।
काम्यं कमनीयः प्रदेशः । भस्मादिष्वेतेषु मूत्रपुरीषकर्मणी न कुर्यात् ॥ ४० ॥

उभे मूत्रपुरीषे तु दिवा कुर्यादुदङ्मुखः ॥ ४१ ॥

मूत्रपुरीषे विवा चेदुदङ्मुख एव कुर्यात् ॥ ४१ ॥

संध्योश्च ॥ ४२ ॥

उदङ्मुखः कुर्यात् । इति ॥ ४२ ॥

रात्रौ दक्षिणामुखः ॥ ४३ ॥

स्पष्टम् ॥ ४३ ॥

पालाशमासनं पादुके दन्तधावनमिति च वर्जयेत् ॥ ४४ ॥

इतिकाराद्यथाद्यञ्चान्यदेवं युक्तं रथादि तद्यपि पालाशं वर्जयेत् ।
अत्र पठन्ति—

आसनं शयनं यानं गृहोपकरणं तथा ।

वर्जयेत्पादुकां चैव पालाशं दन्तधावनम् ॥ इति ॥ ४४ ॥

सोपानत्करश्चाऽऽसनाभिवादननमस्कारान्वर्जयेत् ॥ ४५ ॥

अभिवादनं पूर्वोक्तं नमस्कारो देवताप्रणामः । अभिवाद्मादीनि
सोपानत्को न कुर्यात् । उपानद्ग्रहणं पादुकादेरप्युपलक्षणम् ॥ ४५ ॥

न पूर्वाह्नमध्यदिनापराह्णानफलान्कु-

र्यायथाशक्ति धर्मार्थकामेभ्यः ॥ ४६ ॥

तृतीयार्थं चतुर्थी पञ्चमी वा । पूर्वाह्णादीनह्नीन्मागान्धर्मादिभि-
न्निभिर्यथाशक्त्यफलान्न कुर्यात्किं तर्हि सफलानेव कुर्याद्यथासं-
ख्यम् ॥ ४६ ॥

तेषु तु धर्मोत्तरः स्यात् ॥ ४७ ॥

तुशब्दोऽनवस्थां परिहरति । तेषु धर्मार्थकामेषु धर्मोत्तरः स्याद्धर्म-
प्रधानः स्यात् । धर्माविरोधेनार्थकामौ सेवेतेति । तथा च मनुः—

परित्यजेदर्थकामौ यौ स्यातां धर्मवर्जितौ । इति ॥ ४७ ॥

न नग्नां परयोषितमीक्षेत ॥ ४८ ॥

परा चासौ योषिञ्च परयोषित् । अन्यथा विधवान्ठावेश्यादयो न
स्युः । तां नग्नां सतीं नेक्षेत ॥ ४८ ॥

न पदाऽऽसनमाकर्षेत् ॥ ४९ ॥

पादेनाऽऽसनमात्मसमीपं न प्रापयेत् ॥ ४९ ॥

न शिश्रोदरपाणिपादवाक्चक्षु-

श्चापलानि कुर्यात् ॥ ५० ॥

चापलशब्दः प्रत्येकं संबध्यते । शिश्रुचापलमकाले मैथुनेच्छा । उदरचापलं सर्वदा विभक्षयिषा । पाणिचापलं शिल्पकर्म शिक्षाभिलाषः । पादचापलं पर्यटनम् । वाक्चापलं नाष्टुष्टः कस्यचिद्ब्रूयान्न चान्यायेन पृच्छत इत्येतदतिक्रमेण व्यवहारः । चक्षुश्चापलं नृत्यादिदृष्ट्या । एतानि न कुर्यात् ॥ ५० ॥

छेदनभेदनविलेखनविमर्दनावस्फोट-

नानि नाकस्मात्कुर्यात् ॥ ५१ ॥

छेदनं तुणादीनाम् । भेदनं घटादेः । विलेखनं कुड्यभूम्यादौ नखादिभिर्विलेखनम् । विमर्दनं लोष्टादीनां चूर्णिकरणम् । अवस्फोटनमङ्गुलीनां सशब्दं प्रसारणम् । एतदकस्मान्न कुर्यात् । कारणे त्ववस्फोटनादिवु न दापः । छेदनादिष्वपि यथासंभवं मृग्यम् ॥ ५१ ॥

नोपरि वत्सतन्तीं गच्छेत् ॥ ५२ ॥

वत्संबन्धनी रज्जुवत्सतन्ती । तामुपरि न गच्छेत् । वरसशब्दो गोजातेरुपलक्षणम् ॥ ५२ ॥

न कुलंकुलः स्यात् ॥ ५२ ॥

कुलमेव कुलं यस्य स कुलंकुलः । छान्दसो मुमागमः । एवंविधो न स्यात् । अन्यत्र गमनेऽध्ययनादिलाभे सति स्वकुल एव न तिष्ठेदिति । अपर आह—कुलात्कुलान्तरगामी कुलंकुलो दत्तादिरूपेण तथाविधो न स्यात् । स्वसूत्रपरित्यागेन परसूत्रं न भजेदिति । तत्र स्मृत्यन्तरम्—

यः स्वसूत्रं परित्यज्य परसूत्रं निषेधते ।

शास्वारण्डः स विज्ञेयः सर्वकर्मबहिष्कृतः ॥ इति ॥ ५३ ॥

न यज्ञमवृतो गच्छेत् ॥ ५४ ॥

अवृतोऽनुपामन्त्रितो यज्ञं न गच्छेत् ॥ ५४ ॥

दर्शनाय तु कामम् ॥ ५५ ॥

अवृतोऽपि कामं दर्शनाय यज्ञं गच्छेत् । न त्वार्विज्यादिलि-
प्सया ॥ ५५ ॥

न भक्षानुत्सङ्गे भक्षयेत् ॥ ५६ ॥

भक्षाः पृथुकादयस्तानुत्सङ्गे कृत्वा न भक्षयेत् ॥ ५६ ॥

न रात्रौ प्रेष्याहृतम् ॥ ५७ ॥

रात्रौ प्रेष्येण किंकरेण यदानीतं तद्यत्किंचिदपि न भक्षयेत् । न
भक्षानेष । एकवचननिर्देशात् ॥ ५७ ॥

उद्धृतस्नेहविलपनपिण्याकमथितप्रभृ-

तीनि चाऽऽत्तवीर्याणि नाश्नीयात् ॥ ५८ ॥

आत्तवीर्याण्युपात्तसारांशानि नाश्नीयात् । कानि पुनस्तानि तेषामु-
दाहरणप्रपञ्चः । उद्धृतस्नेहे उपात्ताग्रमण्डे दधिपयसी । विलपनं
नवनीतमलम् । यन्त्रे पीडितानां तिलानां कल्कः पिण्याकम् । यस्य
मथनमात्रं नाम्बुसंसर्गस्तदपि मथितम् । यदाहुर्नैघण्टिकाः—

तक्रं ह्युदश्विन्मथितं पादाम्ब्वर्धाम्बु निर्जलम् । इति ।

तच्च द्विविधम् । आत्तनवनीतमितरच्च । तत्राऽऽद्यस्येह ग्रहणं तध्या-
त्तवीर्यस्योदाहरणम् । प्रभृतिग्रहणेन यच्चान्यदेषंविधं कल्करूपं तस्य
ग्रहणम् । उद्धृतनवनीतं तक्रमाशयमनाशयमिति चिन्त्यम् । आचारस्त्व-
शनमेव । अभक्ष्यप्रकरणे षक्तव्य इह वचनात्स्नातकव्रतलोपे यत्प्राय-
श्चित्तं तद्वैषामशने भवति नाभक्ष्यभक्षणनिमित्तम् ॥ ५८ ॥

सायंप्रातस्त्वन्नमभिपूजितमनिन्दन्भुञ्जीत ॥ ५९ ॥

तुशब्दस्त्ववधारणे । सायं रात्रिः प्रातरहस्तयोर्द्वयोरैककालयोरशनं
भुञ्जीत । नान्तरेति प्राप्तस्य भोजनस्य परिसंख्येयम् । तत्र गुणविधिर-
भिपूजितमनिन्दन्निति । अभिपूजितं रोचत इति । अनिन्दन्कदन्नत्वा-
दिदोषेणाकुत्सयन् । सायं प्रातरशनान्यभिपूजयेदिति वसिष्ठः ॥ ५९ ॥

न कदाचिद्रात्रौ नग्नः स्वपेत् ॥ ६० ॥

सुप्याद्रात्रौ न तु नग्नः स्वपेत् । तदेवं रात्रौ नग्नस्य स्वापप्रतिषेधो

दिवा तु सर्वथेति । कदाचिद्ब्रह्मणादिदं लभ्यते । अन्यथा रात्रौ न नमः
स्वपेदित्येव वाच्यं स्यात् ॥ ६० ॥

स्नायाद्वा ॥ ६१ ॥

न नम इत्येव । नम्रो जलं नावतरेदिति स्मृत्यन्तरम् ॥ ६१ ॥

आनन्त्यादाचाराणां प्रतिप दपाठो न शक्य इति संक्षिप्याऽऽह—

यच्चाऽऽत्मवन्तो वृद्धाः सम्यग्विनीता दम्भलोभमोह—

वियुक्ता वेदविद आचक्षते तत्समाचरेत् ॥ ६२ ॥

आत्मवन्तो जितेन्द्रियाः । वृद्धाः परिणतवयसो यौवने विषयवश्य-
तासंभवात् । सम्यग्विनीता गुरुभिः शिक्षिताः । दम्भो धर्मच्छलेन
लोकवञ्चनम् । लोभोऽन्यायेन परद्रव्यादित्सा । मोहोऽज्ञानं लोकविरुद्ध-
ज्ञानं वा तेन त्यक्ताः । वेदविदः पाठतश्चार्थतश्च वेदानां चोदितारः ।
अत्र वृद्धा इति विशेष्यम् । एवंभूता वृद्धा यदाचक्षते तत्कर्तव्यमिति ।
बहुवचननिर्देशाद्ब्रह्मनामैकमत्ये तद्भवति ॥ ६२ ॥

योगक्षेमार्थमीश्वरमधिगच्छेत् ॥ ६३ ॥

अलब्धस्य लाभो योगः । लब्धस्य परिपालनं क्षेम । तदर्थमीश्वरं
राजानमधिगच्छेत् । अधिशब्दप्रयोगादधिरैश्वर्यं इत्यस्मादकार्पण्येन
स्वतन्त्रो गच्छेदिति ॥ ६३ ॥

नान्यमन्यत्र देवगुरुधार्मिकेभ्यः ॥ ६४ ॥

अन्यं राजव्यतिरिक्तं योगक्षेमसमर्थमपि नाधिगच्छेदित्यनुवादः ।
देवा इन्द्रादयः । गुरवः पित्रादयः । धार्मिका धर्माचरणशीलाः । एते-
भ्योऽन्यत्र । एतानधिगच्छेदेवेति ॥ ६४ ॥

प्रभूतैधोदकयवसकुशमाल्योपनिष्क्रमणमार्यजनभूषिष्ठमनल-

ससमृद्धं धार्मिकाधिष्ठितं निकेतनमावसितुं यतेत ॥ ६५ ॥

एधः काष्ठमुदकं स्नानयानयोग्यं यवसं तृणानि गवार्थम् । कुशाः
प्रासिद्धाः । माल्यानि पुष्पाणि देवाद्यर्चनार्थम् । उपनिष्क्रम्यते यत्र
तदुपनिष्क्रमणं बहिरवकाशः संचाराद्यर्थम् । एवभादीनि प्रभूतानि यत्र ।

आर्यांश्चैवर्णिकास्त एव जनास्तेभूयिष्ठं व्याप्तम् । अलसाः कृत्येषु निरु-
द्यमास्तद्विपरीता अनलसास्तैः समृद्धम् । धार्मिका धर्मशीलास्तेरधिष्ठा-
तुभिराधिष्ठितम् । एवंभूतं निकेतनमावसितुं यतेत । एवंभूते स्थाने यत्ने-
नापि वसेदिति ॥ ६५ ॥

प्रशस्तमङ्गल्यदेवतायतनचतुष्पदं प्रदक्षिणमावर्तेत ॥ ६६ ॥

निर्गमनप्रवेशादिषु यथा ते दक्षिणपार्श्वे भवन्ति तथा कुर्यादिति ॥ ६६ ॥

मनसा वा तत्समग्रमाचारमनुपालयेदापत्कल्पः ॥ ६७ ॥

संभवे तु साक्षादनुष्ठानमेवेति ॥ ६७ ॥

सत्यधर्मा ॥ ६८ ॥

सत्यवचनस्वभायः । स्यादिति वक्ष्यमाणमपेक्षते ॥ ६८ ॥

आर्यवृत्तः ॥ ६९ ॥

पूर्वभाषी प्रियंवद इत्याद्यार्याणां वृत्तमिय वृत्तं यस्य स तथा । उद्भू-
मुखवन्मध्यमपदलोपः ॥ ६९ ॥

शिष्टाध्यापकः ॥ ७० ॥

सतामध्यापयिता नत्वयोग्यानाम् ॥ ७० ॥

शौचशिष्टः ॥ ७१ ॥

शिष्टं शास्त्रविहितं शौचं यस्यास्ति स तथा । निष्ठान्तस्य परनि-
पातः । शास्त्रविहितेन शौचेन तद्वान् । शौचस्य पुनः पुनर्वचनं तात्प-
र्यार्थम् ॥ ७१ ॥

श्रुतिनिरतः स्यात् ॥ ७२ ॥

वेदाग्यासरतः ॥ ७२ ॥

नित्यमहिंसो मृदुर्दृढकारी दमदानशीलः ॥ ७३ ॥

नित्यं निमित्ते सत्यप्यहिंसोऽहिंसाशीलः । मृदुः कृतापराधेऽपि सहकः ।
दृढकारी प्रारब्धस्य समापयिता न प्राक्क्रभिकः । दम इन्द्रियनिग्रहः ।
दानं संविभागः । तच्छीलः स्यादिति सर्वत्रापेक्ष्यते ॥ ७३ ॥

एवमाचारो मातापितरौ पूर्वापरांश्च संबन्धान्दुरितेभ्यो मोक्ष-

विष्यन्स्नातकः शश्वद्ब्रह्मलोकान्न च्यवते न च्यवते ॥ ७४ ॥

एवमुक्तप्रकार आचारो यस्य स एवमाचारः । एवंभूतः स्नातको माता-
पितरौ पूर्वसंबन्धाः पितामहादयः । अपरसंबन्धाः पुत्रादयः । तांश्च
पूर्वापरसंबन्धान्दुरितेभ्यः पापेभ्यो मोक्षयिष्यन्ते पूर्वं भूतारतांस्तदैव
नरकादिभ्यो मोचयति ये तु भविष्यन्तः पुत्रादयस्तांश्च मोक्षयिष्यन् ।
स प्रत्ययस्यार्थो मृग्य(?)मोचयिष्यन्भवति स एवंभूतः स्नातकः शश्वद्ब्रह्म-
कालं ब्रह्मलोकान्न च्यवते । द्विरुक्तिरध्यायसमाप्त्यर्था । पुनःस्नातक-
ग्रहणं स्नातकधर्माणामेवैतस्फलं न गृहस्थधर्मसहितानामित्येवमर्थम् ॥७४॥

इति श्रीहरदत्ताविरचितायां गौतमीयविवृतौ मिताक्षरायां

नवमोऽध्यायः ॥ ९ ॥

प्रथमः प्रश्नः समाप्तः ।

अथ द्वितीयः प्रश्नः ।

[तत्र प्रथमोऽध्यायः]

उक्ताः प्रायश आश्रमधर्माः । अथ वर्णधर्मानाह—

द्विजातीनामध्ययनमिज्या दानम् ॥ १ ॥

यथासंख्यमत्र न भवति । उत्तरत्राधिकग्रहणात्तत्रैव वक्तव्यं भवि-
ष्यति । अध्ययनं वेदग्रहणाभ्यासरूपम् । इज्या यागो देवपितृपूजा ।
दानं पात्रे द्रव्यत्यागः । द्विजातीनामिति वचनाद्यद्वा द्विजातयः संपन्नाः
कृतोपनयनास्तत आरभ्येते धर्माः । तेनानुपनीतानां वानेऽप्यधिकारो
नास्तीति केचित् । नेति च वयम् । द्विजातीनामित्युपलक्षणं येषां
द्विजातिर्जन्म तेषामिति । तेनानुपनीतस्याप्यर्थवतो हितैषिभिः प्रवर्ति-
तस्य दानं भवत्येव ॥ १ ॥

ब्राह्मणस्याधिकाः प्रवचनयाजनप्रतिग्रहाः ॥ २ ॥

प्रवचनमध्यापनम् । याजनमाखिज्यम् । प्रतिग्रहः प्रसिद्धः । एते
ब्राह्मणस्याधिकाः पूर्वम्योऽध्ययनादिभ्यः । ते चाभी च समुच्चिता
इत्युक्तं भवति । अत्राप्यनुपनीतस्यापि प्रतिग्रहो भवति । याजनाध्या-
पने त्वसंभवाच्च भवतः । ब्राह्मणस्य प्रवचनयाजनप्रतिग्रहा इत्येव
सिद्धेऽधिकग्रहणं पूर्वत्र यथासंख्यं मा भूदिति पूर्वं तावद्वास्थिताः ॥ २ ॥

पूर्वेषु नियमस्तु ॥ ३ ॥

नियमोऽवश्यकर्तव्यता । पूर्वाण्यध्ययनादीन्यवश्यकर्तव्यानि । अकुर्वन्प्रत्यवैति कुर्वंश्चाभ्युदेति । प्रवचनादीनि तु वृत्त्यर्थानि । अतोऽकरणे न प्रत्यवायः करणे नाभ्युदयः ॥ ३ ॥

आचार्यज्ञातिप्रियगुरुधनविद्यानियमेषु

ब्रह्मणः संप्रदानमन्यत्र यथोक्तात् ॥ ४ ॥

ब्रह्मः वेदः । तस्य संप्रदानं सम्यक्प्रदानम् । अनुज्ञात उपविशोदित्यारम्य शुभ्रपत्रोऽध्याप्या इत्युक्तं स यथोक्तो नियमः । तस्मादन्यत्र विनाऽपीति तेनाऽऽचार्यादिभ्यो ब्रह्म प्रदेयमित्युच्यते । आचार्य उक्तः । ज्ञातयो भ्रातृपितृव्यादयः । प्रियः सखा । गुरवो मातुलादयः । एतेषु ब्रह्म सम्यक्प्रदेयम् । तथा धनविद्यानियमेषु । धनेन विद्यायाः परिवर्तनं धननियमः । विद्यान्तरेण परिवर्तनं विद्यानियमः । तेष्वपि ब्रह्म संप्रदेयम् । धनविद्यानियमोऽपि योग्यविषय एव । शिष्टाध्यापक इत्युक्तत्वात् । न च तस्याप्ययमपवादः । यथावद्ब्रह्मणविधिनाऽध्ययनमुक्तं (क्तं त)-स्यैवायमपवाद इति ॥ ४ ॥

ऋषिवाणिज्ये वाऽस्वयंकृते ॥ ५ ॥

ऋषिः कर्पणेन सस्योत्पादनं वाणिज्या क्रयविक्रयव्यवहारः । ते च ब्राह्मणस्याधिके यद्यस्वयंकृते । अन्येन कारयितुं शक्येते ॥ ५ ॥

कुत्सीदं च ॥ ६ ॥

कुत्सीदमुपचयार्थो धनप्रयोगः । तदप्यस्वयंकृतं चेद्ब्राह्मणस्याधिकम् ॥ ६ ॥

राज्ञोऽधिकं रक्षणं सर्वभूतानाम् ॥ ७ ॥

राज्ञोऽभिपिक्तस्य सर्वभूतानां रक्षणमधिकम् । सर्वग्रहणात्स्थावरादीनामप्यश्वत्थादीनां छेदननिरोधेन ॥ ७ ॥

न्याय्यदण्डत्वम् ॥ ८ ॥

न्यायादनपेतो न्याय्यः शास्त्राविरुद्धो दण्डो यस्य तद्भावो न्याय्य-

१ क. ख. घ. दमाः ॥३॥ २ क. ख. घ. र्थानिति चेत् । कार्याणि अक° । ३ ग. दीनारुपच्छेदादिपरिहार्यम् ।

दण्डत्वम् । न्यायदण्डत्वमित्यपि पाठ एष एवार्थः । स च राज्ञो धर्मः ।
रागद्वेषादिना न न्यूनाधिकदण्डः स्यादिति ॥ ८ ॥

विभृयाद्ब्राह्मणाञ्श्रोत्रियान् ॥ ९ ॥

श्रोत्रिया अधीतवेदान्तान्ब्राह्मणानन्नादिदानेन विभृयात् ॥ ९ ॥

निरुत्साहांश्च ब्राह्मणान् ॥ १० ॥

जीवनार्थमुत्साहं कर्तुमसमर्था निरुत्साहास्तान्ब्राह्मणानपि विभृ-
यात् । किं पुनर्ब्राह्मणान् । पूर्वसूत्रे सर्जने समर्थानपि श्रोत्रियान्स-
ममाह्वय विभृयादिति ॥ १० ॥

अकरांश्च ॥ ११ ॥

ये पूर्वैर्दत्ता अकरा ब्राह्मणादिभ्यस्तांश्च यथापूर्वं विभृयाद्ब्राह्मणा-
दिनिरासेन । स्वयं च नापूर्वं करमुत्पादयेदिति ॥ ११ ॥

उपकुर्वाणांश्च ॥ १२ ॥

अधीयाना ब्रह्मचारिण उपकुर्वाणास्तांश्च विभृयादन्नादिदानेन ।
यद्यर्थिनः स्वयं जीवितवन्तो वनसूकरादिव्यावर्तनेन । अपर आह—
उपकुर्वाणा लोकोपकुर्वाणा वैद्यादय इति ॥ १२ ॥

योगश्च विजये ॥ १३ ॥

योग उपायो विजयविषयश्च योगः कार्यः । अयमपि राज्ञोऽधिको
धर्म इति ॥ १३ ॥

भये विशेषेण ॥ १४ ॥

अन्याभिर्भवादिनिमित्ते विशेषेण योगः कार्यः ॥ १४ ॥

चर्या च रथधनुर्भ्याम् ॥ १५ ॥

चरणं चर्या । बहिःप्रदेशे चरत्रथमारूढो धनुर्हस्तश्च चरेत् । रथग्र-
हणं हस्त्यश्वादेरुपलक्षणं धनुर्ग्रहणं च खड्गादेः ॥ १५ ॥

सङ्ग्रामे संस्थानमनिवृत्तिश्च ॥ १६ ॥

सङ्ग्रामो युद्धं तत्र संस्थानं प्राणात्ययः । निवृत्तिः पलायनं तदभा-
वोऽनिवृत्तिः । एतौ च राज्ञोऽधिकौ धर्मौ ॥ १६ ॥

न दोषो हिंसायामाहवे ॥ १७ ॥

यत्र परस्पर माह्वयन्ते स आहवः । तादृशो युञ्जे शत्रूणां हिंसाया-
मपि न दोषः । नित्यमहिंस्र इत्यस्यायमपवादः ॥ १७ ॥

अन्यत्र व्यश्वसारथ्यायुधकृताञ्जलिप्रकीर्णकेशपराङ्मुखो-

पविष्टस्थलवृक्षाधिरूढदूतगोत्राह्वणवादिभ्यः ॥ १८ ॥

विशब्दश्च त्रिभिः संबध्यते । व्यश्वो विसारथिव्यायुध इति यस्याश्वो
हतः स व्यश्वः । यस्य सारथिर्हतः स विसारथिः । यस्याऽऽयुधं कृत्तं
पतितं वा स व्यायुधः । कृताञ्जलिर्भयेन । प्रकीर्णकेशः केशानपि
नियन्तुमक्षमः । पराङ्मुखो भयेन पृथीकृत्य पलायमानः । उपविष्टः
पलायितुमप्यसमर्थ आसीनः । स्थलवृक्षाधिरूढः । स्थलमूत्रतप्रदेशस्तं
वृक्षं वाऽऽरूढः । दूतो घातार्ताहरः । गौरस्मि ब्राह्मणोऽस्मीति ये वदन्ति ते
गोब्राह्मणवादिनः । एतेभ्योऽन्यत्राऽऽहवे हिंसायां न दोषः । एतेषु
दोष इति ॥ १८ ॥

क्षत्रियश्चेदन्यस्तमुपजीवेत्तद्वृत्त्या ॥ १९ ॥

अन्यश्चेत्क्षत्रियस्तं राजानं देशोपप्लवादिनोपजीवेत्तदा तद्वृत्त्या
तस्य राज्ञो या वृत्तिश्चर्षा रथधनुर्भ्यामित्यादिका तथा युक्तः सञ्जीवेत् ।
तेन राज्ञैवमसौ संमत इति ॥ १९ ॥

जेता लभेत साङ्ग्रामिकं वित्तम् ॥ २० ॥

राज्ञा नियुक्तो राजभृत्यादिः सङ्ग्रामे शत्रून्निर्जित्य यद्वित्तं लभते
तत्स एव जेता लभेत न राजा ॥ २० ॥

वाहनं तु राज्ञः ॥ २१ ॥

वाहनं हस्त्यश्वादिकं निर्जित्य लब्धं राज्ञो भवति न जेतुः ॥ २१ ॥

उद्धारंश्चापृथग्जये ॥ २२ ॥

यदि सर्वे सैनिकाः संभूय जयेयुर्जित्वा च किमपि लभेरस्तस्मिन्-
न्नपृथग्जये राज्ञ उद्धारो विशेषद्रव्यं स्वयं वृतो देयः ॥ २२ ॥

अन्यत्तु यथाहं भाजयेद्वाजा ॥ २३ ॥

यत्स्वयं वृतं माणिक्यादि ततोऽन्यद्यथाहं यस्य यावान्व्यापारो

यावद्वा शौचं तदनु रूपेण भाजयेत् । यथैते तदनु रूपं भजेरंस्तथा कार-
येदिति ॥ २३ ॥

राज्ञो बलिदानं कर्षकैर्दशममष्टमं षष्ठं वा ॥ २४ ॥

कर्षकैः क्षेत्रे यल्लब्धं तस्य दशमभागोऽष्टमः षष्ठो वांऽशो राज्ञो बलि-
दानं कररूपेण देयः । अस्य राज्ञः कर्षकैः क्षेत्रे यल्लब्धं तद्रक्षणनिमित्ता
वृत्तिरेषा । कृष्टाया भूमेरतिभोगमध्यमभोगाल्पभोगविषयोऽयं व्यव-
स्थितो विकल्पः । अतिभोगे दशमांशो मध्यमभोगेऽष्टमांशोऽल्पभोगे
षष्ठांश इति ॥ २४ ॥

पशुहिरण्ययोरप्येके पञ्चाशद्भागः ॥ २५ ॥

ये पशुभिर्जीवन्ति ये वा हिरण्यप्रयोक्तारो वार्धुपिकास्तैः पञ्चाश-
त्तमो भागो राज्ञे देय इत्येके । तद्यथा यस्य पञ्चाशत्पशवः सन्ति स
प्रतिसंवत्सरमेकं पशुं राज्ञे दद्यात् । यस्य वा पञ्चाशन्निष्कैर्वृद्धिप्रयोगः
स प्रतिसंवत्सरमेकैकं निष्कं राज्ञे बलिरूपेण दद्यादिति ॥ २५ ॥

विंशतिभागः शुल्कः पण्ये ॥ २६ ॥

यद्वणिग्भिर्विक्रीयते तत्पण्यं तत्र विंशतितमो भागो राज्ञे देयस्त-
स्यैव दीयमानस्य शुल्क इति संज्ञा । शुल्कप्रदेशाः प्रतिभाव्यं घणिकशु-
ल्कमित्यादयः ॥ २६ ॥

मूलफलपुष्पौषधमधुमांसतृणेन्धनानां षष्ठः ॥ २७ ॥

मूलं हरिद्रादि । फलमात्रादि । पुष्पमुत्पलादि । औषधं बिल्वादि ।
शिष्टानि प्रसिद्धानि । एतेषु पण्येषु षष्टितमो भागो राज्ञे देयो
विक्रेत्रा ॥ २७ ॥

कस्मात्पुनरेवं राज्ञे देय इत्यत आह—

तद्रक्षणधर्मित्वात् ॥ २८ ॥

तेषां करदायिनां रक्षणरूपेण धर्मेण तद्रत्वात्तेषामयं रक्षक इति
कृत्वेति ॥ २८ ॥

तेषु तु नित्ययुक्तः स्यात् ॥ २९ ॥

तेषु कर्षकादिषु नित्ययुक्तः स्याद्रक्षणे नित्यमवहितः स्यात् । अपर

आह—तेषु बल्यादिषु नित्ययुक्तः स्यात् । तात्पर्येणाऽऽददीत शुष्कं ह्यस्ये-
तद्धनमिति ॥ २९ ॥

अधिकेन वृत्तिः ॥ ३० ॥

राज्ञोऽधिकं रक्षणमिति यदुक्तं तद्द्वारेण यदागतं धनं तदधिकं तेनाऽऽ-
त्मनः पोष्यधर्मस्य च हस्त्यश्वादीनां च वृत्तिः स्यात् । न तु पूर्वैर्यत्सं-
श्लिष्य रवातं कोशरूपेण तेन जीवेत् । आपदि तु तेनापि जीवेत् । तथा
च व्याघ्रः—

कुटुम्बपोषणं कुर्यान्नित्यं कोशं च धारयेत् ।

आपदोऽन्यत्र कोशात् न गृह्णीयात्कदाचन ॥ इति ॥ ३० ॥

शिल्पिनो मासि मास्यैकैकं कर्म कुर्युः ॥ ३१ ॥

एकेनाह्ना साध्यमेकं कर्म । शिल्पिनो लोहकारादयः । तेऽपि प्रतिमासं
राज्ञे स्वीयमेकमहःकर्म कुर्युः । एष एषां शुल्कः ॥ ३१ ॥

एतेनाऽऽत्मनोपजीविनो व्याख्याताः ॥ ३२ ॥

आत्मोपजीविनो ये शरीरायासेन जीवन्ति काष्ठवाहादयस्तेऽप्येते च
शिल्पिपूक्तप्रकारेण व्याख्याता मासि मास्यैकैकं कर्म कुर्यरिति । नर्तका-
दिष्वप्येषैव गतिः ॥ ३२ ॥

नौचक्रीवन्तश्च ॥ ३३ ॥

नौश्च चक्रं च नौचके । चक्रशब्देन तद्वृच्छकटं लक्ष्यते । तद्धन्तो
नौचक्रीवन्तः । आसन्दीवदष्टीवदित्यादिना कथंचिद्रूपसिद्धिः । नौवन्तो
नौजीविनः । चक्रवन्तः शकटजीविनः । तेऽपि राज्ञ एकमहस्तत्कर्म
कुर्युः ॥ ३३ ॥

भक्तं तेभ्यो दयात् ॥ ३४ ॥

शिल्पिनो मासि मासीत्यारभ्य येऽनुक्रान्तास्तेभ्यः कर्म कुर्वद्भ्यो
भक्तमन्नं दिवा भोजनं दद्याद्राजा ॥ ३४ ॥

पण्यं वणिग्भिरर्थापचयेन देयम् ॥ ३५ ॥

मासि मास्यैकैकमित्यनुवर्तते । विंशतिभागः शुल्कः पण्य इत्युक्तम् ।

१ क. ख. ग. स्यात् तात्पर्येण नाऽऽद° । २ क. ख. घ. °त् । अधिकोऽन्य° । ३ ग.
कोशं नु । ४ ग. °स्यैक° ।

ततः शुल्कादधिकमिदं मासि मास्येकं पण्यमर्थापचयेन प्राप्तस्य मूल्यस्य किञ्चिद्भूयतां कल्पयित्वा वणिजो राज्ञे दद्युः । तत्र बृहस्पतिः—

शुल्कं ददुस्ततो मासमेकैकं पण्यमेव च ।

अर्धावरं च मूल्येन वणिजस्ते पृथक्पृथक् ॥ इति ॥ ३५ ॥

प्रनष्टमस्वामिकमधिगम्य राज्ञे प्रब्रूयुः ॥ ३६ ॥

प्रनष्टं स्वामिसकाशात्प्रभ्रष्टम् । अस्वामिकमज्ञायमानस्वामिकम् । अधिगम्य भूमौ पतितमुपलभ्य जनपदपालने नियुक्ता एते राज्ञे प्रब्रूयुः । अन्ये वा ये केचिद्दृष्टवन्तस्तेऽपि ब्रूयुः ॥ ३६ ॥

ततः किं कर्तव्यं राज्ञा—

धिरव्याप्य संवत्सरं राज्ञा रक्ष्यम् ॥ ३७ ॥

विख्याप्य । इदमेवंजातीयकं वस्त्वासादितं रक्ष्यते यस्यैतस्य तत्स आगच्छत्विति नगरे पटहेन घोषयित्वा संवत्सरं रक्ष्यम् । प्राक्चेत्संवत्सरात्स्वाम्यागच्छति ततो लक्षणानि पृष्ठा साम्यं चेत्तत्तस्मै देयम् । वैषम्ये स दण्ड्यः । तथा च याज्ञवल्क्यः—

प्रनष्टाधिगतं देयं नृपण धनिने धनम् ।

विभावयेन्न चेल्लिङ्गैस्तत्समं दण्डमर्हति ॥

एवमधिगम्याप्रब्रूवतो दण्ड्याः ॥ ३७ ॥

अथ संवत्सरादूर्ध्वं किं कार्यमित्याह—

ऊर्ध्वमधिगन्तुश्चतुर्थं राज्ञः शेषः ॥ ३८ ॥

येनाधिगम्याऽऽख्यातं तस्मै चतुर्थमंशं दत्त्वा शेषो राज्ञा ग्राह्यः ॥ ३८ ॥

स्वामी रिक्थक्रयसंविभागपरिग्रहाधिगमेषु ॥ ३९ ॥

रिक्थं पित्रादीनामभावे प्राप्तम् । क्रयो मूल्येन स्वीकारः । संविमागो भ्रात्रादीनां साधारणस्य परस्परविभागः । परिग्रहो वन्येष्वस्वामिकेषु वृक्षादिषु पूर्वस्वीकारः । अधिगमः प्रनष्टस्याज्ञातस्वामिकस्य निध्यादेः स्वीकारः । एतेषु कारणेषु द्रव्यस्वीकर्ता स्वामी भवति । तेन प्रनष्टेऽधिगते राज्ञोऽधिगन्तुश्च स्वाम्यमुपपन्नमिति प्रकरणसंगतिः । क्षेत्रेषूपपन्नानि सस्यादीनि क्षेत्रवदेव क्षेत्रवतः स्वानि ।

एतेनाऽऽकरेपूत्पन्नं लवणादि व्याख्यातम् । एतानि सर्ववर्णसाधारणानि
स्वाम्यकारणानि ॥ ३९ ॥

ब्राह्मणस्याधिकं लब्धम् ॥ ४० ॥

यल्लब्धं दानरूपेण तद्ब्राह्मणस्याधिकं स्वाम्यमूलम् ॥ ४० ॥

क्षत्रियस्य विजितम् ॥ ४१ ॥

विजयेन लब्धं क्षत्रियस्याधिकं स्वम् ॥ ४१ ॥

निर्विष्टं वैश्यशूद्रयोः ॥ ४२ ॥

निर्विष्टं कर्मणोपात्तम् । कृष्यादिना वैश्यस्य ह्यशूषादिना शूद्रस्य
तदधिकमनयोः ॥ ४२ ॥

अथ प्रनष्टाधिगताधिगन्तुश्चतुर्थमित्यस्यापवादमाह—

निध्यधिगमो राजधनम् ॥ ४३ ॥

निधिश्चेदधिगतस्तद्राजधनमेव भवति । अधिगन्त्रेऽनुग्रहानुरूपं
किञ्चिद्वेयमिति ॥ ४३ ॥

ब्राह्मणस्याभिरूपस्य ॥ ४४ ॥

अभिरूपः षट्कर्मनिरतस्तस्य ब्राह्मणस्य चेन्ननिध्यधिगमो न तद्राज-
धनं किं तर्ह्यधिगन्तुर्ब्राह्मणस्यैवेति ॥ ४४ ॥

अब्राह्मणोऽप्याख्याता षष्ठं लभेतेत्येके ॥ ४५ ॥

अब्राह्मणोऽपि निधिमधिगम्य यद्याचष्ट इदमित्थमासादितमिति स
तस्य निधेः षष्ठं लभेतेत्येके स्मर्तारो मन्यन्ते । ब्राह्मणेऽनभिरूपे
कल्प्यः ॥ ४५ ॥

चौरहतमपजित्य यथास्थानं गमयेत् ॥ ४६ ॥

चौरैर्हृतं द्रव्यं तानपजित्य यथास्थानं गमयेत् । स्वामिन एव दद्यात् ।
जेतुस्तु जयफलं किञ्चित् ॥ ४६ ॥

कोशाद्वा दद्यात् ॥ ४७ ॥

यद्यन्विष्यापि चोरा न वृष्टास्त एव वा जित्वा गतास्तदा स्वको-
शाद्वादाय तावद्धनं स्वामिने दद्याद्यावदपहृतं चौरैरिति ॥ ४७ ॥

रक्षयं बालधनमाव्यवहारप्रापणात् ॥ ४८ ॥

बालोऽप्राप्तघोडशवर्षः । तस्य यदि हितैषिणो रक्षकाश्च पित्रादयो न सन्ति सन्तो वा मूर्खाश्चाधार्मिकाश्च तदा तद्धनं राज्ञा रक्षयम् । आ कुतः । व्यवहारप्रापणात् । यावदसौ व्यवहारप्राप्तः घोडशवर्षो भवति ॥ ४८ ॥

समावृत्तेर्वा ॥ ४९ ॥

आङ्गनुवर्तते । अधीतवेदस्य गुरुकुलान्निवृत्तिः समावृत्तिः । आ वा तस्या इति ॥ ४९ ॥

एवं राज्ञोऽधिकं स्वत्वमूलमुक्तम् । सांप्रतं वैश्यस्याऽऽह—

वैश्यस्याधिकं कृषिवणिक्पाशुपाल्यकुसीदम् ॥ ५० ॥

कृषिः प्रसिद्धा । वणिगिति वाणिज्यम् । पशुपालस्य कर्म पाशुपाल्यम् । कुसीदं वृद्ध्यर्थो धनप्रयोगः । कृष्यादिभिर्व्यलब्धं तदधिकं स्वं वैश्यस्य ॥ ५० ॥

शूद्रश्चतुर्थो वर्ण एकजातिः ॥ ५१ ॥

चतुर्थो वर्ण इति । वर्णसामान्यत्वे सत्यपि चतुर्थग्रहणं पूर्वेपां त्रयाणां ब्राह्मणादिवर्णानां पृथग्वर्णत्वोपपादनार्थम् । त्रैवर्णिका इति सिद्धत्वादेकजातिरुपनयनं पूर्वेपां द्वितीयजन्म तदस्य नास्तीति । उपनयनप्रतिषेधात्तत्पूर्वकमध्ययनमपि न भवति । तद्विषये गृह्यकार आह— शूद्रस्यापि निषेकपुंसवनसीमन्तोन्नयनजातकर्मनामकरणान्नप्राशनचौलान्यमन्त्रकाणि यथाकालमुपदिष्टानि । इति । विवाहोऽप्यमन्त्रको यथाचारं भवति ॥ ५१ ॥

तस्यापि सत्यमक्रोधः शौचम् ॥ ५२ ॥

उपनयनाध्ययनरहितत्वेऽपि यथावृत्तिकत्वं मा भूदिति तस्यापि शूद्रस्य सत्यादयो धर्मा भवन्ति । सत्यं यथाहृष्टार्थवादित्वम् । अक्रोधः परानभिद्रोहबुद्धिः । शौचं पूर्वोक्तद्रव्यशौचं मनःशौचमित्यादि । वासिष्ठस्तु—

सर्वेषां सत्यमक्रोधो दानमहिंसा प्रजननं चेति ॥ ५२ ॥

आचमनार्थे पाणिपादप्रक्षालनमेवैके ॥ ५३ ॥

पूर्वेषां वर्णानां यत्राऽऽचमनमुक्तं तस्मिन्विषये शूद्रस्य पाणिपाद-
प्रक्षालनमेव भवति नान्य आचमनकल्प इत्येके मन्यन्ते । मनुस्तु
सकृदम्बुपानमिच्छति स्त्रीशूद्रौ तु सकृत्सकृदिति । नित्यस्नानविषये
तृशना—

सच्छूद्रः स्नायादसच्छूद्रः पाणिपादं प्रक्षालयेत् । इति ॥ ५३ ॥

श्राद्धकर्म ॥ ५४ ॥

अमावास्यायामित्यारभ्य यच्छ्राद्धकर्म वक्ष्यते तदपि शूद्रस्य कर्तव्यं
मन्त्रवर्जम् ॥ ५४ ॥

भृत्यभरणम् ॥ ५५ ॥

भृत्यो भरणीयः पोष्यवर्गः । तस्य च भरणं कर्तव्यं तेन तद्वन्नरूप-
मर्थार्जनमप्यस्य कर्तव्यमिति ॥ ५५ ॥

स्वदारवृत्तिः ॥ ५६ ॥

स्वेष्वेव दारेष्वस्य वृत्तिः । सजातीयेष्वपि परदारेषु वेश्यासु च
प्रसञ्जन्वण्ड्य इति । अपर आह—स्वदारवृत्तिरेवास्य भवति । नाऽऽभ-
मान्तरप्राप्तिरिति ॥ ५६ ॥

परिचर्या चोत्तरेषाम् ॥ ५७ ॥

उत्तरेषां त्रयाणां वर्णानां परिचर्या शुश्रूषा च कर्तव्या ॥ ५७ ॥

सैषा वृत्त्यर्थेऽस्याह—

तेभ्यो वृत्तिं लिप्सेत ॥ ५८ ॥

तेभ्यः परिचरितेभ्यो जीवनं लिप्सेत ॥ ५८ ॥

तत्र पूर्वं पूर्वं परिचरेत् ॥ ५९ ॥

तथा चाऽऽपस्तम्बः—पूर्वस्मिन्पूर्वस्मिन्वर्णे निःश्रेयसं मूय इति ।
तदेवं यथा याजनाध्यापनप्रतिग्रहेषु ब्राह्मणस्य प्रतिग्रहो मुख्या वृत्ति-
स्तथा शूद्रस्य परिचर्या । तत्रापि पूर्वस्मिन्पूर्वस्मिन्वर्ण इति ॥ ५९ ॥

जीर्णान्युपानच्छत्रवासःकूर्चादीनि ॥ ६० ॥

कूर्चं तृणादि । शेषं प्रसिद्धम् । जीर्णान्युपमुक्तान्युपानवादीनि परिचरते शूद्राय देयानि । अयं तु शुश्रूषावृत्तेः शूद्रस्य नियमो न गृहस्थवृत्तेः । तस्य तु वृत्त्यनपेक्षं सामान्याकारेण विशेषत्वम् ॥ ६० ॥

पुनः प्रकृतमनुसरति—

उच्छिष्टाशनम् ॥ ६१ ॥

भोजनपात्रे यद्भुक्तावशिष्टं तदस्याशनम् । नाब्राह्मणायोच्छिष्टं प्रयच्छेदित्येतच्च दासविषयम् । गृहस्थशूद्रविषयमन्ये । तथा च व्याघ्रः—

उच्छिष्टमन्नं दातव्यं शूद्रायागृहमेधिने ।

गृहस्थाय तु दातव्यमनुच्छिष्टं दिने दिने ॥ इति ॥ ६१ ॥

शिल्पवृत्तिश्च ॥ ६२ ॥

शिल्पानि चित्रकर्मादीनि तैरप्ययं वर्तेत । अत्र मानवो विशेषः—

अशक्नुवंस्तु शुश्रूषां शूद्रः कर्तुं द्विजन्मनाम् ।

पुत्रदाराद्ययं प्राप्तो जीवित्कारुक्कर्मभिः ॥ इति ॥ ६२ ॥

यं चायमाश्रयेद्भर्तव्यस्तेन क्षीणोऽपि ॥ ६३ ॥

परिचर्यया भर्तमानः शूद्रो यदि क्षीणः कर्म कर्तुमसमर्थो भवति तथाऽपि यमसौ पूर्वभाश्रितः कर्माण्यकरोत्तेनासौ भर्तव्यः । पूर्वकृतापेक्षया ॥ ६३ ॥

तेन चोत्तरः ॥ ६४ ॥

तेन च शूद्रेणोत्तरो वृत्तिक्षीणो भर्तव्यः शिल्पादिभिः पूर्वकृतापेक्षयैव । अत्र जातूकर्ण्यः—

यो नीचमाश्रयेदार्य आत्मानं दर्शयेत्सदा ।

आत्मानं दासवत्कृत्वा चरेन्नीचोऽपि तं प्रति ॥

दरिद्रो ब्राह्मणो दान्तो वेदानां चैव पारगः ।

शूद्रेणापि सदाऽप्येष भर्तव्योऽनाश्रितोऽपि सन् ॥

बिभृयाद्ब्राह्मणं नित्यं सर्वयत्नेन बुद्धिमान् ।

अन्यं चाप्यानुशंस्यार्थं शूद्रोऽपि द्रव्यवान्भवेत् ॥ इति ॥ ६४ ॥

तदर्थोऽस्य निचयः स्यात् ॥ ६५ ॥

अस्य शूद्रस्य निचयोऽर्थसंचयस्तदर्थः स्यात् । तस्योत्तरस्य पोष-
णार्थः स्यात् । पूर्वसूत्रस्य हेतुरयम् ॥ ६५ ॥

अनुज्ञातोऽस्य नमस्कारो मन्त्रः ॥ ६६ ॥

अस्य शूद्रस्य वैश्वदेवादिषु तत्तद्देवतापदं चतुर्थ्यन्तं मनसा ध्यात्वा
नमो नम इत्येषंरूपो मन्त्रोऽनुज्ञातो धर्मज्ञैः । अपर आह—

देवताभ्यः पितृभ्यश्च महायोगिभ्य एव च ।

नमः स्वधायै स्वाहायै नित्यमेधं नमो नमः ॥

इत्ययं मन्त्रो नमस्कारशब्देन विवक्षितः । स पित्र्येषु कर्मसु भवति ।
तच्चाऽऽह गृह्यकारः—ब्राह्मणानुपवेश्य देवतादिकं मन्त्रं जपेत् ॥ ६६ ॥

पाकयज्ञैः स्वयं यजेतेत्येके ॥ ६७ ॥

पक्वगुणकेष्वपक्वगुणकेषु च गार्ह्येषु कर्मसु पाकयज्ञशब्दः प्रसिद्धः ।
यथाऽऽहाऽऽपस्तम्बः—

लौकिकानां पाकयज्ञशब्द इति ॥ ६७ ॥

सर्वे चोत्तरोत्तरं परिचरेयुः ॥ ६८ ॥

सर्व एव वैश्यादयोऽपि उत्तरमुत्तरं वर्णं परिचरेयुर्न केवलं शूद्र एव
ब्राह्मणस्य तूत्तरो नास्ति । मध्ये क्षत्रियवैश्यौ । तथाऽपि सर्वशब्दे बहु-
वचनमवान्तरप्रभवाणां ग्रहणार्थम् । अपर आह—समानेऽपि वर्णे यो
योऽपि गुणत उत्तरस्तं तमवरोऽवरः परिचरेदित्येवमर्थम् ॥ ६८ ॥

आर्यानार्ययोर्व्यतिक्रमे कर्मणः साम्यं [साम्यम्] ॥ ६९ ॥

आर्यस्त्रैवर्णिकः । अनार्यः शूद्रः । तयोः कर्मण आचारस्य व्यति-
क्षेपे व्यत्यासे सति तयोः साम्यमेव भवति न] परिचार्यपरिचारकभावः ।
ब्राह्मणादिरप्यनार्यकर्मा चेन्न शूद्रेण परिचरणीयः । शूद्रोऽप्यार्यकर्मा

१ क. ख. घ. 'स्यान्नपू' । २ ग. 'मः स्वाहायै स्वधायै । ३ ग. भवत्विह । घ. भवयुत ।
४ ग. 'नमस्त' । ५ क. ख. घ. 'पेऽभ्यामे ।

चेदनार्यकर्मभिरितरैर्जात्यपकर्षेण नावमन्तव्य इति । एतेन ब्राह्मणक्ष-
त्रियौ क्षत्रियवैश्यौ च व्याख्यातौ ॥ ६९ ॥

इति श्रीहरदत्तविरचितायां गौतमसूत्रविवृतौ मिताक्षरायां
दशमोऽध्यायः ॥ १० ॥

अथैकादशोऽध्यायः ।

आर्यानार्ययोर्व्यतिक्रमे निवारयिता राजा । अतस्तद्धर्मानाह—
राजा सर्वस्येष्टे ब्राह्मणवर्जम् ॥ १ ॥

राजाऽभिपिक्तः सर्वस्य स्वजनपदवर्तिनो जनस्येष्टे निग्रहानुग्रहा-
दिषु । किमविशेषेण नेत्याह—ब्राह्मणवर्जं ब्राह्मणान्वर्जयित्वा । ततस्ते
च्यवन्तोऽपि स्वधर्मात्सान्त्वेन स्थाप्याः । सर्वक्रियासु स्वातन्त्र्यख्याप-
नार्थं षचनम् । यथाऽऽह नारदः—

अस्वतन्त्राः प्रजा सर्वाः स्वतन्त्रः पृथिवीपतिः । इति ॥ १ ॥

शास्त्राविरुद्धेष्वेवास्य स्वातन्त्र्यमित्याह—

साधुकारी साधुवादी ॥ २ ॥

साधुकारी शास्त्राविरुद्धाचरणशीलः । साधुवादी व्यवहारकाले
स्वर्षक्षापरपक्षसमवादी ॥ २ ॥

त्रय्यामान्वीक्षिकायां वाऽभिविनीतः ॥ ३ ॥

ऋग्यजुःसामात्मकास्त्रयो वेदास्त्रयी । आथर्वणश्च वेदस्तेष्वन्तर्भवति ।
तत्रापि हि मन्त्रा ऋचो यजूंषि वा भेदव्यवहारस्तु प्रवचननिमित्तः ।
शान्तिकपौष्टिकादिप्रमेयभेदनिबन्धनो वा । आन्वीक्षिकी न्यायविद्या ।
तयोरभिविनीतो गुरुभिः सम्यक् शिक्षितः । मनुस्तु—

त्रैविद्येभ्यस्त्रयीं विद्यां दण्डनीतिं च शाश्वतीम् ।

आन्वीक्षिकीं चाऽऽत्मविद्यां वार्तारम्भं च लोकतः । इति ॥ ३ ॥

शुचिर्जितेन्द्रियो गुणवत्सहायोपायसंपन्नः ॥ ४ ॥

शुचिः, अन्तः परद्रव्यादिष्वस्पृहः, बहिः स्नानादिपरः । जितेन्द्रियः

१ ग. °मात्सत्वेन न स्था° । २ क. ख. °वैविक्रिया° । घ. °वैविक्रिया° । ३ ग. °आ द्विजाः
वै स्व° । ४ क. ख. घ. °पक्षयुनृतवा° ।

स्त्रियोऽक्षा मृगया पानमित्यादिव्यसनरहितः । गुणाः शान्त्यादयः । तद्व-
द्भिस्त्रिसामादिभिः सहायैः संपन्नः समवेतः । सामादिभिश्चोपायैः
संपन्नो देशकालावस्थानुरूपं तेषां प्रयोक्ता सर्वत्र स्यादिति वक्ष्यमा-
णमपेक्ष्यते ॥ ४ ॥

समः प्रजासु स्यात् ॥ ५ ॥

व्यवहारकाले द्वेष्ये प्रिये च समः स्यात् ॥ ५ ॥

हितमासां कुर्वीत ॥ ६ ॥

आसां प्रजानां योगक्षेमयोरवहितः स्यात् ॥ ६ ॥

तमुपर्यासीनमधस्तादुपासीरन्नन्ये ब्राह्मणेभ्यः ॥ ७ ॥

तमेवंगुणं राजानमुपरि सिंहासनादावुच्चैरासीनमधस्ताद्भूभावेष्वा-
ऽऽसीरन् । किमविशेषेण । नान्ये ब्राह्मणेभ्यो ब्राह्मणव्यतिरिक्ताः ।
अथ उपासीरन्नित्येव सिद्ध उपर्यासीनमिति स्वभावानुवादः । सर्व-
दाऽयमुपर्यासीनो भवति न तु रहस्यपि भूमाविति ॥ ७ ॥

तेऽप्येनं मन्येरन् ॥ ८ ॥

तेऽपि ब्राह्मणा एनं राजानं मन्येरन् । आशीर्वादादिभिः पूजयेयुः ॥ ८ ॥

वर्णानाश्रमांश्च न्यायतोऽभिरक्षेत् ॥ ९ ॥

वर्णा ब्राह्मणादयः । आश्रमा ब्रह्मचर्यादयः । तान्न्यायतो यथाशास्त्रं
षष्ठांशादिभागस्वीकारेणाभिरक्षेत् । अभितो रक्षेत् । यथा वर्णाश्रमधर्मा-
नुष्ठानेन निरपायास्ते भवेयुः । अथ वा न्यायत इति यथा देशादि-
धर्माणां मङ्गो न भवति तथा रक्षेदिति । अनुलोमादयोऽवान्तरप्रमवा
वर्णा एष्वेवान्तर्भूताः । रक्षणं सर्वभूतानामिति चोरादिभ्यो रक्षणं पूर्वा-
क्तम् । इदं तु वचनं वर्णाश्रमधर्मेषु संकरो मा भूदिति ॥ ९ ॥

चलतश्चैतान्स्वधर्मं स्थापयेत् ॥ १० ॥

ते यद्यालस्यादिना स्वधर्माञ्चलेयुस्ततश्चलत एतान्स्वधर्म एव निगृह्य
स्थापयेदिति ॥ १० ॥

कस्मात्पुनरेवमसौ करोतीत्याह—

धर्मस्य ह्यंशभागभवतीति ॥ ११ ॥

विज्ञायते हि यस्माद्रक्षतो धर्मस्यांशो भवति । उपलक्षणमेतत् । अरक्षतोऽप्यधर्मस्यांशो भवतीति ज्ञेयम् । अत्र मनुः—

सर्वतो धर्मपद्मभागो राज्ञो भवति रक्षणात् ।

अधर्मस्यापि पद्मभागो भवत्यस्य ह्यरक्षतः ॥ इति ॥ ११ ॥

ब्राह्मणं च पुरोदधीत विद्याभिजनवायूपत्रयः-

शीलसंपन्नं न्यायवृत्तं तपस्विनम् ॥ १२ ॥

स एष बहुश्रुतो भवतीत्यारभ्योक्ता विद्या । विशिष्टकुले जन्मामि-
जनः । वाक्संस्कृता भारती । रूपं मनोहरम् । वयो मध्यमं नातिबालो
नातिस्थविर इति शीलमन्तःकरणशुद्धिर्बाह्यं षाऽनुष्ठानम् । एतैर्विद्या-
दिभिः संपन्नं समृद्धम् । न्यायवृत्तं लोकाविरुद्धाचारम् । तपस्विनम-
भोगपरम् । एवंभूतं ब्राह्मणं पुरोदधीत पुरोहितं कुर्वीत ॥ १२ ॥

सर्वेषु कर्मसु पुरो धीयत इति पुरोहितस्तद्दर्शयति—

तत्प्रसूतः कर्माणि कुर्वीत ॥ १३ ॥

तेन पुरोहितेन प्रसूतोऽनुज्ञात इदमित्थं कर्तव्यमिति कृतोपदेशः
कर्माणि श्रौतस्मार्तादीनि पौराणिकानि नित्यनैमित्तिकानि शान्तिक-
पौष्टिकान्याभिचारिकाणि कुर्वीत । तत्प्रसूत इत्यस्य मूलत्वेन ब्राह्मण-
माकर्षति ॥ १३ ॥

ब्रह्मप्रसूतं हि क्षत्रमृध्यते न व्यथत

इति च विज्ञायते ॥ १४ ॥

ब्रह्म ब्राह्मणस्तेन प्रसूतमनुज्ञातं हि क्षत्रं क्षत्रियमृध्यते समृद्धं
भवतीति न व्यथते न कुतश्चिद्धिमेति निरपायं स्यादित्यर्थः । इत्येवं
प्रकारेण विज्ञायते परम्परया दृश्यत ॥ १४ ॥

यानि च दैवोत्पातचिन्तकाः प्रब्रूयुस्तान्याद्रियेत ॥ १५ ॥

दैवचिन्तका ज्योतिर्विदः । उत्पातचिन्तकाः शकुनज्ञाः । उत्पात्तानार्त-
चाग्रे फलानि जानते ते यत्प्रब्रूयुरिदमन्यग्रहवैकृतमिदमद्य दुःशकु-
नमयमद्योत्पातोऽयमेवां परिहार इति च तान्यपि सर्वाण्याद्रियेत
नोपेक्षेत ॥ १५ ॥

किमर्थम्—

तदधीनमपि ह्येके योगक्षेमं प्रतिजानते ॥ १६ ॥

न केवलं रक्षणादिविहितानुष्ठानम् । किं तर्हि तदधीनमपि दैवोत्पात-
चिन्तकैर्ग्रहवैकृतादौ यत्कर्तव्यतया प्रोक्तं तदधीनमपि योगक्षेमं भवति ।
अलब्धस्य लाभो योगः । लब्धस्य रक्षणं क्षेमः । तयोः समाहारद्वन्द्वः ।
आयोगप्रजा विन्देद्योगक्षेमो नः कल्पतामित्यादावेकविंशत्यादिवत्प-
रवल्लिङ्गता । तद्यथा—एकश्च विंशतिश्चैकविंशतिस्तं योगक्षेमं प्रतिजानत
एक आचार्या इति ॥ १६ ॥

शान्तिपुण्याहस्वस्त्ययनायुष्मन्मङ्गलसंयुक्तान्या-
भ्युदयिकानि विद्वेषणसंवननाभिचारद्विषद्व्यु-
द्धियुक्तानि च शालाग्रौ कुर्यात् ॥ १७ ॥

तत्राऽऽपस्तम्बो राजस्तु विशेषाद्वक्ष्याम इति प्रकृत्य वेश्माऽऽवसथः,
समेति त्रिस्थानान्यभिसंधायाऽऽह सर्वेष्वेवाजस्रा अग्नयः स्युरग्निपूजा च
नित्या यथा गृहमेध इति । तेषामन्यतमोऽत्र शालाग्रिर्नैपासनो नापि
त्रेताग्निर्गाह्येषु श्रौतेषु कर्मसु तयोर्नियतत्वात् । शान्तिसंयुक्तं दैवो-
त्पातचिन्तकसूचितापचयनिवृत्त्यर्थं यत्क्रियते ग्रहशान्तिमहाशान्त्यादि
पुण्याहसंयुक्तं दिनदोषनाशाय विवाहादौ यत्क्रियते । स्वस्त्ययनसंयुक्तं
यात्रादौ यत्क्रियते । आयुष्मत्संयुक्तं जन्मनक्षत्रादावायुर्वृद्ध्यर्थं यत्क्रियते
दूर्वाहोमादि मङ्गलसंयुक्तं गृहप्रवेशादौ यत्क्रियते वास्तुहोमादि ।
एतान्याभ्युदयिकान्यभ्युदयनिमित्तानि । विद्वेषणसंयुक्तं येनास्य शत्रुः
प्रकृतीनां विद्वेष्यो भवति । संवननसंयुक्तं येनास्य शत्रवो वश्याः
प्रणिपतन्ति । अभिचारसंयुक्तं येनास्य शत्रवो म्रियन्ते । ऋद्धेरभावो
व्युद्धिः । द्विषतां व्युद्धिर्द्विषद्व्युद्धिः । येनास्य शत्रवो विगतैश्वर्या
भवन्ति । उच्चाटनादीन्येतानि च शालाग्रौ कुर्यात् । कः । राजा ।
तस्य च कर्तृत्वमिदमेव । यैतत्संविधातृत्वमर्थसंपदानादिना । तद्यथा
योऽप्येकान्ते तूष्णीमासीनो भक्तञ्जीवलीवर्देः प्रतिसंविधत्ते सोऽप्यु-
च्यते पञ्चभिर्हलैः कृष्यतीति । अपर आह—आभ्युदयिकानि पुरोहितः

स्वयं कुर्यादितराणि कारयेदिति । यस्मिंश्चाग्नावाभ्युदयकानि न तत्रे-
तराणि कुर्वन्ति । किंत्वग्न्यन्तरे पूर्वोक्तानामन्यस्मिन् ॥ १७ ॥

यथोक्तमृत्विजोऽन्यानि ॥ १८ ॥

अन्यानि गार्ह्याणि श्रौतानि च तानि कर्माणि यथोक्तं यस्मिन्कर्मणि
यावन्त ऋत्विज उक्तास्तावन्तः कुर्युः । तद्यथौपासने चाग्निहोत्रे
चाध्वर्युरेकः । दर्शपूर्णमासयोश्चत्वारः । चातुर्मास्ये पञ्च । पशुबन्धे षट् ।
ज्योतिष्टोमादौ षोडश । अत्र मनुः—

पुरोहितं च वृणुयाद्वृणुयादेव ऋत्विजः । इति ।

तत्र येष्वेव ऋत्विक्तत्र पुरोहितोऽध्वर्युर्ब्रह्मेत्यन्ये ॥ १८ ॥

तस्य च व्यवहारो वेदो धर्मशास्त्रा-

ण्यङ्गान्युपवेदाः पुराणम् ॥ १९ ॥

व्यवहरत्यनेनेति व्यवहारः । तस्य राज्ञः प्रजापालनेऽधिकृतस्य
वेदादीनि व्यवहारसाधनानि । यथा वेदादिष्वभिहितं तथा व्यवहरे-
दिति । व्यवहारो लोकमर्यादास्थापनम् ॥ १९ ॥

देशजातिकुलधर्माश्चाऽऽम्नायैरविरुद्धाः प्रमाणम् ॥ २० ॥

देशधर्मेषु जातिधर्मेषु च प्रतिनियतमनुष्ठीयमानेषु यद्यपि वेदादि
मूलभूतं नोपलभ्यते तथाऽपि यदि वेदादिभिर्विरोधो न भवति, तथैव
ते परिपालनीया न तु मूलानियोगेन विहन्तव्या इति । तत्र देशधर्माः
मेषस्थे सवितरि चौलेषु कुमार्यो नानावर्णे रजोभिर्भूमावादित्यं सप-
रिवारमालिख्य सायं प्रातः पूजयन्ति । मार्गशीर्ष्यां चालंकृता ग्रामे
पर्यट्य यल्लब्धं तद्देवाय निवेदयन्ते । कर्कटस्थे सवितरि पूर्वयोः
फल्गुन्योर्भगवतीमुमामाराध्य यथाविभवमरुंभ्य अङ्कुरितं मुद्गलवणं
च प्रयच्छन्ति । मीनस्थे सवितर्युत्तरयोः फल्गुन्योर्गृहमाधिनः श्रियं देवीं
पूजयन्ति । जातिधर्माः शूद्रा विवाहे मध्ये स्थूणां निरवाय सहस्र-
वर्त्तारिकस्यां स्थाल्यां निधाय प्रतिवर्ति दीपानारोप्य वधूं हँस्ते गृहीत्वा
प्रदक्षिणयन्ति । अन्यदप्येवंजातीयकं द्रष्टव्यम् । कुलधर्मा केचिन्मध्य-
शिखाः । केचिद्वृष्ठशिखाः । प्रवचनादयस्तु कालभेदेनोभयतः शिखाः ।

संबन्धश्चैतैस्तेः स्ववर्गेरिति । ये त्वाम्नायविरुद्धा मातुलसुतापरि-
णयनम्, अनधीत्य वेदानन्यत्र श्रम इत्यादयो देशधर्मा नेह
प्रमाणम् ॥ २० ॥

कर्षकवणिकपशुपालकुसीदिकारवः स्वे स्वे वर्गे ॥ २१ ॥

कर्षकाः कृषिजीविनः । वणिजः क्रयविक्रयव्यवहारपराः । पशुपाला
गोपालाः । कुसीदिनो वार्धुषिकाः । कारवस्तक्षरजकादयः । एते
स्वे स्वे वर्गे स्ववर्गसंवेदे प्रमाणम् ॥ २१ ॥

ततश्च कर्षकादिषु धर्मविप्रतिपत्तौ सत्यां—

तेभ्यो यथाधिकारमर्थान्प्रत्यवहृत्य धर्मव्यवस्था ॥ २२ ॥

तेभ्यस्तद्वर्गेभ्यो यथाधिकारं ये यत्र वर्गे व्यवस्थापकत्वेनाधिकृता-
स्तेभ्योऽर्थानाचारप्रकारान्प्रत्यवहृत्य श्रुत्वाऽवधार्य धर्मव्यवस्था कार्या ।
इत्थमस्माकं निकाम आचार इति तैरुक्ते तथैव व्यवस्थाप्यमिति ॥ २२ ॥

अथ ते पक्षपातेन मिथ्या ब्रूयुस्तदा कथं तत्त्वं ज्ञातव्यम्—

न्याय्याधिगमे तर्कोऽभ्युपायः ॥ २३ ॥

न्याययुक्तस्यार्थस्याधिगमेऽवधारणे तर्कोऽनुमानमभ्युपायः । अभिधा-
न्त्वर्थानुवादी । तत्र मनुः—

आकारैरिङ्गितैर्गत्या चेष्टया *हर्षितेन च ।

नेत्रवक्त्रविकारैश्च गृह्यतेऽन्तर्गतं मनः । इति ॥ २३ ॥

ततश्च—

तेनाभ्यूह्य यथास्थानं गमयेत् ॥ २४ ॥

तेन तर्केणाभ्यूह्यैवमयमर्थो भवितुमर्हतीति निश्चित्य यथास्थानं यत्र
पक्षेऽर्थस्तत्र गमयेत् ॥ २४ ॥

अथाऽऽत्मन एकाकिनस्तर्केणापि दुरधिगमत्वे सति—

विप्रतिपत्तौ त्रैविद्यवृद्धेभ्यः प्रत्यवहृत्य निष्ठां गमयेत् ॥ २५ ॥

विप्रतिपत्तौ सत्यां दुरधिगमत्वे सति त्रैविद्यवृद्धान्समानाप्य तैः सह

* ग. पुत्रके सन्ने भाषितनेति पाठा-तर ।

१ ग. 'काय का' । २ ग. न्याय्यार्थस्थाधि' ।

विचार्यार्थतत्त्वं तेभ्यः प्रत्यवहृत्य निष्ठां गमयेत् । यत्र पक्षेऽर्थो निष्ठि-
तस्तं गमयेत् ॥ २५ ॥

किमेवं कुर्वतो भवति—

तथा ह्यस्य निःश्रेयसं भवति ॥ २६ ॥

एवमस्य निर्णयं कुर्वतो निःश्रेयसमुभयोल्लोकयोर्भवति । इहे जनानु-
रागेणामुत्र धर्मप्राप्त्या चेति हेतोः ॥ २६ ॥

न केवलं राज्ञ एव सिद्धिः । किं तर्हि सह निर्णेतॄणां ब्राह्मणानाम-
पीति दर्शयितुं श्रुतिमुदाहरति—

ब्रह्म क्षत्रेण संपृक्तं देवपितृमनुष्यान्धारयतीति विज्ञायते ॥ २७ ॥

ब्रह्म त्रैविद्यलक्षणं क्षत्रेण संपृक्तं राज्ञा सह धर्मं विविञ्चद्देवपितृमनु-
ष्यान्धारयतीति श्रुतिसिद्धम् । एवं निर्णये कृते यथोक्तं कर्मानुतिष्ठन्ति
मनुष्याः । तच्च धर्म्यं कर्म, देवा उपजीवन्ति पितरश्च न क्षीयन्त इति
न्यायेन सर्वेषां धारणं भवतीति ॥ २७ ॥

अथ दौःशील्याद्यवस्थां नानुमन्यन्ते ततः—

दण्डो दमनादित्याहुस्तेनादान्तान्दमयेत् ॥ २८ ॥

दमनयोगाद्दण्डशब्दस्य दण्डत्वमित्याहुर्धर्मज्ञाः । तेनादान्तानवश्या-
न्दमयेद्वशं नयेत् । दण्डेनादान्तान्दमयेदित्येवं सिद्धे दण्डः—

धिग्दण्डं प्रथमं कुर्याद्वाग्दण्डं तदनन्तरम् ।

तृतीयं धनदण्डं तु वधदण्डं ततः परम् ॥

देवदानवगन्धर्वा रक्षांसि पतंगोरगाः ।

तेऽपि भोगाय कल्प्यन्ते दण्डेनैव निपीडिताः ॥ इति ॥ २८ ॥

अथैवं शास्त्रवश्यतया राज्ञा च स्वधर्मे स्थाप्यमानानां वर्णानामाश्र-
माणां च कथं सिद्धिरित्यत आह—

वर्णाश्रमाः स्वस्वधर्मनिष्ठाः प्रेत्य कर्मफलमनुभूय

ततः शेषेण विशिष्टदेशजातिकुलरूपायुःश्रुतचि-

१ ग. °वतीति । २ ग. 'इ प्रज्ञानु' । ३ ग. निर्णयतां । ४ ग. नुवर्तन्ते । ५ ख. ग.
घ. °र्णाश्वाऽऽश्र' ।

त्रवित्तसुरवमेधसो जन्म प्रतिपद्यन्ते ॥ २९ ॥

वर्णा ब्राह्मणादयः । आश्रमा ब्रह्मचर्यादयः । ते स्वधर्मनिष्ठा वर्णप्रयुक्तानाश्रमप्रयुक्तानुभयप्रयुक्ताश्च धर्माननुष्ठितवन्तः । प्रेत्य मरणेन लोकान्तरं गत्वा तस्य तस्य कर्मणः फलं स्वर्गादिकमनुभूय ततस्तदनन्तरं शोषेण भुक्त्वावशिष्टेन कर्मणा विशिष्टदेशादिकान्भुक्त्वा जन्म प्रतिपद्यन्ते । तत्र विशिष्टशब्दो देशादिभिः सर्वैः संबध्यते । विशिष्टो देश आर्यावर्तादिः । विशिष्टजातिर्ब्राह्मणजातिः । विशिष्टकुलमध्ययनादिसंपन्नम् । विशिष्टरूपं कान्तिमद्विशिष्टायुः सपोडशं वर्षशतम् । सहपोडशं वर्षशतमजीवदिति दर्शनात् । रोगरहितत्वमप्यायुषो विशेषः । विशिष्टश्रुतं ब्राह्मणश्च बहुश्रुत इत्यत्र व्याख्यातम् । विशिष्टवृत्तमनुपाधि चारित्रम् । विशिष्टवित्तं धर्माजितं धर्मे प्रयुज्यमानं च । सुखं निरपायस्थानाधिष्ठानेनानिषिद्धसुखसेवनम् । विशिष्टमेधा ग्रन्थार्थयोर्ग्रहणशक्तिरिति । मेधाशब्दे सकारान्तत्वमार्थं सुमेधसो दुर्मेधस इत्यादिष्वेव दर्शनात् । कर्माणि मुज्यमानानि पुण्यान्यपुण्यानि च सशेषाण्येवं मुज्यन्ते । ऐहिकस्य शरीरग्रहणादेरपि पुण्यापुण्यनिबन्धनत्वात् ॥ २९ ॥

विष्वञ्चो विपरीता नश्यन्ति ॥ ३० ॥

ये वर्णाश्रमाः स्वानि कर्माणि यथावन्नानुतिष्ठन्ति ते विपरीता विष्वञ्चो नानायोनीर्गच्छन्तो नश्यन्ति । अनर्थपरम्परामनुभवन्तीति ॥ ३० ॥

तानाचार्योपदेशो दण्डश्च पालयते ॥ ३१ ॥

तान्विपरीतान्यथोक्तमकुर्वतो वर्णानाश्रमांश्चाऽऽचार्योपदेशस्तावत्पालयते । तत्राप्यतिष्ठतो राजदण्डः ॥ ३१ ॥

यत एवम्—

तस्माद्राजाचार्यावनिन्द्यावनिन्द्यौ ॥ ३२ ॥

तस्मान्द्वेतो राजाचार्यौ मान्यावनिन्द्याविति । यद्यपि नियमनकाले हितैषितया प्रमुखपुरुषौ भवतस्तथाऽपि तयोर्निन्दा न कार्या ॥ ३२ ॥

इति श्रीहरदत्तविरचितायां गौतमसूत्रविवृतौ मिताक्षरायामे-

कादशोऽध्यायः ॥ ११ ॥

अथ द्वादशोऽध्यायः ।

दण्डेनादान्तान्दमयेदित्युक्तम् । तत्र कियत्यपराधे कियान्दण्ड इत्यत आह—

शूद्रो द्विजातीनभिसंधायाभिहत्य च वाग्दण्ड-
पारुष्याभ्यामङ्गमोच्यो येनोपहन्यात् ॥ १ ॥

शूद्रश्चतुर्थो वर्णः । स द्विजातीन्ब्राह्मणादींस्त्रीन्वर्णान् । वाक्यारुष्येणाभिसंधायाभिभूय दण्डपारुष्येणाभिहत्य च । अभिरभिसंधिपूर्वं बुद्धिपूर्वं ताडयित्वा । दण्डग्रहणं हस्तादेरप्युपलक्षणम् । एवं कुर्वन्नङ्गमोच्योऽवयवेन वियोजनीयो येनाङ्गेनोपहन्यादपराधं कुर्यात्तदङ्गं मोच्यः । हस्तेन ताडने हस्तच्छेदः पादेन ताडने पादच्छेदो वाचा जिह्वाच्छेदः । अत्र मनुः—

येनाङ्गेनाधरो वर्णो ब्राह्मणस्यापराध्नुयात् ।

तदङ्गं तस्य च्छेत्तव्यं तन्मनोरनुशासनम् ॥ इति ।

पारुष्यग्रहणात्परिहासेनाप्रियवचने परिहासादिना ताडने च नेदं भवति ॥ १ ॥

आर्यरूपभिगमने लिङ्गोद्धारः स्वहरणं च ॥ २ ॥

शूद्र इति प्रकृतं पृथ्यन्तमपेक्षते । आर्यास्त्रैवर्णिकाः । तेषां चेत्स्त्रियं शूद्रोऽभिगच्छेत्तस्य लिङ्गोद्धारो लिङ्गोत्पाटनं कार्यं यच्च यावच्च स्वं तस्य च हरणं दण्डः । आर्याभिगमनमित्येव सिद्धे स्त्रीग्रहणम्, आर्यगृहीतायां शूद्रायामपीति सूचनार्थम् । तत्र वैश्यस्त्रियां स्वहरणं क्षत्रियायां लिङ्गोद्धारः । ब्राह्मण्यामुभयमिति ॥ २ ॥

गोप्ता चेद्द्रधोऽधिकः ॥ ३ ॥

स यदि शूद्रस्तासां गोप्ता रक्षिता भवति तदा वधः कार्यः । अधिकग्रहणात्पूर्वोक्तदण्डद्वयमपि भवति ॥ ३ ॥

अथ हास्य वेदमुपशृण्वतस्त्रपुजतुभ्यां श्रोत्रप्रतिपूरणमुदाहरणे जिह्वाच्छेदो धारणे शरीरभेदः ॥ ४ ॥

अथ हेति वाक्चालंकारे । उपश्रुत्य बुद्धिपूर्वमक्षरग्रहणमुपश्रवणम् ।

अस्य शूद्रस्य वेदमुपगृण्वतस्त्रपुजतुभ्यां त्रपुणा जतुना च द्रवीकृतेन
श्रोत्रे प्रतिपूरयितव्ये । उपश्रवणशब्देन यदृच्छया ध्वनिमात्रश्रवणे न
दोषः । स चेद्विजातिभिः सह वेदाक्षराण्युदाहरेदुच्चरेत् । तस्य जिह्वा
छेद्या । धारणे सति यदाऽन्यत्र गतोऽपि स्वयमुच्चारयितुं शक्नोति ततः
परश्वादिना शरीरमस्य भेद्यम् ॥ ४ ॥

आसनशयनवाक्पथिषु समप्रेप्सुर्दण्ड्यः ॥ ५ ॥

शूद्रश्चेदासनादिषु द्विजातिभिः सह साम्यं प्रेप्सति तत्तुल्यभावं
ततोऽसौ दण्ड्यः । दण्डश्चाऽऽपस्तम्बेन दर्शितः—

वाचि पथि शय्यायामासन इति समी भवतो दण्डताडनम् । इति ।
दण्डेनासौ ताड्य इति । अत्र मानवो विशेषः—

सहासनमभिप्रेप्सुरुत्कृष्टस्यापकृष्टकः ।

कैटर्था कृताङ्गो निर्वास्यः स्फिजौ वाऽप्यस्य कर्तयेत् ॥ इति ॥ ५ ॥

शतं क्षत्रियो ब्राह्मणाक्रोशे ॥ ६ ॥

क्षत्रियश्चेद्ब्राह्मणमाक्रोशेद्वाचा परुषया निन्देत्ततः शतं दण्ड्यः ।
दण्डप्रकरणे सर्वत्र ताञ्छिकस्य कार्पापणस्य ग्रहणमिति स्मार्तो व्यव-
हारः । शतं कार्पापणानि दण्ड्यैः । दण्डपारुष्ये द्विगुणम् । अथाऽऽह
बृहस्पतिः—

वाक्पारुष्ये कृते यस्य यथा दण्डो विधीयते ।

तस्यैव द्विगुणं दण्डं कारयेन्मरणाहृते ॥ इति ॥ ६ ॥

अध्यर्धं वैश्यः ॥ ७ ॥

वैश्यस्तु ब्राह्मणाक्रोशेऽध्यर्धं शतं दण्ड्योऽर्धाधिकं पञ्चाशदधिकं शतं
दण्ड्यः ॥ ७ ॥

ब्राह्मणस्तु क्षत्रिये पञ्चाशत् ॥ ८ ॥

क्षत्रियाक्रोशे ब्राह्मणस्तु पञ्चाशत्पणान्दण्ड्यः ॥ ८ ॥

तदर्धं वैश्ये ॥ ९ ॥

वैश्याक्रोशे तदर्धं पञ्चविंशतिपणान्दण्ड्यः ॥ ९ ॥

न शूद्रे किञ्चित् ॥ १० ॥

शूद्रे त्वाक्कुष्ठे न किञ्चिदपि द्रव्यं ब्राह्मणो वृण्ड्यः । तद्विदं न वक्तव्यमवचनादेव दण्डाभावः सिध्येत् । किंतु क्षत्रियवैश्ययोः शूद्राक्रोशे दण्डप्रापणार्थमुक्तम् । तदुक्तमुशनसा—

शूद्रमाक्कुश्य क्षत्रियश्चतुर्विंशतिपणान्दण्डभागवैश्यः षट्त्रिंशत् । इति ॥ १० ॥

ब्राह्मणराजन्यवत्क्षत्रियवैश्यौ ॥ ११ ॥

ब्राह्मणराजन्ययोः परस्पराक्रोशे यादृशो दण्डस्तादृशः क्षत्रियवैश्ययोः परस्पराक्रोशे । ततश्चैवं सूत्रमूहितव्यम् । शतं वैश्यः क्षत्रियाक्रोशे । क्षत्रियस्तु वैश्यं पञ्चाशत् । एवमन्तरप्रभवेष्वपि द्रष्टव्यम् । अत्र जमदग्निः—मातृतुल्यमनुलोमानां पितृतुल्यं प्रतिलोमानामिति ॥ ११ ॥

उक्तः साहसदण्डः । स्तेयदण्डमाह—

अष्टापायं स्तेयकिल्बिषं शूद्रस्य ॥ १२ ॥

स्तेयं चौर्यम् । स्तेयोपात्तं द्रव्यं किल्बिषानिमित्तत्वात्किल्बिषमुच्यते । स्तेयेनोपात्तं द्रव्यमष्टगुणमापादनीयं शूद्रस्य । कर्तरि षष्ठ्येषा । स्तेयकिल्बिषं शूद्रोऽष्टगुणमापादयेद्राज्ञे दण्डरूपेण प्रतिपादयेदिति । तत्रैको गुणः स्वामिने देयः शेषो राज्ञे । उक्तं च चोरहृतमवजित्येत्यादिना ॥ १२ ॥

द्विगुणोत्तराणीतरेषां प्रतिवर्णम् ॥ १३ ॥

इतरेषां वैश्यादीनां स्तेयकिल्बिषाणि प्रतिवर्णं द्विगुणोत्तराण्यापादनीयानि । वैश्यस्य षोडशगुणं क्षत्रियस्य द्वात्रिंशद्गुणं ब्राह्मणस्य चतुःषष्टिगुणमिति ॥ १३ ॥

कस्मादिदमेवमित्याह—

विदुषोऽतिक्रमे दण्डभूयस्त्वम् ॥ १४ ॥

यथा यथा वर्णोत्कर्षेण विद्योत्कर्षस्तथा तथा विहितातिक्रमे दण्डभूयस्त्वं भवति । निषेधदोषं ज्ञात्वाऽपि प्रवर्तमानस्य दोषाधिक्यं भवति । अजानतस्त्वन्धकूपपतनवदनुग्रहोऽस्ति । अष्टापाद्यमित्यादेरपवादः ॥ १४ ॥

फलहरितधान्यशाकादाने पञ्चकृष्णलमल्पम् ॥ १५ ॥

फलमात्रादि । हरितधान्यं स्तम्बेऽवस्थितं व्रीह्यादि । शाकं वास्तु-
कादि । एतेषां स्तेयेनाऽऽदाने पञ्चकृष्णलं दण्डः । कृष्णलं गुञ्जाबीज-
प्रमाणम् ।

माषो विंशतिभागस्तु ज्ञेयः कार्षापणस्य हि ।

कृष्णलस्तु चतुर्थांशो मापस्यैव प्रकीर्तितः ॥ इति ।

पञ्चानां कृष्णलानां समाहारः पञ्चकृष्णलम् । अल्पं तच्चेत्फलादि
अल्पमुदरपूरणमात्रम् । अधिके त्वष्टापाद्यमेव ॥ १५ ॥

पशुपीडिते स्वामिदोषः ॥ १६ ॥

पशुभिरुपहते सस्यादौ पशुमतो दोषः । दण्डपरिमाणं वक्ष्यति ॥ १६ ॥

पालसंयुक्ते तु तस्मिन् ॥ १७ ॥

स चेत्पशुः पालाय स्वामिना समर्पितस्तदा तस्मिन्पाले दोषः ।
पालयतीति पालो गोपालः । इदं प्रमादकृते, बुद्धिपूर्वे तु द्विगुणो दण्डः ।
तथा स्मृत्यन्तरे दर्शनात् ॥ १७ ॥

पथि क्षेत्रेऽनावृते पालक्षेत्रिकयोः ॥ १८ ॥

क्षेत्रिकः क्षेत्रवान्यस्य क्षेत्रं पथ्यनावृतं भवति तत्र पशुपीडिते पाल-
क्षेत्रिकयोः रभयोर्दण्डोऽर्धमर्धम् । पालस्यानवधानात्क्षेत्रिकस्य वृत्त्यक-
रणाच्च ।

वृत्तिं च तत्र कुर्वीत यामुष्टो नावलोकयेत् ।

इति मानवे दर्शनात् ॥ १८ ॥

दण्डपरिमाणमाह—

पञ्च माषा गवि ॥ १९ ॥

उशनसा माषो दर्शितः—

माषो विंशतिभागस्तु ज्ञेयः कार्षापणस्य हि ।

काकिणी तु चतुर्थांशो मापस्यैव प्रकीर्तितः । इति ॥

माषाः पञ्च गोपीडिते सस्यादौ दण्डः ॥ १९ ॥

षड्गुणखरे ॥ २० ॥

द्वंद्वैकवद्भावः । उद्गुणखरे तूर्पहन्तरि प्रत्येकं षणमाषा दण्डः ॥ २० ॥

अश्वमहिष्योर्दश ॥ २१ ॥

लिङ्गमविवक्षितम् । अश्वे महिषे च प्रत्येकं दश माषा दण्डः ॥ २१ ॥

अजाविषु द्वौ द्वौ ॥ २२ ॥

अजेष्वविषु चोपसंहन्तृषु द्वौ द्वौ माषौ । संभूय चरन्तीति बहुवचनम् । प्रत्यजं प्रत्यविकं द्वौ द्वौ दण्डः ॥ २२ ॥

सर्वविनाशे शदः ॥ २३ ॥

यथा पुनः प्ररोहो न भवति तथा सर्वविनाशे शदो दण्डः । शब्द इति भागाभिधानम् । यावांस्तत्र भाग उत्पत्स्यते तावत्स्वामिने देयम् । राज्ञे चानुरूपो दण्डः ॥ २३ ॥

शिष्टाकरणे प्रतिषिद्धसेवायां च नित्यं

चैलपिण्डादूर्ध्वं स्वहरणम् ॥ २४ ॥

शिष्टं विहितम् । नित्यं शिष्टस्याकरणे नित्यं च प्रतिषिद्धसेवायां चैलपिण्डादूर्ध्वं चैलमाच्छादनं पिण्डो ग्रासस्ताभ्यामूर्ध्वं यावता तयोर्निवृत्तिस्ततोऽधिकं यत्स्वं तस्य हरणं कार्यम् । आच्छादनासनार्थं यत्किंचित्परिहाप्यावशिष्टमस्य स्वं हर्तव्यमित्येवमतो निवृत्तेः ॥ २४ ॥

अदत्तादाननिषेधविषयेऽपवादमाह—

गोग्न्यर्थे तृणमेधान्वीरुद्धनस्पतीनां च पुष्पाणि

स्ववदाददीत फलानि चापरिवृत्तानाम् ॥ २५ ॥

अग्निः श्रौतस्मार्तादिर्न लौकिकः । गवार्थे तृणानि । अग्न्यर्थे एधान्वीरुद्धनस्पतीनाम् । लतानां वृक्षाणां पुष्पाणि देवतार्चनार्थानि नोपभोगार्थानि । गवाग्निसाहचर्याद्देवतार्थानीति गम्यते । एतानि तृणादीनि स्वामिभिरदत्तान्यपि स्ववदाददीत । यथा स्वामी निःशङ्कमादत्ते तद्वदाददीत । ते वीरुद्धनस्पतयोऽपरिवृत्ताश्चेत्तेषां फलान्यपि

स्ववदाददीत न स्वाम्यपेक्षा । फलविषयमेतदपरिवृतत्वं न तुणादि-
विषयम् । पृथग्वाक्यत्वात् ॥ २५ ॥

कुसीदवृद्धिर्धर्म्या विंशतिः पञ्चमाषिकी मासम् ॥ २६ ॥

वृद्धयर्थं प्रयुक्तस्य द्रव्यस्य कुसीदसंज्ञा । माषः कार्पापणस्य विंश-
तितमो भाग इत्युशनसोक्तम् । पञ्च माषा वृद्धिरूपेण दीयन्ते यत्र
विंशतौ सा पञ्चमाषिकी । तदस्मिन्वृद्ध्यायलाभशुल्कोपदा दीयत
इत्यत्रार्थे प्राग्बहतेषुक् । अर्धधर्मपूर्वद्विगोर्लुगसंज्ञायामिति लुक्प्राप्तो
न कृतः स्वाच्छन्द्याहपिणा । कार्पापणानां विंशतिः प्रतिमासं पञ्चमा-
षिकी यथा भवति तथा भवन्ती कुसीदवृद्धिर्धर्मावनपेता ।

अत्र मनुः—

वसिष्ठविहितां वृद्धिं सृजेद्विचतविर्वाधिनीम् ।

अशीतिभागं गृह्णीयान्मासाद्धार्षिकः शतः ॥ इति ।

अत्रापीयमेव वृद्धिरुक्ता । कथम् । पणस्य विंशतितमो भागो
माषः । पणानां विंशतिश्चतुःशती माषाणां संपद्यते । चतुःशत्याः पञ्च
माषा वृद्धिरशीतिरेकः । पञ्चशतीति यश्चतुरशतीति । (?)

याज्ञवल्क्यस्तु—

अशीतिभागो वृद्धिः स्यान्मासि मासि सबन्धके ।

वर्णक्रमाच्छतं द्वित्रिचतुःपञ्चकमन्यथा ॥ इति ।

विश्वासाथं यदाधीयते सुवर्णादि तद्वन्धकम् । तदुक्ते धनप्रयोगे
वर्णानुपूर्व्याद्ब्राह्मणादिष्वधमर्षेषु धनं द्वित्र्यादियुक्तं क्रमाद्भवति ॥२६॥

नातिसांवत्सरीमेके ॥ २७ ॥

येयमशीतिभागलक्षणा धर्म्या वृद्धिस्तामतिसांवत्सरीं संवत्सरेऽति-
क्रान्ते मवां न गृह्णीयात्, एकस्मिन्नेव संवत्सरे प्रतिमासमशीतिभागो
ग्राह्यस्तत ऊर्ध्वं न किञ्चिदपि ग्राह्यमेषा धर्म्या भवतीत्येके मन्यन्ते ।
अतिसांवत्सरीमिति रूपसिद्धिश्चिन्त्या ॥ २७ ॥

स्वमतमाह—

चिरस्थाने द्वैगुण्यं प्रयोगस्य ॥ २८ ॥

यावता कालेन प्रयुक्तं धनं द्विगुणं भवति तावन्तमेव कालं धर्म्या
वृद्ध्या विवर्धते नातः परमिति । सुवर्णादिद्रव्यविषयमेतत् ।

अत्र वसिष्ठः—

द्विगुणं हिरण्यं त्रिगुणं धान्यम् । धान्येनैव रसा व्याख्याताः । वृक्ष-
मूलफलानि च तुलाधृतमष्टगुणमिति । चिरग्रहणात्सहस्रेणापि संवत्स-
रेन द्वैगुण्यात्परं वर्धते इति ॥ २८ ॥

भुक्ताधिर्न वर्धते ॥ २९ ॥

विश्वासारथं यदाधीयते कांस्याभरणादि स आधिः । स चेदुपमुक्तः
प्रयुक्तोऽर्थो न वर्धते । भोग एव तत्र वृद्धिरिति ॥ २९ ॥

दित्सतोऽवरुद्धस्य च ॥ ३० ॥

धनिने धनं दातुमिच्छतोऽधर्मणस्य धनं न वर्धते । धनी वृद्धिलो-
माद्याजेन न गृह्णाति चेत्तस्मिन्नेव दिवसे परहस्ते स्थाप्यं तदारभ्य
वृद्धिर्न वर्धते तथा यो दित्सन्नधर्मो राजादिनाऽवरुद्धस्तस्यापि
दातुमसमर्थस्य द्रव्यं तत आरभ्य न वर्धते ॥ ३० ॥

अथाऽऽपदि वृध्यन्तराण्याह—

चक्रकालवृद्धिः ॥ ३१ ॥

वृद्धिशब्दः प्रत्येकमभिसंषध्यते । यावता कालेन यावती वृद्धिस्ता-
मपि मूलीकृत्य तावतो मूलस्य पुनर्वृद्धिश्चक्रवृद्धिः ।

यथाऽऽह नारदः—वृद्धेरपि पुनर्वृद्धिश्चक्रवृद्धिरुदाहता ॥ इति ।

इयतः कालस्येयती वृद्धिरिति यत्र समयेन गृह्यते सा काल-
वृद्धिः ॥ ३१ ॥

कारिताकायिकाशिखाधिभोगाश्च ॥ ३२ ॥

वृद्धय इति शेषः । प्रयोक्ता गृ(ग्र)हीत्रा च देशकालकार्यावस्था-
पेक्षया प्रभूता न्यूना वा स्वयमेव कल्पिता वृद्धिः कारिता । कायिका
कायकर्मसंशोध्या ।

यथा बृहस्पतिः—कायिका कर्मसंयुक्ता । इति ।

व्यासस्तु—दोह्यबाह्यकर्मयुक्ता कायिका समुदाहता ॥ इति ।

शिखावृद्धिं कात्यायन आह—

प्रत्यहं गृह्यते या हि शिखावृद्धिस्तु सा स्मृता ।

शिखेव वर्धते नित्यं शिरश्छेदान्निवर्तते ॥

मूले दत्ते तथैवेषा शिखावृद्धिस्ततः स्मृता ॥ इति ।

उदाहरणम्—तण्डुलप्रस्थस्य प्रत्यहं तण्डुलमुष्टिर्गृह्यत इति । आधि-
भोग आहितस्य क्षेत्रस्य भोगोऽनुभवः । तत्रानुभव एव वृद्धिः ।
सा च शतेनापि संवत्सरैर्न निवर्तते । क्षेत्रं चोत्तमर्णस्य न भवति ।
यदा कदाचिदपि मूलप्रदाने सत्यधमर्णस्य भवति । अधिभोग इत्यन्ये ।
भोगमधिकृत्य वर्तत इत्यधिभोगवृद्धिः । तत्राप्येव एवार्थः । एतासु
चक्रवृद्ध्यादिषु वृद्धेर्द्वैगुण्यात्परमपि भवत्येव ॥ ३२ ॥

कुसीदं पशूपजलोमक्षेत्रशदवाह्येषु नातिपञ्चगुणम् ॥ ३३ ॥

पशोरूपजातं पशूपजं घृतक्षीरादि । ऊर्णाकम्बलचामरवालव्यजनादि
लोम क्षेत्रशदः क्षेत्रभोगः । बाह्यं बलीवर्दादि । बाह्यमिति प्रायेण पठन्ति,
तत्राप्येव एवार्थः । एतेषु पशूपजादिषु प्रयुक्तेषु तत्कुसीदं यावत्पञ्चगुणं
वर्धते पञ्चगुणतां नात्येति । अपर आह—पशूपजादिषु मूलत्वेन कल्पि-
तस्य द्रव्यस्य तदानीमप्रदाने यावत्पञ्चगुणं वर्धते, धर्म्या च वृद्ध्या
पञ्चगुणतां नात्येति ॥ ३३ ॥

अजडापौगण्डधनं दशवर्षभुक्तं परैः संनिधौ भोक्तुः ॥ ३४ ॥

जड उन्मत्तः पौगण्डो व्याकृतव्यवहारः । यो जडो न भवति
पौगण्डो वा न भवति तस्य धनं परैस्तत्संनिधावेव चेद्दश वर्षाणि भुक्तं
भवति ब्रवा तद्भनं भोक्तुरेव स्वमिति निश्चीयते । स एव भोगः
स्वामिनः सकाशादानादिरूपेण तस्य धनस्य निर्गतं सूचयति ।
कथमपरथैतावन्तं कालमेवमर्थमपरलोके तूष्णीमासीतेति ।

अत्र क्षेत्रविषये याज्ञवल्क्यः—

पश्यतो ब्रुवतो भूमेर्हानिर्विशतिवार्षिकी ।

परेण भुज्यमानाया धनस्य दशवार्षिकी ॥ इति ।

पश्यन्नन्यस्य ददतः क्षितिं यो न निवारयेत् ।

स्वामी सताऽपि लेखेन न स तल्लब्धुमर्हति ॥ इति बृहस्पतिः ।

अत्र मनुः—

यत्किञ्चिद्दश वर्षाणि संनिधौ प्रेक्षते धनी ।

भुज्यमानं परैस्तूष्णीं न स तल्लब्धुमर्हति ॥ इति ।

अनागमं तु यो भुङ्क्ते इत्यादि त्वसंनिधिविषयाणि जडादिविषयाणि वा ॥ ३४ ॥

अस्थापवादः—

न श्रोत्रियप्रव्रजितराजपूरुषैः ॥ ३५ ॥

श्रोत्रियादिभिर्भुज्यमानं न भोगमात्रात्तेषां भवति । उपेक्षाकारण-
त्वोपपत्तेः । श्रोत्रियप्रव्रजितयोर्धर्मतृष्णयोपेक्षेति । राजपुरुषस्य तु
भयेन । राजपुरुषग्रहणं सर्वेषां बलवतामुपलक्षणम् । एतेन साहसिका
व्याख्याताः । अपरिग्रहस्यापि प्रव्रजितस्य स्वस्वामिके शून्यग्रहादावुप-
भोगः संभवति ॥ ३५ ॥

पशुभूमिस्त्रीणामनतिभोगः ॥ ३६ ॥

पशवश्चतुष्पादः । भूमिः क्षेत्रारामादिका । स्त्रियः परिचारिका
दास्यः । पश्वादीनां स(स्व)त्वे नातिभोगोऽपेक्षितः । अल्पेनापि भोगेन
भोक्तुः स्वं भवति । कथमनन्तरगृहे दृश्यमानां गां स्वयं तक्रादि क्रीत्वो-
पैयुञ्जान उपेक्षेत, कथं वा बहुफलमारामं, कथं वा दासीं यौवनस्थाम-
न्वहं परिचारिकाम् ॥ ३६ ॥

रिक्थभाज ऋणं प्रतिकुर्युः ॥ ३७ ॥

ये यस्य रिक्थभाजस्ते तद्वृणं प्रतिदद्युः । पुत्रपौत्रैस्तु रिक्थाभावेऽपि
देयम् ।

तथा च बृहस्पतिः—

ऋणमात्मीयवत्पिड्यं पुत्रैर्देयं विभावितम् ।

पैतामहं ऋणं देयं न देयं तत्सुतस्य तत् ॥ इति ।

नारदः—कमाद्भ्यागतं प्राप्तं पुत्रैर्यन्नर्णमुद्धृतम् ।

दद्युः पैतामहं पौत्रास्तच्चतुर्थान्निवर्तते ॥

याज्ञवल्क्यः—पितरि प्रोषिते प्रेते व्यसनाभिप्लुतेऽपि च ।

पुत्रपौत्रैर्ऋणं देयं निह्वये साक्षिभावितम् ॥ इति ॥ ३७ ॥

प्रतिभाव्यवणिकशुल्कमययूतदण्डाः

पुत्रान्नाभ्याभवेयुः ॥ ३८ ॥

अत्र नारदः—

उपस्थानाय दानाय प्रत्ययाय तथैव हि ।
त्रिविधः प्रतिभूर्हृष्टस्त्रिष्वेवार्थेषु सूरिभिः ॥ इति ।
तस्य प्रतिभुवि प्रेते दायादानपि दापयेत् । इति ।

विष्णुयाज्ञवल्क्यौ—दर्शने प्रत्यये दाने प्रातिभावं विधीयते ।

आद्ये तु वितथे दाप्यावितरस्य सुता अपि ॥ इति ।

तस्मादिदमपि दानप्रतिभूव्यतिरिक्तविषयं द्रष्टव्यम् ।

अहमेनं दर्शयिष्यामीति प्रातिभावं तमदर्शयित्वा पितरि प्रेते न तत्पुत्रेणासौ दर्शयितव्य इति । वणिग्वाणिज्यार्थमुपात्तं द्रव्यं तदपि न पुत्रानभ्याभवति । यदा सलाभमूलं दास्यामीति परिभाष्य कस्यचित्सकाशाद्द्रव्यं गृहीत्वा वाणिज्याय देशान्तरं गतो म्रियेत तदा तत्पुत्रेण न तत्प्रतिकर्तव्यमिति । तथा शुल्कं प्रतिश्रुत्य विवाहं कृत्वा मृतै तत्पुत्रं न तच्छुल्कमभ्याभवति । तथा मूलं दास्यामीति मद्यं बहु पीत्वा मृतै न तत्पुत्रेण तद्दातव्यम् । तथा द्यूतं कृत्वा पराजितस्तत्पणद्रव्यमदस्त्वैव यदि म्रियते तदा तत्पुत्रो न दातुमर्हति । यथा व्यवहारे पराजितो राज्ञे दण्डमदस्त्वैव यदि म्रियते तदा न सोऽपि दण्डः पुत्रानभ्याभवति ॥ ३८ ॥

निध्यन्वाधियाचितावक्रीताधयो नष्टाः
सर्वाननिन्दितान्पुरुषापराधेन ॥ ३९ ॥

निधिर्निक्षेपः । स्वं द्रव्यं यत्र विस्रम्भान्निक्षिपत्यविशङ्कितः स निक्षेपः ।
अन्वाधिरुपनिधिः । औपनिधिकमिति स्मृत्यन्तरे प्रसिद्धम् । तत्र याज्ञवल्क्यः—

भाजनस्थमन्तरव्याय हस्ते न्यस्य यदर्प्यते ।
द्रव्यं तदौपनिधिकं प्रतिदेयं तथैव तत् ॥ इति ।

याचितमुत्सवादिष्वाभरणादि । अवक्रीतमदत्तमौल्यमर्धदत्तमौल्यं वा, आधिर्गोप्याधिः । एते निध्यादयो यदि पुरुषापराधेन विना नष्टा भवन्ति चोरादिभिरपहृताः सर्वास्ताननिन्दितानाहुः । अदोषानाहुः । न केवलं पुत्रानेव नाभ्याभवेयुः किं तार्हि येषां सकाशे निध्यादयः कृतास्तानपि नाभ्याभवन्ति । अनिन्दितेति ते यदि पूर्वं दृष्टदोषा भवन्ति तदा पूर्वमिदम् । पुरुषापराधस्तु यदि धारयितारः स्वद्रव्यवन्न रक्षयेयुः, यद्यग्निभयादौ

स्वद्रव्यं गृहीत्वा निध्याश्रुपेक्षेरन्स्वद्रव्यं वा गुप्तं निधाय बहिर्निध्यादि
स्थापयेयुः । एतस्मिन्पुरुषापराधे सति दद्युरेव ॥ ३९ ॥

स्तेनः प्रकीर्णकेशो मुसली राजान-
मियात्कर्माऽऽचक्षाणः ॥ ४० ॥

स्तेनः सुवर्णस्तेयकृत् ।

सुवर्णस्तेयकृद्विप्रो राजानमभिगम्य तु ।

स्वकर्म ख्यापयन्ब्रूयान्मां भवाननुशास्त्विति ॥ इति मानवम् ।

प्रकीर्णकेशो मुक्तकेशः । आयसः खादिरो वा मुसल इति स्मृत्यन्तरं
तद्वान् । अंसे मुसलमाधायेत्यापस्तम्बः । राजानमियात्कर्माऽऽचक्षाणः ।
एवंकर्माऽस्मि प्रशाधि मामितिब्रुवाणः ॥ ४० ॥

पूतो वधमोक्षाभ्याम् ॥ ४१ ॥

वधस्ताडनं मरणान्तिकम् । तेनैनं हन्यादित्यापस्तम्बः । सकृदेव
ताडनम् ।

गृहीत्वा मुसलं राजा सकृद्हन्यात्तु तं स्वयम् । इति स्मरणात् ।

मोक्षो मोचनं पुनरेवंविधं मा कार्षीर्गच्छेति । ताभ्यां च वधमोक्षाभ्यां
स्तेनः पूतो भवति । हतोऽपि शुध्यति मुक्तोऽपि शुध्यतीति ॥ ४१ ॥

अग्नन्नेनस्वी राजा ॥ ४२ ॥

यदि दयादिना तं न हन्याद्राजा स्वयमेनस्वी भवति । चोरस्य यदे-
नस्तदस्य भवतीति ॥ ४२ ॥

अयं तु दण्डो ब्राह्मणवर्जमिति दर्शयति—

न शारीरो ब्राह्मणदण्डः ॥ ४३ ॥

स्वयमुपस्थितस्यापि ब्राह्मणस्य शारीरो दण्डो न कर्तव्यो मोक्ष
एव तथा च मनुः—

वधेन शुध्यति स्तेनो ब्राह्मणस्तपसैव च ॥ इति ।

अत्रैवकारबलात्तदानीं तस्यापि ब्राह्मणस्य तपसा मोक्षः । न कापि
निमित्ते हस्तच्छेदादिकमपि कर्तव्यमित्येवमर्थः । तथा च मनुः—

त्रिषु वर्णेषु तानि स्युरक्षतो ब्राह्मणो व्रजेत् ॥ इति ।

तपस्विब्राह्मणविषयमिदम् ॥ ४३ ॥

अन्यस्य तु यथापराधं दण्डमाह—

कर्मवियोगविख्यापनविवासनाङ्ककरणानि ॥ ४४ ॥

यथा पुनस्तत्कर्म न करोति तथा करणं कर्मवियोगः । सर्वस्वहरणं प्रतिभूग्रहणमित्यादि विख्यापनं चौर्याधिहनेन ग्रामनगरादिष्वाघोषणम् । विवासनं निर्वासनं यथापराधं ग्रामनगराद्राष्ट्राद्वा । अङ्ककरणं चिह्नकरणम् ।

तत्र मनुः—गुरुतल्पे भगः कार्यः सुरापाने सुराध्वजः ।

स्तेये तु श्वपदं कार्यं ब्रह्महण्यशिराः पुमान् ॥ इति ।

एषां कर्मवियोगादीनामेनःसु गुरुषु गुरूणि लघुषु लघूनीति न्यायेनापराधानुरूपा व्यवस्था । एतन्महापातकविषयम् । अङ्ककरणं तु तपस्विब्राह्मणस्यापि भवत्येव ॥ ४४ ॥

अप्रवृत्तौ प्रायश्चित्ती सः ॥ ४५ ॥

यस्तु राजा चोरविषयेष्वेवंदण्डको न वर्तते तस्यामप्रवृत्तौ स्वयं प्रायश्चित्ती भवति । तत्र वसिष्ठः—

दण्ड्योत्सर्गे राजैकरात्रमुपवसेत्रिरात्रं पुरोहितः । कृच्छ्रमदण्ड्यदण्डने पुरोहित एकरात्रं त्रिरात्रं राजेति ॥ ४५ ॥

चोरसमः साचिवो मतिपूर्वे ॥ ४६ ॥

साचिव्यं प्रतिश्रयांशनदानादि साहाय्यं तच्चेन्मतिपूर्वं चोरोऽयमिति ज्ञात्वाऽपि यदि साचिव्यं करोति स चोरसमश्चोरवद्दण्ड्यः । अज्ञाते पुनरज्ञानमेव शरणम् ॥ ४६ ॥

प्रतिग्रहीताऽप्यधर्मसंयुक्ते ॥ ४७ ॥

अपिशब्दान्मतिपूर्वं इत्यनुवर्तते । योऽन्यस्य द्रव्यमनेन चोरितमिति जानन्नेव ततः प्रतिगृह्णाति सोऽपि तस्मिन्नधर्मसंयुक्ते प्रतिग्रहे चोरसमः । प्रकरणादेव सिद्धेऽधर्मसंयुक्तग्रहणमन्यत्रापि पापविषये प्रतिग्रहीतुस्तत्तत्पापं भवतीति ज्ञापनार्थम् ॥ ४७ ॥

पुरुषशक्त्यपराधानुबन्धविज्ञानादण्डनियोगः ॥ ४८ ॥

पुरुषो ब्राह्मणादिजातिः । शक्तिरर्थदण्डे बह्वर्थोऽल्पार्थ इति,

शरीरदण्डे दुर्बलः प्रबलो वेति चिन्ता । अपराधः साक्षात्कर्तृत्वं साचिद्व्य-
कर्तृत्वं वेति । अनुबन्धोऽभ्यासः । एतान्पुरुषादीन्विज्ञाय तदनुरूपो
दण्डो नियोक्तव्य इति ॥ ४८ ॥

अनुज्ञानं वा वेदवित्समवायवचना-
द्वेदवित्समवायवचनात् ॥ ४९ ॥

वेदविदां त्रयाणां चतुर्णां वा समवायः संघः ।

चत्वारो वा त्रयो वाऽपि यं ब्रूयुर्वेदपारगाः ।

स धर्म इति विज्ञेयो नेतरेषां सहस्रशः ॥ इति मनुः ।

तस्य संघस्य वचनादनुज्ञानं वा कर्तव्यम् । अनुपरोधो धर्मो
वचनीय इति यदि ते ब्रूयुस्तदा वक्तव्यमनुजानामि त्वां गच्छ यथे-
ष्टमिति ॥ ४९ ॥

इति श्रीहरदत्तविरचितायां गौतमसूत्रविवृतौ मिताक्षरायां
द्वादशोऽध्यायः ॥ १२ ॥

अथ त्रयोदशोऽध्यायः ।

विप्रतिपत्तौ साक्षिनिमित्ता सत्यव्यवस्था ॥ १ ॥

विप्रतिपत्तौ साक्षिणः प्रष्टव्याः । तैर्यथोक्तं तथा सत्यं व्यवस्थाप्यम् ।

अत्र नारदः—एकादशविधः साक्षी शास्त्रे दृष्टो मनीषिभिः ।

कृतः पञ्चविधस्तेषां षड्विधोऽकृत उच्यते ॥

लिखितः स्मारितश्चैव यदृच्छाभिज्ञ एव च ।

गूढश्चोत्तरसाक्षी च साक्षी पञ्चविधः कृतः ॥

अन्ये पुनरनुद्दिष्टाः साक्षिणः समुदाहृताः ।

ग्रामश्च प्राङ्गिवाकश्च राजा च व्यवहारिणाम् ॥

कार्येष्वभ्यन्तरो यश्च अर्थिना प्रहितश्च यः ।

कुल्याकुल्यविवादेषु भवेयुस्तेऽपि साक्षिणः ॥ इति ॥

ते पुनः कीदृशाः क्रियन्तो वेत्याह—

बहवः स्युरनिन्दिताः स्वकर्मसु प्रात्ययिका
राज्ञां निष्प्रीत्यनभितापाश्चान्यतरस्मिन् ॥ २ ॥

वर्णप्रयुक्तान्याश्रमप्रयुक्तान्युभयप्रयुक्तानि स्वानि कर्माणि श्रौतानि
स्मार्तानि च तेष्वनिन्दिता अकरणादन्यथाकरणाद्वा ।

ऽयवराः साक्षिणो ज्ञेयाः श्रौतस्मार्तक्रियापराः । इति याज्ञवल्क्यः ।

प्रत्ययो विश्वासस्तेन ये चरन्ति ते प्रात्ययिका य एवंभूता राज्ञा-
मदृष्टदोषतया विश्वसनीयाः । अर्थिप्रत्यर्थिनोरन्यतरस्मिन्निष्प्रीतयो
निःश्लेहा अनभितापा अकृतद्वेषाः । एवंभूता बहवः साक्षिणः स्युः ।

उभयानुमतः साक्षी भवत्येकोऽपि धर्मवित् । इति याज्ञवल्क्यः ।

अभ्यन्तरस्तु निक्षेपे साक्ष्यमेकोऽपि वाच्यते ।

अर्थिना प्रहितः साक्षी भवत्येकोऽपि याचितः ॥ इति कात्यायनः ।

प्रमाणमेकोऽपि भवेत्साहसेषु विशेषतः । इति व्यासः ॥ २ ॥

अपि शूद्राः ॥ ३ ॥

शूद्रा अप्येवंविधाश्चेत्साक्षिणो भवेयुः किं पुनर्द्विजातय इति ।
एवं च गुणवद्विजात्यभावे शूद्रा अप्येवंविधा भवन्तीति द्रष्टव्यम् ॥ ३ ॥

ब्राह्मणस्त्वब्राह्मणवचनादनवरोध्योऽनिबद्धश्चेत् ॥ ४ ॥

ब्राह्मणो नात्र श्रोत्रियः । अस्य वृत्तान्तस्यासौ ब्राह्मणः साक्षीत्य-
ब्राह्मणेनोक्ते राज्ञा साक्षित्वेन नावरोध्यो न निर्बन्धेन ग्राह्यः । अनि-
बद्धश्चेत् । स चेलेखनिबद्धो न भवति । लेख्यारूढस्तु भवत्येव साक्षी ।
नात्र कश्चिद्धेतुरस्ति वचनमेव प्रमाणम् । अत्र नारदः—

असाक्ष्यपि हि शास्त्रेषु दृष्टः पञ्चविधो बुधैः ।

वचनाद्दोषतो भेदात्स्वयमुक्तेर्मतान्तरात् ॥

श्रोत्रियाद्या वचनतः स्तेनाद्या दोषदर्शनात् ।

भेदाद्विप्रतिपत्तिः स्याद्विवादे यत्र साक्षिणाम् ॥

स्वयमुक्तिरनिर्दिष्टः स्वयमेवैत्य यो वदेत् ।

मृतान्तरोऽर्थिनि प्रेते मुमूर्षुः श्राविताहृते ॥ इति ।

तदिह श्रोत्रियः क्वचिदपि साक्षी न भवतीति नारदस्य पक्षः । इहा-
ब्राह्मणवचनादित्युक्तत्वाद्ब्राह्मणेनोक्तः श्रोत्रियोऽपि भवत्येव साक्षी॥४॥

नासमवेतापृष्ठाः प्रब्रूयुः ॥ ५ ॥

असमवेता असमुदिता राज्ञा प्राङ्ग्विवाकेन वाऽपृष्ठाः सन्तो न
ब्रूयुः । किंतु समवेताः पृष्ठाश्च प्रब्रूयुः ॥ ५ ॥

अवचनेऽन्यथावचने च दोषिणः स्युः ॥ ६ ॥

ते चैवंभूता यदि जानन्त एव न ब्रूयुस्तदा दोषिणो दुष्टाः स्युः ।
इह राज्ञा दण्ड्याः परत्र च नारकिणः ॥ ६ ॥

स्वर्गः सत्यवचने विपर्यये नरकः ॥ ७ ॥

ब्रुवन्तस्तु यदि सत्यं ब्रुवन्ति तदा स्वर्गो भवति विपर्ययेऽसत्यवचने
नरको भवतीति ॥ ७ ॥

अनिबद्धैरपि वक्तव्यम् ॥ ८ ॥

निबद्धा निर्दिष्टा यूयमत्र साक्षिण इति । तद्विपरीता अनिबद्धा-
स्तैरपि साक्ष्यं वक्तव्यम् । ते च नारदेनान्ये पुनरनिर्दिष्टा इत्यारभ्य
कथिता द्रष्टव्याः ॥ ८ ॥

न पीडाकृते निबन्धः ॥ ९ ॥

पीडाकृतं पीडाकरणम् । निबन्धो निबन्धनमर्थसंबन्धादि । पीडा-
करणे हिंसाविषये साक्षिणां निबन्धो न निरूप्यः । अर्थसंबन्धादि न
किंचिदपि दूषणं भवति । आह व्याघ्रः—

स्तेये च साहसे चैव संसर्गे च स्त्रियास्तथा ।

गरादीनां प्रयोगे च न दोषः साक्षिषु स्मृतः ॥ इति ॥ ९ ॥

प्रमत्तोक्ते च ॥ १० ॥

प्रमादोऽनवधानम् । अन्त्ये परे वाक्ये साक्षिणा यदृच्छया बहुक्तं
तत्रापि निबन्धो न भवति । अर्थसंबन्धादिदूषणं न भवति ॥ १० ॥

विपर्यये नरक उक्तः । न स केवलं साक्षिण एव किं तर्हि—

साक्षिसभ्यराजकर्तृषु दोषो धर्मतन्त्रपीडायाम् ॥ ११ ॥

तन्त्रं लोकव्यवहारः । धर्मतन्त्रयोः पीडायां सत्यां साक्षिषु सभ्येषु राजनि कर्तरि च सर्वेषु दोषो भवति । कर्तृग्रहणं दृष्टान्तार्थम् । यावान्कर्तुर्दोषस्तावान्साक्ष्यादीनामपीति । यद्यपि साक्षिणः पूर्वं दोष उक्तस्तथाऽपीह ग्रहणं सभ्यादीनां ससाक्षिकेऽपि दोषग्रहणार्थम् । अन्यथाऽसाक्षिकव्यवहारे सभ्यादीनां दोषः । ससाक्षिके तु साक्षिणामेवेत्युक्तं स्यात् ॥ ११ ॥

शपथेनैके सत्यकर्म ॥ १२ ॥

यत्र साक्षिषु तथा विश्वासो न भवति तत्र शपथेन सत्यकर्म शपथं कारयित्वा सत्यं वाचनीयमित्येके मन्यन्ते ॥ १२ ॥

तदेवराजब्राह्मणसंसदि स्यादब्राह्मणानाम् ॥ १३ ॥

तच्छपथेन सत्यकर्म देवसंसदि उग्राणां देवतानां संनिधौ ब्राह्मणानां संसदि परिपदि वा भवति । क्षत्रियादीनामर्थगुरुत्वलघुत्वापेक्षो विकल्पः । महत्त्वर्थे देवतासंनिधावल्पीयस्यन्यत्रेति । अब्राह्मणानामिति-वचनाद्ब्राह्मणानां शपथकर्म न भवति । अत्र विष्णुः—पृच्छेद्ब्रूहीति ब्राह्मणम् । सत्यं ब्रूहीति राजन्यम् । गोबीजकाञ्चनैर्वैश्यम् । सर्वपातकैः शूद्रम् । एवं हि साक्षिणः पृच्छेद्ब्रूणानुक्रमतो नृप इति । मनुस्तु—

सत्येन शापयेद्विप्रं क्षत्रियं वाहनायुधैः ।

गोबीजकाञ्चनैर्वैश्यं शूद्रं सर्वैस्तु पातकैः ॥ इति ॥ १३ ॥

विपर्यये नरक इति सामान्येन साक्षिणो दोष उक्तः । इदानीं व्यवहारविशेषे दोषविशेषमाह—

क्षुद्रपश्वनृते साक्षी दश हन्ति ॥ १४ ॥

क्षुद्रपशवोऽजाविकादयः । तद्विषयेऽनृतवदने साक्षी दश हन्ति । तेषां दशानां वधे यावान्दोषस्तावानस्य भवतीति । दण्डप्रायश्चित्ते अपि तदनुगुणे द्रष्टव्ये ॥ १४ ॥

गोश्वपुरुषभूमिषु दशगुणोत्तरान् ॥ १५ ॥

उक्तानामुत्तरं दश गुणान्दशगुणोत्तरान् । गवादिविषयेऽनृते

साक्षी पूर्वोक्ताद्दशगुणोत्तरं तत्तद्वधयुक्तदोषो भवति । एतदुक्तं भवति—
गवानृते साक्षिणो गोशतहननदोषः । अश्वानृतेऽश्वसहस्रहननदोषः ।
पुरुपानृतेऽयुतपुरुपहननदोषः । भूम्यनृते यस्य सा भूमिस्तज्जातीयानां
लक्षहननदोष इति ।

पञ्च पश्वनृते हन्ति दश हन्ति गघानृते ।

शतमश्वानृते हन्ति सहस्रं पुरुपानृते ॥

इत्येतत्त्वत्यन्तक्षुद्रपश्वदिविषयम् ॥ १५ ॥

सर्वं वा भूमौ ॥ १६ ॥

यदि वा भूमिविषयेऽनृते सर्वमेव मनुष्यजातं हन्ति । ग्रामदेशादि-
महाभूमिविषयो विकल्पः ॥ १६ ॥

हरणे नरकः ॥ १७ ॥

प्रासङ्गिकमिदम् । भूमेरिति विपरिणामेन संबन्धः । भूमेर्हरणे नरको
भवति । कालान्तरावधिः शास्त्रान्तरावसेयः ॥ १७ ॥

प्रकृतमाह—

भूमिवदप्सु ॥ १८ ॥

अव्विषयेऽनृते भूमिवल्लक्षहननदोषो हरणे नरक इति च समानम् ।
अप्शब्देन कूपतडागादिरुपलक्षितः ॥ १८ ॥

मैथुनसंयोगे च ॥ १९ ॥

मैथुनसंयुक्ते चानृते परदारानसौ गच्छतीत्यादौ भूमिवदिति चका-
राद्गम्यते ॥ १९ ॥

पशुवन्मधुसर्पिषोः ॥ २० ॥

मधुसर्पिविषयेऽनृते क्षुद्रपशुवद्दोषः ॥ २० ॥

गोवद्वस्त्रहिरण्यधान्यब्रह्मसु ॥ २१ ॥

ब्रह्म वेदः । वस्त्रादिविषयेऽनृते गोवद्दोषः । अधीत्य नास्मान्मयाऽधी-
तमित्यादि ब्रह्मानृतम् ॥ २१ ॥

यानेष्वश्ववत् ॥ २२ ॥

हस्तिशकटाशिबिकादीनि यानानि तद्विषयेऽनृतेऽश्ववद्दोषः । अन्ये तु
क्षुद्रपश्वनृत इत्यारभ्य साक्षिश्रावणे योजयन्ति । क्षुद्रपश्वनृते साक्षिणो

दशपशुहननदोषः । तस्मात्त्वया सत्यमेव वक्तव्यमिति साक्षी श्रावयितव्य इति । एवं सर्वत्रोपरिष्ठादपि ॥ २२ ॥

एवमदृष्टविषये दोषमुक्त्वा दृष्टविषये साक्षिणो दण्डमाह—

मिथ्यावचने याप्यो दण्ड्यश्च साक्षी ॥ २३ ॥

मिथ्यावचने दृष्टे साक्षी याप्यो गर्ह्यः सर्वैरयमसंख्यवहार्य इति, दण्ड्यश्च राज्ञा ।

अत्र मनुः—लोभात्सहस्रं दण्ड्यस्तु मोहात्पूर्वं तु साहसम् ।

मयाहौ मध्यमो दण्ड्यो मैत्र्यात्पूर्वं चतुर्गुणम् ॥

कामाद्दशगुणं पूर्वं क्रोधात्तद्विगुणं परम् ।

अज्ञानाद्द्वे शते पूर्णे बालिश्याच्छतमेव तु ॥

कूटसाक्ष्यं तु कुर्वाणांस्त्रीन्वर्णान्धार्मिको नृपः ।

प्रवासयेद्दण्डयित्वा ब्राह्मणं तु विवासयेत् ॥ इति ।

विष्णुः—कूटसाक्षिणां सर्वस्वापहार उक्तश्चोपजीविनां च ॥ इति ॥ २३ ॥

नानृतवचने दोषो जीवनं चेत्तदधीनम् ॥ २४ ॥

यदा सत्यवचनात्परस्परवधोऽनृतवचने तु तदधीनमनृतवचननिबन्धनमन्यस्य जीवनं भवति न वधस्तत्रानृतवचने न पूर्णोऽङ्गो दोष इति ।

अत्र याज्ञवल्क्यः—

वर्णिनां हि वधो यत्र तत्र साक्ष्यनृतं वदेत् ।

तत्पावनाय निर्वाप्यश्चरुः सारस्वतो द्विजैः ॥ इति ॥ २४ ॥

न तु पापीयसो जीवनम् ॥ २५ ॥

यदि त्वनृतवचनेन पापीयसः पापवत्तरस्य परपीडारतस्य जीवनं भवति तदा न तु न दोषः । अपि तु दोष एवेति ॥ २५ ॥

अथ साक्षिणः केन प्रष्टव्यास्तमाह—

राजा प्राड्विवाको ब्राह्मणो वा शास्त्रवित् ॥ २६ ॥

पृच्छतीति प्राट् । विविच्य वक्तीति विवाकः । म्यङ्कादिषु दर्शना-

द्वृद्धिकुत्वे । राजा प्राङ्निवाकः स्यात् । अन्यपरे तु तस्मिंस्तेन नियुक्तो ब्राह्मणो वा शास्त्रवित् । अत्र मनुः—

यद्वा स्वयं न कुर्यात्तु नृपतिः कार्यनिर्णयम् ।

तदा नियुञ्ज्याद्विद्वांसं ब्राह्मणं कार्यनिर्णये ॥ इति ॥ २६ ॥

प्राङ्निवाकमध्याभवेत् ॥ २७ ॥

अधिरूपरिभाव ऐश्वर्ये वा । आङ्गागमनार्थे । एनमुक्तलक्षणं प्राङ्निवाकमुपर्यासीनमधस्थितश्चिरं वा गुणभूतः सन्नागच्छेत्कार्यार्थी । नतु प्राङ्निवाकः स्वयं कार्यमुत्पाद्याऽऽह्वयेदिति । तथा च मनुः—

नोत्पादयेत्स्वयं कार्यं राजा नाप्यस्य पूरुपः । इति ॥ २७ ॥

संवत्सरं प्रतीक्षेताप्रतिभायाम् ॥ २८ ॥

यदाऽभियुक्तस्यार्थिनः साक्षिणो वाऽप्रतिभा भवति वक्तव्यं न प्रतिमाति स्वयं जाड्याद्युपेतत्वाद्दर्थस्य वा चिरनिर्वृत्तत्वादिना दुर्निरूप्यत्वात्तदा संवत्सरं प्रतीक्षेत् । एतावता कालेन निरूप्य ब्रूहीति कालं दद्यात् । अत्र कात्यायनः—

अस्वतन्त्रजडोन्मत्तबालदीक्षितरोगिणाम् ।

कालः संवत्सरादर्वाक्स्वयमेव यथेप्सितम् ॥

नारदः—गहनत्वाद्द्विवादानामसामर्थ्यात्स्मृतेरपि ।

ऋणादिषु हरेत्कालं कामं तत्त्वबुभुत्सया ॥ इति ।

प्रजापतिः—दिनमेकमथ द्वे वा त्रीणि वा पञ्च सप्त वा ।

कालस्त्वृगादौ गहन आत्रिपक्षादपि स्मृतः ॥ इति ॥ २८ ॥

धेन्नुडुत्स्त्रीप्रजननसंयुक्ते च शीघ्रम् ॥ २९ ॥

संयुक्तशब्दः प्रत्येकं संबध्यते । धेन्वादिसंयुक्ते विवादे शीघ्रं विवादयेत् । प्रजननं विवाहस्तद्धेतुत्वात् । स्त्री दास्यादिः । तथाऽऽह कात्यायनः—

धेनावनुडुहि क्षेत्रे स्त्रीषु प्रजनने तथा ।

न्यासे चारिन्नके दत्ते तथैव क्रयविक्रये ॥

कन्याया दूषणे स्तेये कलहे साहसे निधौ ।

उपधौ कृतसाक्षये च सद्य एव विवादयेत् ॥ इति ॥ २९ ॥

आत्ययिके च ॥ ३० ॥

व्यपैति गौरवं यत्र विनाशस्त्याग एव च ।

कालं तत्र न कुर्वीत कार्यमात्ययिकं हि तत् ॥ इति कात्यायनः ।

एवमादावात्ययिके कार्ये शीघ्रं विवादयेन्न कालं दद्यादिति ।

याज्ञवल्क्यः—साहसस्तेषुपारुष्यगोभिशपात्यये स्त्रियाम् ।

विवादयेत्सद्य एव कालोऽन्यत्रेच्छया स्मृतः ॥ इति ॥ ३० ॥

सर्वधर्मेभ्यो गरीयः प्राड्विवाके सत्यवचनं सत्यवचनम् ॥ ३१ ॥

श्रुतिस्मृतिचोदितेभ्यः सर्वधर्मेभ्यो गुरुतरमिदं यत्प्राड्विवाके पृच्छति
सति सत्यं ब्रूयात् । द्विरुक्तिरध्यायसमाप्त्यर्था ॥ ३१ ॥

इति श्रीहरदत्तविरचितायां गौतमसूत्रविवृतौ मिताक्षरायां

त्रयोदशोऽध्यायः ॥ १३ ॥

इति वर्णधर्मः ।

अथ चतुर्दशोऽध्यायः ।

अथाऽऽशौचनिर्णयः ।

शावमाशौचं दशरात्रमनृत्विग्दीक्षितब्रह्मचारिणां सपिण्डानाम् ॥ १ ॥

शवनिमित्तं शावम् । अशुचिभाव आशौचम् । दशरात्रं दशाहोरात्रं
मवति सपिण्डानामृत्विगादिवर्जितानाम् । ऋत्विग्याजकः कर्मणि वर्त-
मानो दीक्षितः कृतदीक्षणीयः कर्मणि वर्तमानः । ब्रह्मचारी प्रसिद्धः ।
आवभृथं पूर्वयोः । आत्रह्यचर्यपर्यन्तं परस्य । किं पुनरिदमाशौचलक्ष-
णम् । कर्मण्यनधिकारोऽभोज्यान्नताऽस्पृश्यता दानादिष्वनधिकारिता ।

अत्र मनुः—उभयत्र दशाहानि कुलस्यान्नं न भुज्यते ।

दानं प्रतिग्रहो यज्ञः स्वाध्यायश्च निवर्तते ॥

न स्पृशेयुरनासन्नाः प्रेतस्याऽऽसन्नबान्धवान् । इति च ।

अङ्गिराः—

सूतके तु यदा विप्रो ब्रह्मचारी विशेषतः ।

पिबेत्यानीयमज्ञानात्समश्रीयात्स्पृशेत वा ॥

पानीयपाने कुर्वीत पञ्चगव्यस्य भक्षणम् ।

त्रिरात्रं भोजने प्रोक्तं स्पृष्ट्वा स्नानं विधीयते ॥ इति ।

याज्ञवल्क्यः—उदक्पाशौचिभिः स्नायात्संस्पृष्टस्तैरुपस्पृशेत् । इति ।

संवर्तः—अस्थिसंचयनाद्बुध्वमङ्गस्पर्शो विधीयते ॥ इति ।

व्याघ्रः—मरणादेव कर्तव्यं संयोगो यस्य नाग्निभिः ।

दहनादेव कर्तव्यं यस्य वैतानिको विधिः ॥ इति ।

शङ्खः—चतुर्थे दशरात्रं स्यात्पणिशाः पुंसि पञ्चमे ।

पष्ठे चतुरहाच्छुद्धिः सप्तमे तु दिनत्रयम् ॥ इति ।

एतस्सर्धं निर्गुणविषयम् । गुणवाद्द्विषये पराशरः—

एकाहाच्छुभ्यते विप्रो योऽग्निवेदसमन्वितः ।

त्र्यहात्केवलवेदस्तु निर्गुणो दशभिर्दिनैः । इति ॥

बृहस्पतिः—त्रिरात्रेण विशुभ्येत विप्रो वेदाग्निसंयुतः ।

पञ्चाहेनाग्निहीनस्तु दशाहाद्ब्राह्मणब्रुवः । इति ॥

अत्र ब्रह्मचारिग्रहणं गृहस्थव्यतिरिक्तानामाभमाणामुपलक्षणार्थम् ।

अत्र बृहस्पतिः—

नैष्ठिकानां व्रतस्थानां यतीनां ब्रह्मचारिणाम् ।

नाऽऽशौचं सूतके प्रोक्तं शाषे वाऽपि तथैव च ॥ इति ।

दीक्षितग्रहणं चान्द्रायणादिव्रतप्रवृत्तानामुपलक्षणार्थम् । अत्र वसिष्ठः—

न राज्ञामथ दोषोऽस्ति व्रतिनां सत्रिणां तथा ।

ऐन्द्रस्थानमुपासीनां न चापूता हि ते सदा । इति ।

एकादशरात्रं क्षत्रियस्य ॥ २ ॥

दीक्षितब्रह्मचारिव्यतिरिक्तस्य ज्ञातिमरणे क्षत्रियस्यैकादशरात्रं भवति । द्वादशरात्रेणेति याज्ञवल्क्यः । पञ्चदशरात्रेणेति वसिष्ठः । दशरात्रेणेति पराशरः । षोडशाहमिति पैठीनसिः । एतेषां वृताग्निसवाध्यायसमाप्त्यासापेक्षो विकल्पः ॥ २ ॥

द्वादशरात्रं वैश्यस्यार्थमासमेके ॥ ३ ॥

एकादशरात्रं पराशरः । विंशतिरात्रं वसिष्ठपैठीनसी । पूर्ववद्विकल्पः ॥ ३ ॥

मासं शूद्रस्य ॥ ४ ॥

सच्छूद्राणामर्धमासमित्युशना । ये त्रैवर्णिकान्परिचरन्तस्तेभ्यो वृत्तिं लिप्सन्ते ते सच्छूद्राः । सा हि तेषामुत्तमा वृत्तिरित्यवोचाम । दासविषये बृहस्पतिः—

दासान्तेवासिमृतकाः शिष्याश्चैकत्रवासिनः ।
स्वामितुल्येन शौचेन शुध्यन्ति मृतसूतके ॥ इति ।

अत्र क्रमविवाहे बौधायनः—

क्षत्रविद्शूद्रजातीया ये स्युर्विप्रस्य बान्धवाः ।
तेषामशौचे विप्रस्य दशाहाच्छुद्धिरिष्यते ॥
राजन्यवैश्यावप्येवं हीनजातिषु बन्धुषु ।
स्वमेवाशौचं कुर्यात्तां विशुद्ध्यर्थमसंशयः । इति ॥

बृहस्पतिस्तु—शुध्येद्विप्रो दशाह्नेन जन्महान्योः स्वयोनिषु ।
सप्तपञ्चत्रिरात्रैस्तु क्षत्रविद्शूद्रयोनिषु ॥ इति ।

अत्र विष्णुर्विशेषमाह—ब्राह्मणस्य क्षत्रियविद्शूद्रेषु पद्मात्रत्रिरात्रैकरात्रैः । क्षत्रियस्य विद्शूद्रयोः पद्मात्रत्रिरात्राभ्याम् । वैश्यस्य शूद्रेषु पद्मात्राच्छुद्धिरिति प्रकृतम् । एषां वृत्ताद्यपेक्षया व्यवस्था । अधिकवर्णविषये मनुः—

सर्वे तूत्तमवर्णानामाशौचं कुर्युराहताः ।
तद्वर्णविधिदृष्टेन स्वं त्वाशांचं स्वयोनिषु ॥ इति ।

उत्तमवर्णानां मरणप्रयुक्तमाशौचमुक्तं तद्वर्णविधिदृष्टेन प्रकारेण कुर्युः, स्वयोनिषु तु स्वाशौचं स्वजातिनिमित्तं कुर्युरिति । अत एव ज्ञायते मातृजातियुक्ता अनुलोमानां धर्मा इति ॥ ४ ॥

तच्चेदन्तः पुनरापतेच्छेषेण शुध्येरन् ॥ ५ ॥

अन्तरितस्य प्रतियोग्यपेक्षायां शावमाशौचं दशरात्रमिति प्रकृतं दशरात्राद्यमिसंचध्यते । शावस्य दशरात्रादेराशौचस्य मध्ये तस्मिन्वर्तमाने यद्यन्यच्छावाशौचं समानकालं न्यूनकालं वा पुनरापतेदागच्छेत्ततः शेषेण पूर्वं वर्तमानस्य दशरात्रादेर्यानि शिष्टान्यहानि तैरेव शुध्येरन् । न पुनरापतितस्य कालप्रतीक्षेति । अत्र जननेऽप्येवमित्यतिदेशात्पूर्णस्य जननाशौचस्य मध्ये समानकालं वा न्यूनकालं वा जननाशौचमागच्छे-

च्छेपेण शुध्येरन् । यत्र न्यूनकालस्याऽऽशौचस्य मध्ये पूर्णकालमापतेत्ते-
नैव गच्छति ।

अत्र मनुः—अन्तर्दशाहे स्यातां चेत्पुनर्मरणजन्मनी ।

तावत्स्यादशुचिर्विप्रो यावत्तस्यादनिर्दशम् ॥ इति ।

देवलः—आद्यानां यौगपद्ये तु ज्ञेया शुद्धिर्गरीयसी ॥ इति ।

अङ्गिराः—मातर्यथे प्रमीतायामशुद्धौ श्रियते पिता ।

पितुः शेषेण शुद्धिः स्यान्मातुः कुर्यात्तु पक्षिणीम् ॥ इति ।

सूतकाह्विगुणं शावं शावाह्विगुणमार्तवम् ।

आर्तवाह्विगुणा सूतिस्ततो धिशवदाहके ॥ इति ।

वृद्धात्रिः—अनेन दाहकस्य सूतिकायाश्च पूर्वाशौचविशेषेणोत्तरस्य
शुद्धिरिति । अत्र पट्त्रिंशन्मतम्—

शावाशौचं समुत्पन्ने रृतकं तु यदा भवेत् ।

शावेन शुध्यन्तं रतिर्न सूतिः शावशोधनी ॥ इति ॥ ५ ॥

रात्रिशेषे द्वाभ्याम् ॥ ६ ॥

पूर्वस्मिन्नाशौचे रात्रिशेषे सति यद्यन्यदापतेततो द्वाभ्यामहोम्यां
शुध्येत् ।

प्रभाते तिसृभिः ॥ ७ ॥

अथ दशाहादौ व्यतीतेऽपरंष्टुः प्रभाते संगवे यद्यन्यदापतेत्ततस्तिस्मिन्
रात्रिभिः शुध्येरन् । अत्र मनु —

विगतं तु विदेशस्थं शृणुयाद्यो ह्यनिर्दशम् ।

यच्छेषं दशरात्रस्य तावदेवाशुचिर्भवेत् ॥ इति ॥ ७ ॥

गोब्राह्मणहतानामन्वक्षम् ॥ ८ ॥

गवार्थं ब्राह्मणार्थं वा हतानां ये सपिण्डास्तेषामाशौचमन्वक्षम् ।
अन्वक्ष्यते प्रत्यक्ष्यते शषस्तावत्संस्कारान्ते स्नात्वा शुध्येरन्निति । अत्र
सद्यःशौचाधिकारे मनुः—

गोब्राह्मणस्य चैवार्थं यस्य चेच्छति पार्थिवः ॥ इति ।

गवा ब्राह्मणेन वा ये हतास्तज्जातीनामाशौचमन्वक्षमिति चार्थः ।
तथाऽऽहोशना—गोभिर्हतानां ब्राह्मणैर्हतानां च सद्यः शौचम् ॥ इति ॥ ८ ॥

राजक्रोधाच्च ॥ ९ ॥

हतानामित्युपसमस्तमपेक्षते । राजक्रोधाद्ये हतास्तज्ज्ञातीनामप्यन्वक्ष-
माशौचम् ॥ ९ ॥

युद्धे ॥ १० ॥

चकारोऽनुवर्तते । युद्धे च हतानामन्वक्षमाशौचम् ।

अत्र मनुः—डिम्बाहवहतानां च विद्युता पार्थिवेन च ॥ इति ।

डिम्बो जनसंमर्दः । सद्यःशौचं प्रकृतम् । पाठान्तरं त्वस्मभ्यं न
रोचते । यदि वा स एव पाठः । आयुद्धेति पदच्छेदः । आयुद्धमायो-
धनं सङ्ग्राम इति यावत् । सर्वथा नञ्समासो न रोचते ॥ १० ॥

प्रायानाशकशस्त्राग्निविषोदको-

द्वन्धनप्रपतनैश्चेच्छताम् ॥ ११ ॥

प्रायो महाप्रस्थानं तदनिच्छतोऽपि राजभयादिना संभवतीतीच्छता-
मित्युक्तम् । एवमुत्तरेष्वपि यथासंभवमिच्छानिच्छे द्रष्टव्ये । अश भोज-
नेऽशनमाशः । स एवाऽऽशकस्ताद्विपर्ययोऽनाशकः । सत्येव भोज्यद्रव्ये
क्रोधादिना भोजननिवृत्तिः । शस्त्राग्निविषोदकोद्वन्धनानि प्रसिद्धानि ।
प्रपतनं वृक्षात्पर्वताद्वा पातः । एतैः प्रायादिभिरात्मव्यापादने चका-
रादन्यैरप्येवंविधैरन्वक्षमाशौचमिति । अत्र ब्रह्मपुराणे—

क्रोधात्प्रायं विषं वह्निः शस्त्रमुद्वन्धनं जलम् ।

गिरिवृक्षप्रपातं च ये कुर्वन्ति नराधमाः ॥

ब्रह्मदण्डहता ये च ये चैव ब्राह्मणैर्हताः ।

महापातकिनो ये च पतितास्ते प्रकीर्तिताः ॥

पतितानां न दाहः स्यान्न च स्यादस्थिसंचयः ।

न चाश्रुपातः पिण्डो वा कार्या श्राद्धक्रियान च ॥ इति ।

अत्राङ्गिराः—यदि कश्चित्प्रमादेन भ्रियेताग्न्युदकादिभिः ।

तस्याऽऽशौचं विधातव्यं कर्तव्या चोदकक्रिया ॥ इति ॥ ११ ॥

सपिण्डानामित्युक्तम् । के ते सपिण्डास्तानाह—

पिण्डनिवृत्तिः सप्तमे पञ्चमे वा ॥ १२ ॥

कूटस्थमारभ्य षष्ठपर्यन्तं सापिण्ड्यं सप्तमे तु निवृत्तिः । केवलं

सप्तमे सोदकत्वम् । सप्तमे तु निवर्तत इत्युक्तत्वात् । ततः परं सगोत्रत्व-
मेव । पञ्चमे वेति यदुक्तं तदौरसव्यतिरिक्तविषयम् । तत्रापि यथासंभवं
द्रष्टव्यम् । एवं चार्थः—पितृपितामहप्रपितामहेभ्यस्तत्परमपि द्वाभ्यामि-
त्यात्मना सह षष्ठपर्यन्तं पिण्डं दद्यात् । सप्तमे तु निवृत्तिः । पञ्चमे
वेति पुत्रिकापुत्रविषयमेतत् । अत्र बौधायनः—कथं खलु पुत्रिकापु-
त्रस्य पिण्डदानम् । एतत्तेऽमुष्यै पितः । मम पितामह ये च त्वामनु,
एतत्तेऽमुष्यै पितामह मम प्रपितामह ये च त्वामनु, एतत्तेऽमुष्यै प्रपि-
तामह मम प्रपितामह ये च त्वामन्विति । अस्यैवं पिण्डं ददतः पञ्चमे
प्राप्ते पिण्डनिवृत्तिः ।

मात्स्यपुराणे—लेपभाजश्चतुर्थाद्याः पित्राद्याः पिण्डभागिनः ।
सप्तमः पिण्डदस्तेषां सापिण्ड्यं साप्तपौरुषम् ॥ इति ॥ १२ ॥

जननेऽप्येवम् ॥ १३ ॥

शावमाशौचं दशरात्रमित्यादेः प्रभाते तिसृभिरित्यन्तस्यातिदेशः ।
यथा शावमाशौचं तथा जननेऽपीति द्रष्टव्यम् ॥ १३ ॥

मातापित्रोस्तन्मातुर्वा ॥ १४ ॥

तज्जननाशौचं मातापित्रोर्वा-मातुरेव वा । मुख्यत्वाज्जनन्याः पितुः
प्रागेव । ज्ञातीनां तत्र व्याघ्रः—

सूतकं तु सपिण्डानां पित्रोर्वा मातुरेव वा । इति ॥

मातापित्रोर्वा तन्निमित्तत्वादिति । मनुस्तु—

जननेऽप्येवमेव स्यान्निपुणां शुद्धिमिच्छताम् ।

सर्वेषां शावमाशौचं मातापित्रोस्तु सूतकम् । इति ॥

याज्ञवल्क्यः—त्रिरात्रं दशरात्रं वा शावमाशौचमिष्यते ।

उनद्विवर्ष उभयोः सूतकं मातुरेव हि ॥

बौधायनः—जनने तावन्मातापित्रोर्दशाहमाशौचे मातुरित्येके तत्परि-
हरणात् । पितुरित्येके शुक्रप्राधान्यात् । अयोनिजा ह्यपि पुत्राः श्रूयन्ते
मातापित्रोरेव तु संसर्गसाम्प्रान्यात् ।

अङ्गिराः—नाशौचं सूतके प्रोक्तं सपिण्डानां कथंचन ।

मातापित्रोरशौचं स्यात्सूतकं मातुरेव च ॥

सर्वेषां शावमाशौचं मातापित्रोस्तु सूतकम् ।
मातुर्वा सूतकं तस्मादुपस्पृश्य पिता शुचिः ॥

शङ्खलिखितौ—जननेप्येवं तत्र मातापितरावशुचीं मातेत्येके ॥ इति ।
पैठीनासिः—जनने सपिण्डाः शुचयो मातापित्रोस्तु सूतकम् ।
सूतकं मातुरेव स्यादुपस्पृश्य पिता शुचिः ॥ इति ।

अत्र वृत्ताद्यपेक्षो दशाहो नैषा विकल्पः । अन्ये भणन्ति अनधि-
कारलक्षणमाशौचं सर्वेषां भवति ।

उभयत्र दशाहानि कुलस्यान्नं न भुज्यते । इति मानवे दर्शनात् ।
अस्पर्शितालक्षणं तु मातापित्रोरेवेति । गृहान्तरे वसतस्तत्संसर्गमग-
च्छतः पितुश्च नेति ।

सूतके सूतकावर्जं संस्पर्शो न निषिध्यते । इति च पठन्ति ॥ १४ ॥

गर्भमाससमारात्रीः संसने गर्भस्य ॥ १५ ॥

आ चतुर्थाद्भवेत्प्रावः पातः पञ्चमपष्ठयोः ।
अत उर्ध्वं तु नारीणां स्रवः प्रसव उच्यते ॥ इति ।

तिस्रो गर्भविपदस्ताः सर्वाः संसनशब्देनोच्यन्ते । यावतिथे मासे
गर्भस्य संसनं तन्माससमा रात्रीराशौचं भवति । अत्यन्तसंयोगे द्वितीया ।
द्वितीयमासादियथामाससंख्यान्यहानीति ॥ १५ ॥

त्र्यहं वा ॥ १६ ॥

द्वितीयेऽपि मासे त्र्यहं वाऽपि भवति । चतुर्थं तूत्कर्षः ॥ १६ ॥

श्रुत्वा चोर्ध्वं दशम्याः पक्षिणीम् ॥ १७ ॥

दशमीग्रहणं दशाहादेः परिपूर्णाशौचस्योपलक्षणम् । अहर्द्वयमध्यगता
रात्रिः पक्षिणी रात्रिद्वयमध्यगतमहर्वा । पूर्ववद्वितीयाप्राप्तिर्विपत्तिप्र-
प्रकरणात् । मरणनिमित्तमूर्ध्वं दशाहादाशौचकालेऽतिक्रान्ते यदि ज्ञाति-
मरणं शृणुयात्ततः पक्षिणीमाशौचं भवति । दिवा श्रवणे तदहरन्तरा
रात्रिष्वपरेश्चः । रात्रौ श्रवणे सा रात्रिरपरेश्चुरहोरात्र इति ।

अत्र मनुः—अतिक्रान्ते दशाहे तु त्रिरात्रमशुचिर्भवेत् ।

तथा जाबालिः—अतीते सूतके स्वे स्वे त्रिरात्रमशुचिर्भवेत् ॥ इति ।

अत्र सूतकशब्द आशौचपर्यायः । विष्णुस्तु—व्यतीते त्वासंवत्सर-
स्यान्त एकरात्रेणेति । एषा देशकालधर्मापेक्षया व्यवस्था ।

वृद्धवसिष्ठः—

मासत्रये त्रिरात्रं तु पणमासे पक्षिणी भवेत् ।

अहस्तु नवमादर्वागूर्ध्वं ज्ञानेन शुध्यति ॥

एतच्च सर्वं संवत्सरादर्वाक् ।

संवत्सरे व्यतीते तु स्पृष्ट्वैवापो विशुध्यति ॥ इति मनुः ।

अत्र पैठीनसिः पितरौ चेन्मृतौ स्यातां दूरस्थोऽपि हि पुत्रकः ।

श्रुत्वा तद्दिनमारभ्य दशाहं सूतकी भवेत् ॥ इति ।

स्मृत्यन्तरे— पितृपत्न्यां व्यतीतायां मातृवर्जं द्विजोत्तमः ।

संवत्सरे व्यतिक्रान्ते त्रिरात्रमशुचिर्भवेत् ॥

निर्दशं ज्ञातिमरणं श्रुत्वा पुत्रस्य जन्म च ।

सवासा जलमाप्लुत्य शुद्धो भवति मानवः ॥ इति ।

एतत्तु समानोदकविषयम् ॥ १७ ॥

असपिण्डे योनिसंबन्धे सहाध्यायिनि च ॥ १८ ॥

सपिण्डता यस्य निवृत्ता सोऽसपिण्डः समानोदकः । योनिसंबन्धो
मातामहमातृष्वमृतत्पुत्रादयः स्त्रीणां प्रत्तानां पित्रादयः स्वस्रादयश्च ।
सहाध्यायी, एकस्मादुपाध्यायादधीतकृत्स्नवेदः । चकारात्स्मृत्यन्तर-
पठिताः पितृष्वमृतदपत्यादयोऽभ्ये च । एतेषु मृतेषु परस्परं पक्षिणीमा-
शौचं भवति । पक्षिणीकाले त्वतीते ज्ञानमेव । मनुस्तु समानोदके
त्रिरात्रमाह—

रजन्याऽह्नैव चैकेन त्रिरात्रैरेव च त्रिभिः ।

शवस्पृशो विशुध्यन्ति त्र्यहात्तूदकदायिनः ॥ इति ।

अनयोः पूर्ववद्व्यवस्था । एतद्व्ययमप्यनुपनीतमरणविषयं ततोऽर्वा-
कज्ञानमेव । जननेऽपि समानोदकानां मनुना त्र्यहो दर्शितः—

जन्मन्येकोदकानां तु त्र्यहाच्छुद्धिरिहेष्यते ॥ इति ॥ १८ ॥

सब्रह्मचारिण्येकाहम् ॥ १९ ॥

समानो ब्रह्मचारी सब्रह्मचारी सुहृत् । तस्मिन्मृत एकमहोरात्रमाशौचं भवति ॥ १९ ॥

श्रोत्रिये चोपसंपन्ने ॥ २० ॥

श्रोत्रियोऽधीतवेदः । उपसंपन्न आश्रितो गृहवासादिना । तस्मिन्मृत एकाहमाशौचम् । चकारादेकाहमित्यनुवर्तते ।

अत्राङ्गिराः—

गृहे यस्य धृतः कश्चित्त्सपिण्डः कथंचन ।

तस्याप्यशौचं विज्ञेयं त्रिरात्रं नात्र संशयः ॥ इति ।

मनुः—श्रोत्रिये तूपसंपन्ने त्रिरात्रमशुचिर्भवेत् ॥ इति ।

आङ्गिरसमपि वचनं श्रोत्रियविषयम् । अत्र विष्णुः—

स्त्रीणां विवाहः संस्कारः संस्कृतासु स्त्रीषु नाऽऽशौचं पितृपक्षे । तत्प्रसवमरणे पितृगृहे चेद्भवेतां, तदैकरात्रं त्रिरात्रं चेति । प्रसव एकरात्रं मरणे त्रिरात्रमिति व्यवस्थितो विकल्पः ॥ २० ॥

प्रेतोपस्पर्शने दशरात्रमाशौचमभिसंधाय चेत् ॥ २० ॥

नात्रोपस्पर्शशब्देन स्पर्शमात्रं विवक्षितम् । पतितचाण्डालेत्यादिना सचैल्लानस्य तद्विषये वक्ष्यमाणत्वात् । किं तर्ह्युपस्पर्शनं प्रेतानिर्हरणम् । तस्मिन्दशरात्रमाशौचं भवति तच्चेन्निर्हरणमभिसंधाय वेतनादिप्रयोजनाभिसंधानेन भवति न धर्मार्थम् । सत्यप्याशौचाधिकारे पुनराशौचग्रहणं पूर्वस्मादाशौचादस्य वैधर्म्यज्ञापनार्थम् । तेन वक्ष्यमाणमधःशय्यासनादिकमस्मिन्विषये न भवति, अस्पृश्यताधिकारलक्षणमेव ॥२०॥

उक्तं वैश्यशूद्रयोः ॥ २१ ॥

अस्मिन्नभिसंधाय प्रेतोपस्पर्शनादिविषये वैश्यशूद्रयोरनुक्तमाशौचं द्वादशरात्रमर्धमासमिति पूर्वोक्तम् ॥ २१ ॥

आर्तवीर्वा ॥ २२ ॥

ऋतुसमानसंख्या वा रात्रीराशौचम् । षड्भक्तवः । पञ्च वा हेमन्तशिशिरयोः समासेन ॥ २२ ॥

पूर्वयोश्च ॥ २३ ॥

पूर्वयोर्ब्राह्मणक्षत्रिययोरपि वर्णयोरुक्तमाशौचमार्तवीर्वा रात्रीराशौचम् । उक्तस्यापि ब्राह्मणस्य पूर्वयोरिति पुनरुपादानमार्तवीर्वेति विकल्पसिद्ध्यर्थम् । पूर्ववद्देशकालावस्थाद्यपेक्षो विकल्पः । अत्र भृतिरहिते निर्हारे मनुः—

असपिण्डं द्विजं प्रेतं विप्रो निर्हृत्य बन्धुवत् ।

विशुध्यति त्रिरात्रेण मातुरात्तांश्च बान्धवान् ॥

यद्यन्नमत्ति तेषां यः स दशाहेन शुध्यति ।

अनदन्नन्नमह्वैव न चेत्तस्मिन्गृहे वसेत् ॥ इति ।

बन्धुवत्सेहादिना । ग्रामाद्बहिर्वासे वोढूणां सज्योतिः । यथाऽऽह हारीतः—प्रेतस्पृशो ग्रामं न प्रविशेयुरानक्षत्रदर्शनाद्वात्रौ चेदादित्यदर्शनात्ततः शुद्धिरिति । ग्रामप्रवेशे तु, अनदन्नन्नमह्वैवेति मानवमेकाहः । अनाथविषये पराशरः—

अनाथं ब्राह्मणं प्रेतं ये वहन्ति द्विजातयः ।

पदे पदे क्रतुफलमानुपूर्व्याल्लभन्ति ते ॥

प्रेतस्पर्शनसंस्कारैर्ब्राह्मणो नैव दुष्यति ।

वोढा चैवाग्निदाता च सद्यः स्नात्वा विशुध्यति ॥ इति ॥ २३ ॥

त्र्यहं वा ॥ २४ ॥

प्रेतोपस्पर्शन इत्यारभ्य सर्वेषां वर्णानां त्र्यहं वा । अस्युत्कृष्टविषयमिदम् ॥ २४ ॥

आचार्यतत्पुत्रस्त्रीयाज्यशिष्येषु चैवम् ॥ २५ ॥

उपनीय तु यः शिष्यमित्युक्तलक्षण आचार्यः । तत्पुत्र आचार्यपुत्रः । आचार्यस्त्री । याज्यो यजनीय ऋत्विगपेक्षया यजमानः । शिष्यः प्रसिद्धः । एतेषु मृतेषु चैवं त्र्यहमिति ॥ २५ ॥

विजातीयनिर्हारविषयमाह—

अवरश्चेद्वर्णः पूर्ववर्णमुपस्पृशेत्पूर्वो वाऽवरं तत्र शवोक्तमाशौचम् ॥ २६ ॥

अवरो जघन्यः क्षत्रियादिर्ब्राह्मणापेक्षया । पूर्वो ब्राह्मणादिः क्षत्रियाद्यपेक्षया । तयोरन्योन्यनिर्हारे शवजात्युक्तमाशौचं भवति । ब्राह्मणशव-

निर्हरणे क्षत्रियस्य दशरात्रम् । क्षत्रियस्य शवनिर्हरणे ब्राह्मणस्यैका-
दशरात्रमित्यादि । अत्रैव भृत्यर्थे व्याघ्रः—

अवरश्चेद्वरं वर्णमवरं वा वरो यदि ।

चरेच्छावं तदाऽऽशौचं दृष्टार्थे द्विगुणं भवेत् ॥ इति ॥२६॥

बुद्धिपूर्वशवस्पर्शमात्रे प्रासङ्गिकेन सह शुद्धिमाह—

पतितचण्डालसूतिकोदकयाशवस्पृष्टितत्स्पृष्ट्युप-

पस्पर्शने सचैलोदकोपस्पर्शनाच्छुध्येत् ॥ २७ ॥

पतितो ब्रह्महादिः । चण्डालसूतिकोदकयाशवाः प्रसिद्धाः । एतेषां
स्पृष्टौ, तत्स्पृष्टौ स्पृष्टृणां च स्पृष्टाद्युपस्पर्शने तदुपस्पर्शने, स्पृष्टृणां स्पर्शने
च सचैलोदकोपस्पर्शनात्स्नानाच्छुध्येत् । स्नानेन सचैलत्वेन शुद्धौ ।
अतः क्रियाविशेषणपाठोऽयुक्तः । अबुद्धिपूर्वं मानवम्—

दिवाकीर्तिमुदक्यां च पतितं सूतिकां तथा ।

शवं तत्स्पृष्टिनं चैव स्पृष्ट्वा स्नानेन शुध्यति ॥ इति ॥ २७ ॥

शवानुगमने च ॥ २८ ॥

अनुगम्येच्छयाऽप्येतं ज्ञातिमज्ञातिमेव वा ।

स्नात्वा सचैलं स्पृष्ट्वाऽग्निं घृतं प्राश्य विशुध्यति ॥ इति ।

घृतप्राशनादूर्ध्वमपि स्नानं केचिदिच्छन्ति तत्र मूलं मुग्यम् । याज्ञव-
ल्क्योऽपि स्पृष्ट्वाऽग्निं घृतभुक्शुचिरित्येतावदेवाऽऽह । इदं सजातीयविष-
यम् । ब्राह्मणस्य क्षत्रियानुगमने वसिष्ठोक्तम् । मानुष्यास्थि स्पृष्ट्वा
त्रिरात्रमाशौचमस्थिघ्ने त्वहोरात्रं शवानुगमने चैवमिति । एवमिति
त्रिरात्राहोरात्रयोरतिदेशः । अत्र क्षत्रियानुगमन एकरात्रं वैश्यानुगमने
त्रिरात्रमिति व्यवस्था । शूद्रानुगमने त्वङ्गिराः—

प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्नियमानं त्रिरात्रं सोऽशुचिर्भवेत् ॥

त्रिरात्रे तु ततः पूर्णं नदीं गत्वा समुद्रगाम् ।

प्राणायामशतं कृत्वा घृतं प्राश्य विशुध्यति ॥ इति ।

क्षत्रियवैश्ययोर्वैश्यशूद्रानुगमने ब्राह्मणवत्कल्प्यम् । क्षत्रियस्य शूद्रा-
नुगमन एकरात्रं प्राणायामशतं च । मनुः—

नारं स्पृष्ट्वाऽस्थि सन्नेहं सवासा जलमाविशेत् ।

आचम्यैव तु निःस्नेहं गां स्पृष्ट्वा वीक्ष्य वा रविम् ॥ इति ।

इदमनुद्धिपूर्वविषयम् । वृद्धमनुः—

दहनं वहनं चापि प्रेतस्यान्यस्य गर्भवान् ।

न कुर्याद्गुभयं तत्र कुर्यादेव पितुः सदा ॥

ज्येष्ठस्य वाऽनपत्यस्य मातुलस्य सुतस्य वा ॥ इति ।

पितुरिति मातुरप्युपलक्षणम् । आतुररोदने पारस्करः—

अस्थिसंचयनादूर्वाग्रदित्वा स्नानमाचरेत् ।

अन्तर्दशाहे विप्रस्य ऊर्ध्वमाचमनं स्मृतम् ॥ इति ।

विप्रस्य सुतस्यान्तर्दशाहे रुदतां सर्वेषां वर्णानां समानमिदम् । अत्र विष्णुः—सर्वस्यैव प्रेतस्य बान्धवैः सहाश्रुपातं कृत्वा स्नानेन । अकृता-स्थिसंचये सचैलस्नानेन शुद्धिरिति प्रकरणाद्गम्यते । इदं क्षत्रियावि-मरणे समानापकृष्टानां रोदने शूद्रवर्जम् । त्रिवर्णाविषयातुररोदने ब्रह्म-पुराणे पठन्ति—

अनस्थिसंचयो विप्रो रौति चेत्क्षत्रवैश्ययोः ।

तदा स्नातः सचैलस्तु द्वितीयेऽहनि शुध्यति ॥

कृते तु संचये विप्रः स्नानेनैव शुचिर्भवेत् ॥ इति ।

क्षत्रियस्य वैश्यातुरव्यञ्जनेऽप्येवमेवोहितव्यम् । शूद्रातुरव्यञ्जने पारस्करः—

अस्थिसंचयनादूर्वाग्रद्वि विप्रोऽश्रु पातयेत् ।

सृते शूद्रे गृहं गत्वा त्रिरात्रेण विशुध्यति ॥

अस्थिसंचयनादूर्ध्वं मासो यावद्विजातयः ।

अहोरात्रेण शुध्यन्ति वाससां क्षालनेन च ॥

इत्यलं प्रसक्तानुप्रसङ्गेन ॥ २८ ॥

शुनश्च ॥ २९ ॥

उपसमस्तमप्यपेक्षते । शुनश्चोपस्पर्शने सचैलोद्कोपस्पर्शनाच्छुध्येत् । पृथक्करणं तत्स्पृष्टिन्यायनिवृत्त्यर्थम् ॥ २९ ॥

यदुपहन्यादित्येके ॥ ३० ॥

एके तु यदङ्गं श्वोपहन्यात्तस्यैव प्रक्षालनमिच्छन्ति । अत्राऽऽपस्त-

म्बीयो विशेषः—शुनोपहतः सचैलोऽवगाहेत । प्रक्षाल्य वा तं देशम-
ग्निना संस्पृश्य पुनः प्रक्षाल्य पादौ चाऽऽचम्य प्रयतो भवति । इति ।
उर्ध्वाङ्गस्पर्शं ज्ञानमधः प्रक्षालनमिति व्यवस्थां जानूकर्ण्य आह—

ऊर्ध्वं नाभेः करौ मुक्त्वा स्पृश्यत्यङ्गं खरो यदि ।

ज्ञानं तत्र विधातव्यं शेषे प्रक्षाल्य शुध्यति ॥ इति ॥ ३० ॥

उदकदानं सपिण्डैः कृतचूडस्य ॥ ३१ ॥

कृतचूडान्तस्य प्रेतस्य सपिण्डैरुदकदानं कर्तव्यं यावदाशीचम् । न
ततोऽर्वांगिति । अग्निस्संस्कारोऽप्यस्यैव । यथाऽऽह लौगाक्षिः—

तूष्णीमेवोदकं दद्यात्तूष्णीमेवाग्निमेव च ।

सर्वेषां कृतचूडानामन्यत्रापीच्छया द्वयम् ॥ इति ।

एवं च कृतचूडस्य नियतोऽग्निस्संस्कार उदकदानं च । अकृतचूडस्य
त्वनियतं तदकरणे न प्रत्यघायः । चूडाकरणेन कालो लक्ष्यते तृतीयं
वर्षम् । बहुषु स्मृतिषु तथा दर्शनात् । मनुरपि—

नात्रिवर्षस्य कर्तव्या ब्राह्मणैरुदकक्रिया ।

जातदन्तस्य वा कुर्यान्नाग्निं चापि कृते सति ॥ इति ।

अग्न्युदकग्रहणमौर्ध्वदेहिकस्योपलक्षणम् । तत्र देवलो विशेषमाह—
द्वादशाद्वत्सरादर्धाक्पौगण्डमरणे सति ।

सपिण्डीकरणं न स्यादेकोद्विष्टानि कारयेत् ॥ इति ॥ ३१ ॥

तत्स्त्रीणां च ॥ ३२ ॥

तदुदकदानं स्त्रीणां च कृतचूडानां कार्यम् ॥ ३२ ॥

एके प्रत्तानाम् ॥ ३३ ॥

एके मन्यन्ते प्रत्तानामेष स्त्रीणामुदकदानमप्रत्तानां तु नैवेति । प्रत्तानां
च मर्तुपक्षैर्द्वयम् ॥ ३३ ॥

अथाऽऽशौचकाले ज्ञातयः कथं वर्तेरन्—

अधःशय्यासनिनो ब्रह्मचारिणः सर्वे ॥ ३४ ॥

भूमावेष शयीरन्नासीरंश्च न कटासनादिषु । मैथुनं च वर्जयेयुः ।
सर्वग्रहणं समानोदकार्थम् ॥ ३४ ॥

न मार्जयीरन् ॥ ३५ ॥

मार्जनं गात्रमलापकर्षणम् । तच्च न कुर्युः ॥ ३५ ॥

न मांसं भक्षयेयुरा प्रदानात् ॥ ३६ ॥

प्रदानं श्राद्धस्य, आ तदन्तं मांसं न भक्षयेयुः ॥ ३६ ॥

प्रथमतृतीयसप्तमनवमेषूदकक्रिया ॥ ३७ ॥

प्रथमादिष्वहःसु सपिण्डैः प्रेताय तिलमिश्रमुदकं देयमेवं गोत्रायै-
वंशर्मणे प्रेतायैतत्तिलोदकं ददामीति । प्रथमे त्रीन् । तृतीये नव ।
सप्तमे त्रिंशत् । नवमे त्रयस्त्रिंशत् । इति पञ्चसप्ततिर्जलाञ्जलयो
देयाः । आचारस्तु प्रथमेऽह्नि त्रयः । द्वितीयादिष्वेकोत्तरं दीयते ॥ ३७ ॥

वाससां च त्यागः ॥ ३८ ॥

उदकदानकाले परिहितानि वासांसि प्रथमतृतीयसप्तमनवमेषु
त्याज्यानि । अन्यानि क्रमेण परिधेयानि ॥ ३८ ॥

अन्ते त्वन्त्यानाम् ॥ ३९ ॥

वर्षेष्वन्त्याः शूद्रास्तेषामन्त्ये नवमेऽहनि वाससां त्यागः ॥ ३९ ॥

दन्तजन्मादि मातापितृभ्याम् ॥ ४० ॥

दन्तजन्मप्रभृति पुत्रस्य मातापितरौ जलं दद्यातां तूष्णीं माता ॥ ४० ॥

बालदेशान्तरितप्रव्रजितासपिण्डानां सद्यःशौचम् ॥ ४१ ॥

बालोऽकृतचूडः । देशान्तरितो देशेन व्यवहितो देशान्तरस्थः ।
प्रव्रजिता नैष्ठिकवानप्रस्थपरिव्राजकाः । असपिण्डाः समानोदकाः ।
तेषां मरणे ज्ञातीनां सद्यः शौचं स्नानेन शुद्धिः । बालविषये याज्ञ-
वल्क्यः—

ऊ*नद्विवार्षिकं प्रेतं निखनेनोदकं ततः ।

आ दन्तजन्मनः सद्य आ चूडान्नैशिकी स्मृता ॥

त्रिरात्रमात्रतादेशाद्दशरात्रमतः परम् । इति ।

अङ्गिराः—यद्यप्यकृतचूडो वै जातदन्तस्तु संस्थितः ॥

दाहयित्वा तथाऽप्येनमाशौचं त्र्यहमाचरेत् ॥ इति ।

मनुस्तु—ऊनद्विवार्षिकं प्रेतं निदध्युर्बान्धवा बहिः ।

अलंकृत्य शुचौ भूमावस्थिसंचयनाहते ॥

* एतदर्थं मुद्दितयाज्ञवल्क्यस्मृतानेवं पठितम् । ऊनद्विवर्षं निखनेन कुर्यादुदकं ततः । इति ।
किंचैतदप्ये वर्तमानो दशरात्रमतः परमित्यन्तो प्रन्थोऽपि तत्र नोपलभ्यते ।

नास्य कार्योऽग्निस्कारो नास्य कार्योदकक्रिया ।
अरण्ये काष्ठवच्यक्त्वा क्षपेत त्र्यहमेव तु ॥ इति ।

आश्वलायनः—अदन्तजाते परिजात एकाहम् । इति । आपस्त-
म्बस्तु—मातुश्च योनिसंबन्धेभ्यः पितुश्चा सप्तमात्पुरुषाद्यावता वा
संबन्धो ज्ञायते तेषां प्रेतेषूदकोपस्पर्शनं गर्भान्परिहाप्यापरिसंवत्सरा-
न्मातापितरावेव तेषु हर्तारश्चेति । एतेषां देशकुलधर्मापेक्षया व्यवस्था ।
अत्र कन्याविषय आपस्तम्बः—

अप्रौढायां तु कन्यायां सद्यः शौचं विधीयते । इति ।

अप्रौढाऽकृतचूडा ।

[याज्ञवल्क्यः]—अहस्त्वदत्तकन्यासु बालेषु च विशोधनम् । इति ।

इदं चौलादूर्ध्वम् । व्याघ्र आह—

बाले मृते सपिण्डानां सद्यः शौचं विधीयते ।

दशाहेनैव दंपत्योः सोदराणां तथैव च । इति ॥

इदं तु सूतकं दशाहान्तर्मरणविषयम् । तथा च—

अन्तर्दशाहे जातस्य शिशोर्निष्क्रमणं यदि ।

सूतकेनैव शुद्धिः स्यात्पित्रोः शातातपोऽब्रवीत् ॥ इति ॥ ४१ ॥

राज्ञां च कार्यविरोधात् ॥ ४२ ॥

राज्ञश्च सद्यःशौचं कार्यविरोधात् । कार्यं प्रजारक्षणादि । बहुवचन-
निर्देशाद्ये चान्येऽमात्यादयस्तत्कार्यवन्तस्तेषामपि । यस्य चेच्छति
पार्थिव इति मनुः ॥ ४२ ॥

ब्राह्मणस्य च स्वाध्यायनिवृत्त्यर्थं

स्वाध्यायनिवृत्त्यर्थम् ॥ ४३ ॥

ब्राह्मणस्य च सद्यः शौचं स्वाध्यायनिवृत्तिर्भा भूदिति । बहुशिष्य-
स्याध्यापयत इदमुक्तम् । इत्याशौचम् ।

इति श्रीहरदत्तविरचितायां गौतमसूत्रविवृतौ मिताक्षरायां

चतुर्दशोऽध्यायः ॥ १४ ॥

अथ पञ्चदशोऽध्यायः ।

अथ श्राद्धम् ।

अथशब्दोऽधिकारार्थः । श्राद्धं नाम कर्माधिक्रियते । श्रद्धा यत्र विद्यते तच्छ्राद्धं तच्च पञ्चविधम्—

नित्यं नैमित्तिकं काम्यं वृद्धिश्राद्धमथापरम् ।
पार्वणं चेति विज्ञेयं श्राद्धं पञ्चविधं बुधैः ॥

तत्र नित्यं मनुराह—

दद्यादहरहः श्राद्धमन्नाद्येनोदकेन वा ।
पयोमूलफलैर्वाऽपि पितृभ्यः प्रीतिमावहन् ॥
एकमप्याशयेद्विप्रं पित्रर्थे पाञ्चयाज्ञिके ।
न चैवात्राऽऽशयेत्किञ्चिद्वैश्वदेवं प्रतिद्विजम् ॥ इति ।

ग्रहणादिषु यत्क्रियते तन्नैमित्तिकम् । तस्य प्रयोगः पार्वणवत् ।
एकोद्दिष्टं सपिण्डीकरणमष्टकेत्येतान्यपि नैमित्तिकान्येव । तत्रैकोद्दिष्टं
षोडशविधम् ।

सृतेऽहनि तु कर्तव्यं प्रतिमासं तु वत्सरम् ।
प्रतिसंवत्सरं चैवमाद्यमेकादशेऽहनि ॥ इति याज्ञवल्क्यः ।

एकोद्दिष्टं तु कर्तव्यमित्याद्यपादे लौगाक्षिः ।

व्याघ्रः—एकादशेऽह्नि कर्तव्यं त्रिपक्षे च तथैव च ।

पण्मासे च ततः कुर्यादेकोद्दिष्टं प्रयत्नतः ॥ इति ।

ततः संवत्सरे पूर्णे त्रिपक्षे वा तथैव च ।

सपिण्डीकरणं कुर्यादर्वाग्वा वृद्धिसंभवे ॥ इति ।

जातूकर्ण्यः—

चतुर्थे पञ्चमे चैव नवमेकादशे तथा ॥

यदन्नं दीयते जन्तोस्तन्नवश्राद्धमुच्यते ।

इति च पठन्ति । वर्णानुपूर्व्यव्यवस्थितानि चत्वार्येतानि । तदेव
श्राद्धमेकमेकादशेऽहनीति प्रधानम् । एकादशग्रहणमाशौचान्तोपलक्ष-
णम् । तत्र च मासे तदेव मासिकम् । सपिण्डीकरणे प्रेतस्यैकोद्दिष्टं

पित्रादिभ्यः पार्वणम् । तत्रापि मासे तदेव मासिकम् । मध्ये दश मासिकानि त्रिपक्षपाण्मासिकयोः प्रतिसंवत्सरं चापरं मृताहे सांवत्सरिकमिति षोडशैकोद्दिष्टानि ।

पठन्ति च—

नवत्रिपक्षपाण्मास्यसांवत्सरिकमासिकम् ।
श्राद्धैः षोडशभिः प्रेतः पिशाचत्वं विमुञ्चति ॥
यस्यैतानि न कुर्वन्ति एकोद्दिष्टानि षोडश ।
पिशाचत्वं स्थिरं तस्य कृतैः श्राद्धशतैरपि ॥ इति ।

हेमन्तशिशिरयोश्चतुर्णामपरपक्षाणामष्टमीष्वष्टकैः कस्यां वा प्रथमेऽहनि क्रियमाणे ऋयपत्यं जायत इत्यादि कामसंयोगेन क्रियमाणं काम्यं तदपि पार्वणवदेव । विवाहादिवृद्धिकर्मसु पूर्वद्युः कर्तव्यं वृद्धिश्राद्धम् । तस्मात्पितृभ्यः पूर्वद्युः क्रियत इति ब्राह्मणमूलम् । तत्र युग्मा ब्राह्मणा यवास्तिलार्थाः । अन्यत्पार्वणवत् पार्वणं तु वक्ष्यते ॥ १ ॥

अमावास्यायां पितृभ्यो दद्यात् ॥ २ ॥

सूर्याचन्द्रमसौ यस्यां सह वसतः साऽमावास्या । पितृभ्य इति बहुवचनात्पितृपितामहप्रपितामहेभ्यो दद्याद्दानप्रकारो गृह्येपूक्तः 'होमो ब्राह्मणभोजनं पिण्डनिर्वपणम्' इति इह तु ब्राह्मणभोजने विशेषः ॥२॥

पञ्चमीप्रभृतिषु वाऽपरपक्षस्य ॥ ३ ॥

अपरपक्षः कृष्णपक्षस्तस्य पञ्चमीप्रभृति वा दद्यात् ॥ ३ ॥

यथाश्रद्धं सर्वास्मिन्वा ॥ ४ ॥

सर्वास्मिन्वाऽपरपक्षे दद्याद्यथाश्रद्धं यथा श्रद्धा भवतीति ॥ ४ ॥

द्रव्यदेशब्राह्मणसंनिधाने वा कालनियमः ॥ ५ ॥

तिलमापेत्यारभ्य वक्ष्यमाणं तत्तत्प्रशस्तं द्रव्यम् । देशो गया-पुष्करादिः ।

पुष्करेष्वक्षयं श्राद्धं कुरुक्षेत्रे तथैव च ।

दद्यान्महौदधां चैव हृद्गोष्ठे गिरौ तथा ॥ इति व्यासः ।

यद्ददाति गयास्थश्च सर्वमानन्त्यमश्नुते । इति याज्ञवल्क्यः ।

ब्राह्मणाः पङ्क्तिपावना वक्ष्यमाणाः षडङ्गविदादयः । एतेषां द्रव्यादीनां संनिधाने समवाये कालनियमः संनिधिरेव काल इति । वाशब्दो विकल्पार्थः ॥ ५ ॥

शक्तिः प्रकर्षेद्गुणसंस्कारविधिरन्नस्य ॥ ६ ॥

अन्नस्य भक्ष्यभोज्यादेर्गुणविधयः पायसत्वविशदसिद्धत्वादयः । संस्कारविधयो भर्जनमरीचीजीरकलवणादिभिः सुरमीकरणादयः । एतान्यथाशक्ति प्रकर्षेत्प्रकृष्टान्कुर्यात् ॥ ६ ॥

नवावरान्भोजयेदयुजः ॥ ७ ॥

नवसंख्याऽवरा येषां ते नवावरास्तावतो ब्राह्मणान्भोजयेत् । अयुजोऽयुग्मसंख्यानं । नवपक्षे पितृस्त्रीन्पितामहस्य त्रीन्प्रपितामहस्य त्रीन् । अवरग्रहणादधिका अपि भवन्ति पञ्चदशैकविंशतिरित्यादयः । अयुज इति वचनाद्वाद्शादिव्यावृत्तिः ॥ ७ ॥

यथोत्साहं वा ॥ ८ ॥

यथासामर्थ्यं नवभ्योऽर्वागपि भोजयेत् । अयुज इत्यनुवृत्तेस्त्रीनिव । तथाचाऽऽपस्तम्बः—अयुग्मांरुयवरानिति । शास्त्रान्तरेषु विश्वेभ्यो देवेभ्यो ब्राह्मणभोजनमाप्नातं मातामहानां च यथाऽऽह याज्ञवल्क्यः—

द्वौ देवे प्राक्त्रयः पित्र्य उदगेकैकमेव वा ।

मातामहानामप्येवं तन्त्रं वा वैश्वदेविकम् ॥ इति ।

देवे द्वौ ब्राह्मणौ प्राङ्मुखावुपवेश्यौ पित्रर्थे त्रय उदङ्मुखाः । एकैकस्यैकैकमेव वेति । देवानामेकः पित्रादीनां त्रयाणामेक इति । मातामहानामप्येवं पितृश्राद्धवत् । द्वौ देवे मातामहाद्यर्थे त्रयः । वैश्वदेविकं तन्त्रं वा भवति पितुः श्राद्धस्य मातामहश्राद्धस्य च ॥ ८ ॥

कीदृशान्भोजयेत्तत्राऽऽह—

श्रोत्रियान्वाग्रूपवयःशीलसंपन्नान् ॥ ९ ॥

श्रोत्रियानधीतवेदान् । वाक्संपत्तिः सुशिक्षितं वाक्यं संस्कृतभाषणादि । रूपसंपन्नान्सौम्यवेषानन्यूनानधिकाङ्गाञ्छिवत्राद्यदूषितान्वयः—

संपन्नाननतिबालान् । शीलमन्तःकरणशुद्धिस्तत्संपन्नान् । एवंगुणान्भोजयेत् ॥ ९ ॥

युवभ्यो दानं प्रथमम् ॥ १० ॥

एवंगुणेभ्यो युवभ्यः श्राद्धदानं मुख्यः कल्पः ॥ १० ॥

एके पितृवत् ॥ ११ ॥

एके मन्यन्ते पितृवत्पित्राद्यनुरूपं दानमिति यथा पित्रे तरुणाः पितामहाय वृद्धाः प्रपितामहाय वृद्धतरा इति ॥ ११ ॥

न च तेन मित्रकर्म कुर्यात् ॥ १२ ॥

न च तेन श्राद्धेन मित्रकर्म कुर्यात् । येन मैत्री कार्या तस्मिन्नर्थोपेक्षितं न भोजयेत् । मित्रलोभकारार्थं न भोजयेदित्यर्थः । आपस्तम्बस्तु—अनर्थापेक्षो भोजयेदिति विशेषेणाऽऽह ॥ १२ ॥

पुत्राभावे सपिण्डा मातृसपिण्डाः शिष्याश्च दद्युः ॥ १३ ॥

पुत्रा दद्युरिति प्रथमः कल्पः । तदभावे सपिण्डा भ्रातृतत्पुत्रादयः । तदभावे मातृसपिण्डा मातृभ्रातृतत्पुत्रादयः । तदभावे शिष्यः ॥ १३ ॥

तदभाव ऋत्विगाचार्यौ ॥ १४ ॥

शिष्यामाव ऋत्विक् । तदभाव आचार्यश्च दद्युरिति ॥ १४ ॥

श्रोत्रियाधीनत्वे सत्यपि वर्ज्यानाह—

न भोजयेत्स्तेन क्लीबपतितनास्तिकतद्द्वृत्तिवीरहा-

ग्रेदिधिषुदिधिषुपतिस्त्रीग्रामयाजकाजापालोऽसृष्टा-

ग्निमयपकुचरकूटसाक्षिप्रातिहारिकान् ॥ १५ ॥

स्तेनो हिरण्यस्तेनः । क्लीबो मोचवीर्यो न तृतीयाप्रकृतिः । अश्रोत्रियत्वात्पतितो ब्रह्महादिः । नास्तिकः प्रेत्यभावापवादी । तद्द्वृत्तिर्नास्तिकवृत्तिः । प्रेत्यभावमङ्गीकृत्यापि यस्तदनुकूलं न चेष्टते संसर्गवशात् । वीरहा यो बुद्धिपूर्वमग्नीनुद्वासयीत सत्यामप्युपपत्तौ । श्रूयते हि वीरहा एष देवानां योऽग्निमुद्रासयत इति । अग्नेदिधिषू इति दीर्घान्तं केचित्पठन्ति । पतिशब्दः प्रत्येकं संबध्यते । अग्नेदिधिषुपतिर्दिधिषुपतिरिति ।

ज्येष्ठायां यद्यनूहायां कन्यायामूह्यतेऽनुजा ।

सा त्वग्नेदिधिषूर्ज्या पूर्वा तु दिधिषूः स्मृता ॥ इति ।

तयोः पती । नैघण्टुकास्तु—

पुनर्भूर्दिधिषूरूढा द्विस्तस्या दिधिषुः पतिः ।

स तु द्विजोऽग्रेदिधिषुः सैव यस्य कुट्टम्बिनी ॥ इति ।

स्त्रीग्रामयाजकः । स्त्रीणां व्रतानामुपदेष्टाऽनुष्ठापयिता स स्त्रीयाजकः । ग्रामयाजको बहुयाजकः । अजापालोऽजारक्षणजीवकः । उत्सृष्टाग्निराशौ-
चाद्यनुपपत्त्या प्रमादाद्वा विच्छिन्नाग्निः । मद्यपः सुराव्यतिरिक्तमदकरद्र-
व्यस्य पाता । सुरापस्तु पतितत्वेनोक्तः । कुचरः कुत्सिताचारः । साक्ष्येऽ-
नृतवक्ता कूटसाक्षी । प्रातिहारिको द्वारपालवृत्तिः । एतान्न भोजयेत् ।
येषां पतितादीनां दर्शनस्पर्शनादिकं प्रतिषिद्धं तेषां प्रतिषेधः कृतप्राय-
श्चित्तानामपि वर्जनार्थः ॥ १५ ॥

उपपतिः ॥ १६ ॥

उपपतिर्जारः ॥ १६ ॥

यस्य च सः ॥ १७ ॥

स उपपतिर्यद्विपये स च साक्षात्पतिस्तावुभावपि न भोजनीयौ ॥ १७ ॥

कुण्डाशिसोमविक्रय्यगारदाहिगरदावकीर्णगणप्रे-
ष्यागम्यागामिहिंस्रपरिवित्तिपरिवेत्तृपर्याहितपर्या-
धातृत्यक्तात्मदुर्वालकुनखिश्यावदन्तश्वित्रिपौनर्भ-
वकितवाजपराजप्रेष्यप्रातिरूपिकशूद्रापतिनिरा-
कृतिकिलासिकुसीदिवणिक्शिल्पोपजीविज्यावा-
दित्रतालनृत्यगीतशालान् ॥ १८ ॥

परदारेषु जायेते द्वौ सुतौ कुण्डगोलकौ ।

पत्यौ जीवति कुण्डः स्यान्मृते भर्तरि गोलकः ॥ इति मनुः ।

तस्य कुण्डस्यान्नमश्रातीति कुण्डाशी कुण्डग्रहणं गोलकस्याप्यु-
पलक्षणम् । कुण्डादीनां तु प्रतिषेधो दण्डापूपिकया सिद्धः । अपर
आह—पाकभाजनं कुण्डं तत्रैव क्वचिद्देशेऽश्नन्ति तन्न त्यजन्ति ते
कुण्डाशिनः । सोमविक्रयी यज्ञे सोमस्य विक्रेता । अगारदाही वेश्मदा-
हकः । गरदो विषस्य दाता । अवकीर्णी व्रतभ्रष्टः । अथ वा यो ब्रह्म-
चारी स्त्रियमुपेयात्सः । गणप्रेष्यो गणानां प्रेषणकृत् । अगम्यागामी
समानप्रवरस्त्रीगामी । हिंस्रः प्राणिवधरुचिः ।

परिवेत्ताऽनुजोऽनूढे ज्येष्ठे दारपरिग्रहात् ।
परिवित्तिस्तु तज्ज्यायान् ॥ इति निघण्टुः ।

ज्येष्ठेऽकृताधाने कृताधानः कनिष्ठः पर्याधाता ज्येष्ठः पर्याहितः ।
वसिष्ठः—

उन्मत्तः किंल्विपी कुष्ठी पतितः क्लीब एव च ।
यक्षमामयावी च तथा न त्याज्यः स्यात्परीक्षितुम् ॥ इति ।

शातातपः—क्लीबे देशविनष्टे च पतिते प्रव्रजिते तथा ।

योगशास्त्राभियुक्ते च न दोषः परिवेदने ॥ इति च ।

त्यक्तात्मा साहसिक उद्वन्धनादौ प्रवृत्तः । दुर्बालः खलतिः । वेष्टित-
शोफेत्यन्ये । कुनखी विना कारणेन विवर्णनखो विनष्टनख इत्यन्ये ।
श्यावदन्तः स्वभावतः कृष्णदन्तः । श्वित्री श्वेतकुष्ठी । पौनर्भवो
द्विरूढा पुनर्भूस्तस्याः पुत्रः । कितवो द्यूतकरः कितं वातीति पणपूर्व-
जीवी वा । अजपो विहितस्य सावित्र्यादिजपस्याकर्ता । राजप्रेष्यो
द्यूतादिः । प्रातिरूपिकः कूटतुलामानादिव्यतिहारी । शूद्रापतिः सैव
मार्या यस्य । निराकृतिरस्वाध्यायः । श्रोत्रियानित्युक्तेऽपि पुनः प्रतिषे-
धाद्वाग्रूपधयःशीलासंपत्तावैष्यसत्यां गतौ ग्रहणं भवति । किलासस्त्व-
ग्दोषो बैलंलीति द्रविडानां प्रसिद्धः । भूम्नि मत्वर्थीयः । कुसीदी
वार्षुषिकः वृद्ध्या जीवी । वैश्यवृत्त्या षाणिज्योपजीवी वणिक्,
षणिगुपजीवी । चित्रकर्मादिभिरुपजीवी शिल्पोपजीवी शीलशब्दो
ज्यादिभिः प्रत्येकं संबध्यते । ज्याशीलो धनुर्वेदोपजीवी । वादित्रशीलो
भेर्यादिताडनवृत्तिः । तालशीलस्तालवृत्तिः । नृत्यगीतशीलौ च तथै-
तान्न भोजयेत् ॥ १८ ॥

पित्रा वाऽकामेन विभक्तान् ॥ १९ ॥

ये चानिच्छता पित्रा विभक्तास्तान्न भोजयेत् ॥ १९ ॥

शिष्यांश्चैके सगोत्रांश्च ॥ २० ॥

एक आचार्याः शिष्यान्सगोत्रांश्चाभोजनीयानाहुः । एकग्रहणाद्भो-
जनीया इति स्वमतम् । तत्र गुणवदसंभवे तेषां गुणवत्त्वे सतीति ।
तथा चाऽऽपस्तम्बः—समुदेतः सोदर्योऽपि भोजयितव्य इति ॥ २० ॥

भोजयेदूर्ध्वं त्रिभ्यः ॥ २१ ॥

यथोत्साहं वेत्यनेन सर्वार्थमेकस्यापि प्रसङ्गं तन्नित्यवृत्त्यर्थमिदम् । अथव-
रान्भोजयेत् । अथवरानित्यापस्तम्बीये दर्शनाच्च ॥ २१ ॥

गुणवन्तम् ॥ २२ ॥

एकवचनप्रयोगेण गुणवांश्चेदेकमपि भोजयेत् ।

वासिष्ठोऽपि—

अपि वा भोजयेदेकं ब्राह्मणं वेदपारगम् ।

शीलवृत्तगुणोपेतमवलक्षणवर्जितम् ॥ इति ।

मनुरपि—एकैकमपि विद्वांसं दैवे पित्र्ये च भोजयेत् ।

पुष्कलं फलमाप्नोति नामन्त्रज्ञान्बहूनपि ॥ इति ॥ २२ ॥

सयः श्राद्धी शूद्रातल्पगस्तत्पुरीषे

मासं नयति पितृन् ॥ २३ ॥

येन श्राद्धं मुक्तं स तस्मिन्नहोरात्रे श्राद्धीत्युच्यते । श्राद्धमनेन मुक्त-
मिति अत इनिठनौ । समानकालः स यदि तदहः शूद्रातल्पं गच्छेत् ।
तल्पग्रहणं भार्यार्थम् । ऊढामपि शूद्रां यदि गच्छेत्सद्य एव तस्याः
पुरीषे पितृन्मासं नयति ॥ २३ ॥

इतरासु भार्यासु कल्प्यमत आह—

तस्मात्तदहर्ब्रह्मचारी च स्यात् ॥ २४ ॥

मानवे दातुरपि नियम उक्तः—

निमन्त्रितो द्विजः पित्र्ये नियतात्मा मवेत्सदा ।

न च च्छन्दांस्यधीयीत यस्य श्राद्धं च तद्भवेत् ॥ इति ॥ २४ ॥

श्वचाण्डालपतितविक्षणे दुष्टम् ॥ २५ ॥

श्वदिभिरवेक्षितमन्नं दुष्टमभोज्यं भवति श्राद्धं चावेक्षितं दुष्टमकृतं
भवति ॥ २५ ॥

यस्मादेवम्—

तस्मात्परिश्रिते दद्यात् ॥ २६ ॥

परिश्रयणं तिरस्करिण्यादिना व्यवधानम् ॥ २६ ॥

तदशक्तौ—

तिलैर्वा विकिरेत् ॥ २७ ॥

अत्र मृगुः—पानीयमपि यद्वत्तं तिलैर्मिश्रं द्विजस्य तु ।

पितृभ्यः कामधुक्तत्स्यात्पितृगृह्यामिदं ततः ॥ इति ॥ २७ ॥

पङ्क्तिपावनो वा शमयेत् ॥ २८ ॥

पङ्क्तिर्येन पाध्यते स पङ्क्तिपावनः । श्वाद्यवेक्षणे यो दोषस्तं शमयेत् ॥ २८ ॥

स कः पुनरसौ तमाह—

पङ्क्तिपावनः षडङ्गविज्येष्ठसामिकस्त्रिणाचिकेत-

स्त्रिमधुस्त्रिसुपर्णः पञ्चाग्निः स्नातको मन्त्रब्राह्मण-

विद्धर्मज्ञो ब्रह्मदेयानुसंतान इति ॥ २९ ॥

शिक्षा कल्पो व्याकरणं ज्योतिषं निरुक्तं छन्दोविचितिरिति षडङ्गानि तेषां पाठतोऽर्थतश्च ज्ञाता षडङ्गवित् । ज्येष्ठसामिकः, तलवकाराणामुद्गत्यं चित्रमित्येतयोर्गायको ज्येष्ठसामगश्छन्दांगानां तु तदिदासीती तीयं तैद्योगयेति(?) ज्येष्ठं साम तद्वेदिता ज्येष्ठसामिकः । त्रिणाचिकेतो, नाचिकेतो बहुषु शाखासु विधीयते तैत्तिरीये कठवल्लीषु शतपथे च—तं यो वेद ब्राह्मणेन सह स त्रिणाचिकेतः । “मधु वाता ऋतायते” इत्येतद्वृचं त्रिमधु । तत्र प्रत्यृचं त्रयो मधुशब्दाः । आश्वलायनोऽप्याह—‘तृप्ताङ्गात्वा मधुमतीः श्रावयेत्’ इति । इह तु तदध्यायी पुरुषस्त्रिमधुः । त्रिसुपर्ण ऋग्वेद एकः सुपर्णः स समुद्रमाविवेशेत्यादिकश्चतुर्वृचः । तैत्तिरीयके ब्रह्ममेतु मामित्यादयस्त्रयोऽनुवाकाः । तत्र हि “य इमं त्रिसुपर्णमयाचितं ब्राह्मणाय दद्यात्” इति श्रूयते । पूर्ववत्पुरुषे वृत्तिः । पञ्चाग्निः सभ्यावसथ्याभ्यां सह पञ्चानामनुवाकानामध्येता । स्नातको विद्यावताभ्याम् । मन्त्रब्राह्मणविन्मन्त्रब्राह्मणयोरर्थज्ञः । धर्मज्ञो धर्मशास्त्राणामर्थज्ञः । ब्रह्मदेयानुसंतानो ब्राह्मविवाहोऽढासंतानः । इतिकरणाद्यश्चान्य एवंयुक्तः । ये मातृतः पितृतश्चेति दशवर्षं समनुष्ठिता विद्यातपोभ्यां पुण्यैश्च कर्मभिर्येषामु-

भयतो नात्राह्वणं निनयेयुः । पितृत इत्येक इत्येवमादिलक्षणः स एष सर्वः पङ्क्तिपावनः ॥ २९ ॥

हविःषु चैवम् ॥ ३० ॥

हविःशब्देन दैवानि मानुषाणि च कर्माण्युच्यन्ते । ज्येष्ठा अप्येवमुक्तलक्षणा एव ब्राह्मणा भोजयितव्याः । न तु प्रतिषिद्धाः स्तेनादय इति ॥ ३० ॥

दुर्वालादीञ्श्राद्ध एवैके ॥ ३१ ॥

एके तु दुर्वालानारभ्य येऽनुक्रान्तास्ताञ्छ्राद्ध एव न भोजयेत् । न तु दैवमानुषयोरिति मन्यन्ते । स्वमतं तु ते तत्राप्यभोज्या एवेति ॥ ३१ ॥

अकृतान्नश्राद्धे चैवं चैवम् ॥ ३२ ॥

द्विरुक्तिः पूर्ववत् ॥ ३२ ॥

इति श्रीहरदत्तकृतायां गौतमीयधर्मशास्त्रे मिताक्षरायां

पञ्चदशोऽध्यायः ॥ १५ ॥

अथ षोडशोऽध्यायः ।

श्रावणादि वार्षिकं प्रोष्ठपदीं वोपाकृत्यार्धीयीत च्छन्दांसि ॥ १ ॥

श्रवणेन युक्ता पौर्णमासी श्रवणा श्रवणनक्षत्रेण युक्तः काल इत्युक्तस्याणो लुबविशेष इति लुप् । युक्तवद्भावस्तु न भवति विभाषा फाल्गुनीश्रवणेति निर्देशात् । श्रावणीत्यपि भवति पौर्णमास्यां हि लुबविशेष इति न भवति । फाल्गुनी कार्तिकी चैत्रीति निर्देशात् । श्रवणशब्दे तूभयं भवतीति ।

मेषादिस्थे सवितरि यो यो दर्शः प्रवर्तते ।

चान्द्रमासास्तत्तदन्ताश्चैत्राद्या द्वादश स्मृताः ॥

तेषु या या पौर्णमासी सा सा चैत्र्यादिका स्मृता ।

कादाचित्केन योगेन नक्षत्रस्येति निर्णयः ॥

तदेवं सिंहस्थे सवितरि याऽमावास्या तदन्ते चान्द्रमसे मासे पौर्णमासी सा श्रवणा श्रावणीति चोच्यते । श्रवणयोगस्तु भवतु मा वा

भूत् । एतेन प्रोष्ठपदी व्याख्याता । प्रोष्ठपदीमित्यधिकरणे द्वितीया । अत्यन्तसंयोगे वा कथंचित् । श्रवणायां प्रौष्ठपद्यां वा पौर्णमास्यामुपाकृत्योपाकर्माख्यं कर्म यथागृह्यं कृत्वा तदा छन्दांसि मन्त्रब्राह्मणलक्षणान्यधीयीत । आचार्योऽध्यापयेच्छिष्या अधीयीरन् । तदिदमध्ययनं वार्षिकमित्याचक्षते । वर्षतौ प्रतिसंवत्सरं वा भवतीति । अध्यापनमप्यात्मापेक्षयाऽध्ययनं पारायणादिवत् । शिष्यापेक्षया त्वध्यापनम् ॥ १ ॥

कियन्तं कालमधीयीत—

अर्धपञ्चमान्मासान्पञ्च दक्षिणायनं वा ॥ २ ॥

अर्धं पञ्चमं येषां तानर्धपञ्चमानर्धाधिकांश्चतुरो मासान्पूर्णांन्वा पञ्च मासान्यावद्वा दक्षिणायनम् । एवमधीयानः ॥ २ ॥

ब्रह्मचार्युत्सृष्टलोमा न मांसं भुञ्जीत ॥ ३ ॥

ब्रह्मचारी भवेत्स्त्रीसङ्गं वर्जयेत् । उत्सृष्टलोमा न रूढश्मश्रुकस्मादित्यत्रोक्तम् । लोमकर्म तदुत्सृष्टं येन स उत्सृष्टलोमा । एवंभूतो भवेन्न मांसं भक्षयेत् । अयमध्यापयितुरुपदेशो ब्रह्मचारिणः प्राप्त्यभावात् । आपस्तम्बोऽप्याह—प्रवचनयुक्तो वर्षाशरदं मैथुनं वर्जयेदिति । यश्च केवलानि व्रतानि पारं नीत्वा जायामुपयम्य पश्चादधीते सोऽप्येवं तस्यांत्रग्रहणार्थमप्येवम् । आश्वलायनोऽप्याह—समावृत्तो ब्रह्मचारिकल्पेनेति । तत्र त्वत्तुगमनं पाक्षिकमभ्युपगतम् । यथाऽऽह जायोपेयेत्येके प्राजापत्यं तदिति ॥ ३ ॥

द्वैमास्यो वा नियमः ॥ ४ ॥

द्वौ मासौ भूतभाविनी वा द्विमास्यः । मासाद्वयसि यत्त्वञ्जौ द्विगोर्धवयस्यपि प्रयुञ्जते । स एव द्वैमास्यः । अयं ब्रह्मचर्यादिनियमो मासद्वयं वा भवति । शक्यपेक्षो विकल्पः ॥ ४ ॥

अथानध्याया उच्यन्ते—

नाधीयीत वायौ दिवा पांसुहरे ॥ ५ ॥

पांसुन्हरतीति पांसुहरः, वायौ दिवा पांसुहरे वाति सति नाधीयीत । अपांसुहरे न दोषः । पांसुहरेऽपि रात्रौ न दोषः ॥ ५ ॥

कर्णश्राविणि नक्तम् ॥ ६ ॥

व्यत्ययेनायं कर्मणि कर्तृप्रत्ययः । कर्णाभ्यां श्रूयत इति कर्णश्रावी ।
एवंभूते महाघोषे वायौ वाति सति नक्तं नाधीयीत ॥ ६ ॥

वाणभेरीमृदङ्गगर्तार्तशब्देषु ॥ ७ ॥

वाणो वीणाविशेषः । वाणः शततन्तुरिति महाव्रते दर्शनात् ।
भेरीमृदङ्गौ प्रसिद्धौ । गर्तो रथः । आरोहतं वरुण मित्र गर्तम् ।
“ स्तुहि श्रुतं गर्तसदम् ” इत्यादौ दर्शनात् । आर्तो बन्धुमरणादिना
दुःखितः । तेषां शब्दे श्रूयमाणे तावन्तं कालं नाधीयीत ॥ ७ ॥

श्वशृगालगर्दभसंहादे ॥ ८ ॥

संहादः सह शब्दनम् । शूनां शृगालानां गर्दमानां संहादे नाधीयीत ।
त्रयाणां तु सहशब्दने दण्डापूपिकया सिद्धः प्रतिषेधः ॥ ८ ॥

रोहितेन्द्रधनुर्नीहारेषु ॥ ९ ॥

आकाशे लोहिते, इन्द्रधनुषि दृश्यमाने, नीहारो हिमानी तस्यां च ।
तावन्तं कालं नाधीयीत ॥ ९ ॥

अभ्रदर्शने चापर्तौ ॥ १० ॥

अपर्तुरवर्षर्तुः । तत्र सोदकस्य भेघस्य दर्शने नाधीयीत ॥ १० ॥

मूत्रित उच्चारिते ॥ ११ ॥

संजातमूत्रेऽल्पे मूत्रितः । उच्चारितोऽपि तथा । तत्र श्रेयानपि
नाधीयीत । उत्सर्गे तु मानसमप्यशुचिरिति वक्ष्यति ॥ ११ ॥

निशायां संध्योदकेषु ॥ १२ ॥

निशा रात्रेर्मध्यमो मागरतस्मिन्संध्यायामुदके चावस्थितो नाधी-
यीत ॥ १२ ॥

वर्षति च ॥ १३ ॥

वर्षति ष देवे तावन्नाधीयीत । धात्वर्थमात्रं विवक्षितं न परिमाण-
विशेषः ॥ १३ ॥

एके वलीकसंतानम् ॥ १४ ॥

एके मन्यन्ते वलीकसन्तानं वलीकं नीधं गृहपटलान्तस्तत्र वर्षधारा संतन्यते यथा तथा वर्षति देवे नाध्येयम् ॥ १४ ॥

आचार्यपरिवेषणे ॥ १५ ॥

आचार्यौ गुरुशुक्रौ तयोः परिवेषणे नाधीयीत । अपर आह—परिवेषणं भक्षभोज्याद्यन्नोपहरणम् । ब्राह्मणानन्नेन परिवेष्येत्यादौ दर्शनात् । आचार्यस्य परिवेषणे नाधीयीतेति ॥ १५ ॥

ज्योतिषोश्च ॥ १६ ॥

प्रसिद्धज्योतिषी सूर्याचन्द्रमसौ तयोश्च परिवेषणे नाधीयीत । पूर्व-सूत्रे द्वितीयपक्षेऽत्रानुवृत्तस्य परिवेषणशब्दस्यार्थभेदोऽङ्गीकरणीयः ॥ १६ ॥

भीतो यानस्थः शयानः प्रौढपादः ॥ १७ ॥

भीतो वर्तमानभयः । यानस्थोऽश्वाद्यारूढः । शयानः शय्यामासे-वमानः । प्रौढपादः पादे पादान्तराधायी पीठासनाद्यारोपितपादो वा । एवंभूतेन नाध्येयम् ॥ १७ ॥

श्मशानग्रामान्तमहापथाशौचेषु ॥ १८ ॥

श्मशानं शवदाहस्थानम् । ग्रामान्तो ग्रामसीमा । महापथः प्रसिद्धः । अशौचं शौचराहित्यम् । एतेषु स्थानेषु नाध्येयम् । अथ वाऽशौचं जन-नमरणनिमित्तमस्पर्शलक्षणं तस्मिन्नपि नाध्येयम् ॥ १८ ॥

पूतिगन्धान्तःशवदिवाकीर्त्यशूद्रसंनिधाने ॥ १९ ॥

पूतिगन्धे घ्राणगन्धे । दिवाकीर्त्यश्चण्डालः । अन्तःशब्द उमाभ्यां संबध्यते । अन्तःशवेऽन्तर्दिवाकीर्त्ये च ग्राम इति । शूद्रसंनिधाने नाध्येयम् । द्वंद्वैकवद्भावः । आपस्तम्बोऽपि—अन्तःशवेऽन्तश्चाण्डाल इति ॥ १९ ॥

भुक्तके चोद्वारे ॥ २० ॥

भुक्तमम्लमम्ले चोद्वारे वर्तमाने नाधीयीत ॥ २० ॥

ऋग्यजुषं च सामशब्दो यावत् ॥ २१ ॥

ऋच यजुश्च ऋग्यजुषम् । अचतुरेत्यादिना निपातः । यावत्साम-

शब्दः श्रूयते तावद्द्वेदं यजुर्वेदं च नाधीयीत । षष्ठ्यन्तपाठस्तु नास्मभ्यं रोचते ॥ २१ ॥

आकालिका निर्घातभूमिकम्पराहुदर्शनोल्काः ॥ २२ ॥

निर्घातोऽशनिपातः । भूमिकम्पो भूचलनम् । राहुदर्शनं ग्रहणम् । उल्कोल्कापातः । एत आकालिका अनध्यायहेतव इति प्रकरणाद्गम्यते । यास्मिन्काल एते भवन्ति परेद्युस्तत्पर्यन्तं काल आकालः । तत्संबद्ध आकालिकः ॥ २२ ॥

स्तनयित्नुवर्षवियुतश्च प्रादुष्कृताग्निषु ॥ २३ ॥

स्तनयित्नुर्मेघशब्दः । प्रसिद्धमन्यत् । प्रादुष्कृतेष्वग्निष्वग्निहोत्रहोमकाले संध्यायां स्तनयित्नुप्रभृतयो भवन्तः प्रत्येकमाकालिकानध्यायहेतवः । अपर्ताविदम् ॥ २३ ॥

ऋतावाह—

अहर्कृतौ ॥ २४ ॥

वर्षर्ताविते यदि भवेयुः संध्यायां तदा प्रातश्चेदहर्मात्रमनध्यायः । सायं तु रात्रावनध्याय इत्यर्थसिद्धत्वादानुक्तम् ॥ २४ ॥

वियुति नक्तं चाऽऽपररात्रात् ॥ २५ ॥

यदि नक्तं वियुद्दृश्यते न संध्यायां तदाऽऽपररात्राद्वात्रेस्तृतीयो भागोऽपररात्रमा तस्मादनध्यायः । ततोऽध्येयम् । प्रातस्तु संध्यायां वियुति जाबाल आह—वियुति प्रातरहरनध्याय इति ॥ २५ ॥

त्रिभागादिप्रवृत्तौ सर्वम् ॥ २६ ॥

यद्यहस्तृतीयाद्भागादारभ्य वियुत्प्रवर्तते न केवलायां संध्यायां नापि नक्तं तदा सर्वरात्रमनध्यायः ॥ २६ ॥

उल्का वियुत्समेत्येकेषाम् ॥ २७ ॥

उल्का च वियुत्तुल्या यथा वियुत्यनध्यायो वियुति नक्तं चापररात्रादिति एवमुल्कापातेऽपीत्येकेषां मतम् ॥ २७ ॥

स्तनयित्पुरपराह्णे ॥ २८ ॥

स्तनयित्पुरपराह्णे यदि भवति न संध्यायां तदा वियुत्समो भवति । आपररात्रादनध्यायं करोति ॥ २८ ॥

अपि प्रदोषे ॥ २९ ॥

प्रदोषेऽपि भवः स्तनयित्नुर्विद्युत्समः । आपररात्रादनध्यायहेतुः ॥ २९ ॥

सर्वं नक्तमार्धरात्रात् ॥ ३० ॥

प्रथमाद्रात्रिभागादारभ्याऽऽर्धरात्रात्प्रवृत्तः स्तनयित्नुः सर्वं नक्तमन-
ध्यायहेतुः ॥ ३० ॥

अहश्चेत्सज्योतिः ॥ ३१ ॥

अहश्चेत्स्तनयित्नुर्भवति प्रागपराह्लात्तदा सज्योतिरनध्यायः । सकलं
दिवसमित्यर्थः ॥ ३१ ॥

विषयस्थे च राज्ञि प्रेते ॥ ३२ ॥

यस्मिन्विषये स्वयं वसति तत्रस्थे तस्याधिपतौ राज्ञि प्रेते सज्योति-
रनध्यायः । आकालिकमित्यन्ये ॥ ३२ ॥

विप्रोष्य चान्योन्येन सह ॥ ३३ ॥

यदा सहाध्यायिनः परस्परं विप्रवसेयुः केचिच्चाऽऽचार्येण संगता-
स्तदा सज्योतिरनध्यायः । आ परेषां मेलनादित्येके । आकालिक-
मित्यन्ये ॥ ३३ ॥

संकुलोपाहितवेदसमाप्तिच्छर्दिश्राद्ध-

मनुष्ययज्ञभोजनेष्वहोरात्रम् ॥ ३४ ॥

संकुलश्वोरादिभिर्ग्रामाद्युपद्रवः । उपाहितोऽग्निदाहः । वेदसमाप्तिः
शाखासमाप्तिः । छर्दनं मुक्तोद्धारः । श्राद्धमेकोद्दिष्टादि । मनुष्ययज्ञो
वसन्तोत्सवादिः । भोजनशब्द उभाभ्यां संबध्यते । श्राद्धभोजने मनुष्य-
यज्ञभोजन इति । एतेषु निमित्तेष्वहोरात्रमनध्यायः । मनुष्यप्रकृतीनां
देवानां यज्ञो मनुष्ययज्ञ इत्यन्ये । यथाऽऽहाऽऽपस्तम्बः—मनुष्यप्रकृतीनां
देवानां यज्ञे भुक्त्वेत्येक इति । ये मनुष्या भूत्वा प्रकृष्टेन तपसा देवाः
संपन्नास्तद्यज्ञस्तत्प्रीत्यर्थं ब्राह्मणभोजनम् ॥ ३४ ॥

अमावास्यायां च ॥ ३५ ॥

अमावास्यायामहोरात्रमनध्यायः ॥ ३५ ॥

द्वयहं वा ॥ ३६ ॥

तदहः पूर्वैद्युश्च द्यहमनध्यायः । शुक्लचतुर्दश्यां त्वनध्यायस्य मूला-
न्तरं मृग्यम् । एवं प्रतिपत्सु च ॥ ३६ ॥

कार्तिकी फाल्गुन्याषाढी पौर्णमासी ॥ ३७ ॥

कार्तिक्याद्यास्तिस्रः पौर्णमास्योऽनध्यायहेतवोऽहोरात्रम् । पौर्णमा-
स्यन्तरेष्वनध्याये मूलं मृग्यम् ॥ ३७ ॥

तिस्रोऽष्टकास्त्रिरात्रम् ॥ ३८ ॥

ऊर्ध्वमाग्रहायण्यास्त्रिष्वपरपक्षेषु तिस्रोऽष्टकाः । तास्त्रिरात्रमनध्याय-
हेतवस्तदहः पूर्वैद्युरपरैद्युश्च ॥ ३८ ॥

अन्त्यामेके ॥ ३९ ॥

एकेऽन्त्यामेकाष्टकामनध्यायहेतुं मन्यन्ते ॥ ३९ ॥

अभितो वार्षिकम् ॥ ४० ॥

श्रवणादि वार्षिकमिति यदुक्तं वार्षिकमनध्ययनं तदभितस्तस्योभयोः
पार्श्वयोर्ये कर्मणी उपाकरणोत्सर्जने तयोरपि कृतयोरुग्रहमनध्यायमेक
इच्छन्ति । तथा च मनुः—

उपाकर्मणि चोत्सर्गे त्रिरात्रं क्षपणं स्मृतम् । इति ।

उशना—उपाकर्मणि चोत्सर्गे त्र्यहमनध्यायः ॥ इति ॥ ४० ॥

सर्वे वर्षावियुस्तनयित्नुसंनिपाते ॥ ४१ ॥

वर्षादीनां त्रयाणां युगपत्संनिपाते त्रिरात्रमनध्याय इति सर्व एवाऽऽ-
चार्या मन्यन्ते ॥ ४१ ॥

प्रस्यन्दिनि ॥ ४२ ॥

प्रकृष्टं स्यन्दनं वर्षं प्रस्यन्दस्तद्वति च काले यावत्प्रस्यन्दनमनध्यायो
द्यहं त्र्यहं चतुरहं वा ॥ ४२ ॥

ऊर्ध्वं भोजनादुत्सवे ॥ ४३ ॥

उपनयनादावुत्सवे भोजनादूर्ध्वं तदहरनध्यायः ॥ ४३ ॥

प्राधीतस्य च निशायां चतुर्मुहूर्तम् ॥ ४४ ॥

उपाकृत्याध्येतुं प्रवृत्तः प्राधीतः । आदिकर्मणि क्तः कर्तरि च । तस्य निशायां चतुर्मुहूर्तं चतुरो मुहूर्तानष्टौ नाडिका अनध्यायः । ' श्रावण्यां पीर्णमास्यामध्यायमुपाकृत्य मासं प्रदोषे नाधीयीत ' इत्यापस्तम्बीयेन समानार्थमिदम् । चकारात्रयोदशीप्रदोषेऽपि निशायां चतुर्मुहूर्तं निषेधो दर्शितः ॥ ४४ ॥

नित्यमेके नगरे ॥ ४५ ॥

एक आचार्यां नगरे नित्यमेवाध्ययनं नेच्छन्ति । नित्यग्रहणं निशा-
धिकारनिवृत्त्यर्थम् ॥ ४५ ॥

मानसमप्यशुचिः ॥ ४६ ॥

अप्रयतः सन्मानसमप्यध्ययनं न कुर्यात् । एवं चान्येष्वनध्यायहेतुषु
मानसमनिषिद्धम् ॥ ४६ ॥

श्राद्धिनामाकालिकम् ॥ ४७ ॥

श्राद्धमस्यास्तीति श्राद्धी श्राद्धस्य कर्ता । अत इनिठनौ । न तु श्राद्धमनेन मुक्तमिति भोक्तारि पूर्वमेव निषिद्धत्वात् । तेषां श्राद्धवातृ-
णामाकालिकमनध्यायः । अपर आह—ये श्राद्धे केवलं मुक्तवन्तो न पित्राद्यर्थं पात्रतया तेषां पूर्वकोऽहोरात्रनिषेधः । अयं त्वाकालिक-
निषेधः पित्राद्यर्थं पात्रतया मुक्तवतामिति ॥ ४७ ॥

अकृतान्नश्राद्धिकसंयोगेऽपि ॥ ४८ ॥

भोजनासंभवे यद्यकृतान्नं पितृभ्यो दीयते तदकृतान्नश्राद्धिकं तत्सं-
योगेऽप्याकालिकमनध्यायः । न केवलं मुक्तवतः । तत्र मनुः—

प्राणि वा यदि वाऽप्राणि यत्किञ्चिच्छ्राद्धिकं भवेत् ।

तदालभ्याप्यनध्यायः पाण्यास्या ब्राह्मणाः स्मृताः ॥ इति ।

आमश्राद्धस्यैतदेव लिङ्गम् ॥ ४८ ॥

प्रतिविद्यं च यान्स्मरन्ति ॥ ४९ ॥

प्रतिविद्यं प्रतिधर्मशास्त्रं याननध्यायान्स्मरन्ति स्मर्तारस्तेष्वपि हेतुषु
नाधीयीत । तत्र वसिष्ठः—

दिग्दाहपर्वतप्रपातेषूपलरुधिरपांसुवर्षेष्वाकालिकमिति ।

श्लेष्मातकस्य शाल्मल्या मधूकस्य तथाऽप्यधः ।

कदाचिदपि नाध्येयं कोविदारकपित्थयोः ॥ इति ॥

एवमन्यत्रापि द्रष्टव्यम् ॥ ४९ ॥

इति श्रीहरदत्तविरचितायां गौतमसूत्रविवृतौ मिताक्षरायां

षोडशोऽध्यायः ॥ १६ ॥

अथ सप्तदशोऽध्यायः ।

मानसमप्यशुचिरित्युक्तं तच्चाशुचित्वमाहारजनितमपि भवतीति भक्ष्या-
मक्ष्यप्रकरणमारभ्यते—

प्रशस्तानां स्वकर्मसु द्विजातीनां ब्राह्मणो भुञ्जीत ॥ १ ॥

स्वकर्मसु वर्णप्रयुक्तेष्वाम्रमप्रयुक्तेषूभयप्रयुक्तेषु च ये प्रशस्ता अहो
अयं स्वकर्मानुतिष्ठतीति तेषां द्विजातीनां गृहे ब्राह्मणो भुञ्जीत । क्षुद्रुप-
घातार्था भोजने प्रवृत्तिः । शक्या च यस्य कस्यचिद्गृहे भुञ्जानेन क्षुद्रुप-
हन्तुं तत्र परिसंचष्ट एषामेव गृहे ब्राह्मणो भुञ्जीत नान्येषामिति ॥ १ ॥

प्रतिगृह्णीयाच्च ॥ २ ॥

प्रतिग्रहोऽप्येषामेव सकाशान्नान्येषामिति ॥ २ ॥

अस्यापवादः—

एधोदकयवसमूलफलमध्वभयाभ्युद्यतशय्यास-

नावसथयानपयोदधिधानाशफरीप्रियङ्गुस्र-

ङ्मार्गशाकान्यप्रणोद्यानि सर्वेषाम् ॥ ३ ॥

एधः काष्ठम् । उदकं घटादिस्थमपि । यवसं तृणादि । मूलमार्द्र-
कादि । फलमात्रादि । मधु माक्षिकम् । अभयं परित्राणम् । अभ्युद्यत-
मयाचितेनापि दात्रा स्वयमानीतमिदं गृहाणेति । शय्या कंठ्यादि ।
आसनं पीठादि । आवसथः प्रतिश्रयः । यानं शकटादि । दधिपयसी
प्रसिद्धे । धाना भृष्टा यवाः । शफरी मत्स्यविशेषः । [प्रियङ्गु राजिका]

स्रङ्खाला । मार्गं मृगमांसं, पन्था वा मार्गः । शाकं वास्तुकादि । एतान्येधादीन्यप्रणोद्यानि सर्वतः प्रतिग्राह्याणि याचित्वाऽपि । अभ्युद्यतं पक्कान्नाद्यप्रणोद्यमप्रत्यारव्येयं प्रत्यारव्याने दोषः ।

तथा चाऽऽपस्तम्बः—उद्यतामाहृतां भिक्षां पुरस्तादप्रवेदिताम् ।

भोज्यां मेने प्रजापतिरपि दुष्कृतकारिणः ॥

न तस्य पितरोऽश्नन्ति दश वर्षाणि पञ्च च ।

न च हव्यं वहत्याग्निर्यस्तामभ्यवमन्यते ॥ इति ।

अस्यापवादः—चिकित्सकस्य मृगयोः शल्यकृन्तस्य पाशिनः ।

कुलटयाश्च पण्डस्य तेषामन्नमनाद्यम् ॥ इति ॥ ३ ॥

पितृदेवगुरुभृत्यभरणेऽप्यन्यत् ॥ ४ ॥

पितृभरणमविच्छेदेन श्राद्धकरणम् । देवभरणमग्निहोत्रादि । गुरवः पित्रादयः । भृत्याः पुत्रदासादयः । तेषां भरणं भक्तादिदानम् । एतेषु निमित्तेष्वन्यदप्युक्तादन्यदप्यप्रणोद्यम् । मनुश्च—

गुरून्भृत्यांश्चोद्धरिष्यन्नर्चिष्यन्देवतातिथिन् ।

सर्वतः प्रतिगृह्णीयान्न तु तृप्येत्स्वयं ततः ॥ इति ।

वृत्तिश्चेन्नान्तरेण शूद्रात् ॥ ५ ॥

यदि शूद्रप्रतिग्रहमन्तरेण वृत्तिर्जीविनं न निर्वर्तते तदा शूद्रादपि प्रतिगृह्णीयात् ॥ ५ ॥

पशुपालक्षेत्रकर्षककुलसंगतकारयि-

तृपरिचारका भोज्यान्नाः ॥ ६ ॥

यो यस्य पशुपालयति क्षेत्रं च कर्षति यश्च यस्य कुले संगतः पारम्पर्येण मित्ररूपेणाऽऽगतो यश्च यस्य परिचारको दासस्ते तेषां भोज्यान्नाः पक्कमप्यन्नं तेषां भुञ्जीरन् । कारुः कारयिता । ऊर्ध्वं नापितः श्मश्रूणि कारयतीति हि वृश्यते । स च विप्राद्वैश्यायामनूढायां जातः सोऽपि भोज्यान्नः ।

तत्र मनुः—क्षेत्रिकः कुलमित्रश्च गोपालो दासनापितौ ।

एते शूद्रेषु भोज्यान्ना यश्चाऽऽत्मानं निवेदयेत् ॥ इति ।

एतच्चात्यन्तापद्विषयम् ॥ ६ ॥

वणिकचाशिल्पी ॥ ७ ॥

वणिकच भोज्यान्नः स चेदशिल्पी कुम्भकारादिको न भवति ॥ ७ ॥
अथाभोज्यमाह—

नित्यमभोज्यम् ॥ ८ ॥

नित्यं परगृहे न भोक्तव्यम् । गृहस्थस्यायं प्रतिषेधः ।
उपासते गृहस्था ये परपाकमबुद्धयः । इति मानवे दर्शनात् ।
अन्येभ्यो यावत्प्रत्यहं दीयते तन्नित्यमभोज्यम् ॥ ८ ॥

केशकीटावपन्नम् ॥ ९ ॥

यच्चान्नं केशैः कटिर्वा संबद्धं तदप्यभोज्यम् । अत्र वसिष्ठः—कामं
तु केशकीटानुत्सृज्याद्भिः प्रोक्ष्य भस्मनाऽवकीर्य वाचा प्रशस्तमुपयु-
ञ्जीत ॥ इति ।

मनुस्तु—पक्षिजग्धं गवा घ्रातमवधूतमवक्षुतम् ।

केशकीटावपन्नं च मृत्प्रक्षेपेण शुध्यति ॥ इति ।

तदर्षां रुचितो व्यवस्था । अपर आह—पाकादारभ्य यत्केशकीटाव-
पन्नं तत्र गौतमीयमूर्ध्वं तु वासिष्ठमानवे ॥ इति ॥ ९ ॥

रजस्वलारुष्णशकुनिपदोपहतम् ॥ १० ॥

कृष्णशकुनिः काकः । पदग्रहणं तुण्डादेरप्यथयवस्योपलक्षणम् ।
रजस्वलया कृष्णशकुनिपदेन वोपहतं स्पृष्टमन्नमभोज्यम् । प्रभूते त्वन्ने
पराशरः—

शृतं द्रोणाधिकं चान्नं श्वकाकैरुपघातितम् ।

न त्याज्यं तस्य शुद्ध्यर्थं ब्राह्मणेभ्यो निवेदयेत् ॥

गायत्र्यष्टसहस्रेण मन्त्रपूतेन वारिणा ।

भोज्यं तत्प्रोक्षितं विप्रैः पर्याग्निकृतमेव च ॥ इति ।

उपहतं प्रदेशमुद्धृत्येदं कार्यम् ॥ १० ॥

भ्रूणघ्नाऽवेक्षितम् ॥ ११ ॥

भ्रूणहा ब्रह्महा । तथा च वसिष्ठः—ब्राह्मणं हत्वा भ्रूणहा भवतीति ।
तेन प्रेक्षितमप्यभोज्यम् ॥ ११ ॥

भावदुष्टम् ॥ १२ ॥

भोजयित्राऽवज्ञानेन दत्तं भोक्तुर्वा मनसो दुष्टिकरं भावदुष्टं तदप्य-
भोज्यम् ॥ १२ ॥

गवोपघ्रातम् ॥ १३ ॥

गवा चोपसमीपे घ्रातमभोज्यम् ॥ १३ ॥

शुक्तं केवलमदधि ॥ १४ ॥

यत्पक्वं कालवशादम्लरसं तत्केवलं शुक्तं तदभोज्यम् । केवलग्रहणा-
क्षीरोदकादिसंपृक्तमम्लमपि भोज्यम् । दधि तु केवलमप्यम्लं भोज्यम् ।
तक्रकाञ्जिकयोरपक्त्वान्नार्थं प्रतिषेधः । आचारोऽपि तत्रे निर्विवादः ।
काञ्जिके सविवादः ॥ १४ ॥

पुनः सिद्धम् ॥ १५ ॥

सकृत्पक्वस्य तावृश एव पाकः पुनः क्रियते पूर्वं शुक्तपक्वमिति तत्पुनः
सिद्धं तदभोज्यम् । अन्यथा पक्वस्य तु पाकान्तरे मर्जनादौ न
दोषः ॥ १५ ॥

पर्युषितमशाकभक्षस्नेहमांसमधूनि ॥ १६ ॥

उदयास्तमयान्तरितं पर्युषितम् । दिवा पक्वं रात्रौ रात्रिपक्वं दिवा
तदशुक्तमप्यभोज्यम् । शाकादि तु पर्युषितमपि भोज्यम् । शाकमुक्तम् ।
भक्षाः पृथुकापूपादयः । स्नेहो घृततैलादिः । मांसं प्रसिद्धम् । मधु च ।
एतानि पर्युषितान्यपि भोज्यानि । स्नेहमध्वादीनामपक्त्वादेवापर्युषि-
तत्वं तस्मान्स्नेहमधुग्रहणं तत्संसृष्टस्यापि पर्युषितस्य पर्युदासार्थम् । तेन
तत्संसृष्टं पर्युषितमपि भोज्यमगर्हितम् ।

तत्पर्युषितमप्याद्यं हविःशेषं च यद्भवेत् ॥ इति ॥ १६ ॥

उत्सृष्टपुंश्चल्यभिश्शस्तानपदेश्यदण्डिकतक्षककदर्यबन्धनिकचि-
कित्सकमृगय्वनिषुचार्युच्छिष्टभोजिगणविद्विषाणानाम् ॥ १७ ॥

उत्सृष्टः पितृभ्यां परित्यक्तः ।

गण्डस्योपरिजातानां परित्यागो विधीयते ॥

इत्यादिना कारणेन, दुर्भिक्षे रक्षणाशक्त्या, प्रातिकूल्येन वा । पुंश्वली, अनियतपुंस्का व्यभिचारिणी गणिका च । अभिशस्तः सताऽ-सता वा दोषेण ख्यातः । अनपदेश्यैवंभूतोऽयमिति व्यपदेशानर्हः । स्त्रीत्वपुंस्त्वाभ्यामनिर्देश्या तृतीया प्रकृतिरित्यन्ये । दण्डिको राज्ञा दण्डाधिकारे नियुक्तः । शूद्रात्प्रातिलोम्येन वैश्यायां जातस्तक्षा वैश्या-त्क्षत्रियायां जातो माहिष्यः, शूद्रायामूढायां वैश्याज्जाता करणी, तस्यां करण्यां माहिष्याज्जातो रथकारः स तक्षेत्यन्ये । कदर्पो लुब्धो यमधिकृत्य मनुराह—

श्रोत्रियस्य कदर्पस्य वदान्यस्य च वार्धुषेः । इति ।

बन्धनिको बन्धकागाररक्षी । चिकित्सको वैद्यः शल्यकर्ता वा । यो मृगयुः सन्निपुचारी न भवति किंतु पाशचारी स मृगध्वनिपुचारी वागु-रिकः । उच्छिष्टभोजी निगदसिद्धः । गणो जनसमुदायः । विद्विषाणः शत्रुः । एतेषामुत्सृष्टादीनामन्नमभोज्यम् । येऽत्र प्रशस्ता द्विजातयो न भवन्ति तेषां ग्रहणमुदितप्रतिषेधार्थम् । तथा चाऽऽपस्तम्बः—

चिकित्सकस्य मृगयोरित्यादि आपद्यपि प्रतिषेधार्थमित्यन्ये ॥ १७ ॥

अपङ्क्त्यानां प्राग्दुर्वालात् ॥ १८ ॥

ये चापङ्क्त्याः प्रागुपदिष्टास्त्यक्तात्मपर्यन्तास्तेषामप्यन्नमभोज्यम् ॥ १८ ॥

वृथान्नाचमनोत्थानव्यपेतानि ॥ १९ ॥

यदात्मार्थं पच्यते नातिथ्याद्यर्थं तद्वृथान्नम् । श्रूयते हि—‘ मोघमन्नं विन्दते अपचेताः ’ इत्यादि । भोजनमध्ये यत्र कोपादिना पुनराचम्यत उत्थीयते वा । अपेतादन्यद्यपेतं सहितमिति । एते आचमनोत्थानव्य-पेते अन्ने । एतानि वृथान्नादीन्यभोज्यानि । अत्रोशना-अगुरुभिराचम-नोत्थानं चेति । एकस्यां पङ्क्तौ बहुषु भुञ्जानेष्वेकेनापि गुरुव्यतिरिक्ते-नाऽऽचमन उत्थाने वा कृत इतरेषामप्यभोज्यमिति । गुरुभिः कृते न दोषः ॥ १९ ॥

समासमाभ्यां विषमसमे पूजातः ॥ २० ॥

कुलशीलादिभिस्तुल्यः समः । विपरीतोऽसमः । विषमसमशब्दौ भाव-परौ विषमसम इति समाहारद्वन्द्वः । पूजातः पूजायामासनपरिचरणादि-

कार्यां समेन सह पूजायां विषमेऽसमेन च साम्ये क्रियमाणे तदन्नम-
भोज्यम् ॥ २० ॥

अनर्चितं च ॥ २१ ॥

यञ्चानर्चितं दीयते वैधवेय भक्षयेति तदप्यभोज्यम् । प्रतिग्रहेऽपि
तुल्यमेतत् । यथाऽऽह मनुः—

योऽर्चितं प्रतिगृह्णाति ददात्यर्चितमेव यः ।

तावुभौ गच्छतः स्वर्गं नरकं तु विपर्यये ॥ इति ।

सायं प्रातरशनान्यभिपूजयेदिति वसिष्ठः । तदकरणमनर्चितमि-
त्यन्ये ॥ २१ ॥

गोश्च क्षीरमनिर्दशायाः सूतके ॥ २२ ॥

सूतकं प्रसवः । प्रसूताया अनतिक्रान्तदशाहाया गोः क्षीरमभो-
ज्यम् ॥ २२ ॥

अजामहिष्योश्च ॥ २३ ॥

अजामहिष्योः सूतकेऽनिर्दशाहयोः क्षीरमपेयम् ॥ २३ ॥

नित्यमाविकमपेयमौष्ट्रमैकशफं च ॥ २४ ॥

नित्यग्रहणान्न केवलमनिर्दशाहमेव । अविरेवाविकः । उष्ट्रः प्रसिद्धः ।
एकशफा एकखुरा अश्वदयः । अविकादीनां संबन्धि क्षीरं नित्यमपे-
यम् । मनुस्तु—

आरण्यानां तु सर्वेषां मृगाणां महिषं विना ।

स्त्रीक्षीरं चैव वर्ज्यानि सर्वभुक्तानि चैव हि ॥ इति ॥ २४ ॥

स्यन्दिनीयमसूसंधिनीनां च ॥ २५ ॥

यस्याः स्तनेभ्यः क्षीरं स्यन्दते सा स्यन्दिनी । यमसूर्युग्मवत्सप्रसू-
तिः । या गर्भिणी दुग्धे सा संधिनी । एककालदोहनेत्यन्ये । एवंभू-
तानां गवादीनां क्षीरमपेयम् ॥ २५ ॥

विवत्सायाश्च ॥ २६ ॥

वत्सेन वियुक्ता विवत्सा तस्याश्च गवादेः क्षीरमपेयम् । अत्र प्रकरणे
प्रतिषिद्धविकारस्यापि दुग्धादेः प्रतिषेधमिच्छन्ति । आचारस्त्वनिर्दशायां
तथाऽन्यत्रानियतः ॥ २६ ॥

इदानीं स्वरूपत एवाभक्षयानाह—

पञ्चनखाश्वाशल्यकशशश्वाविद्धोधाखड्गकच्छपाः ॥ २७ ॥

अभक्षया इत्युत्तरत्र वक्ष्यति । येषां पाणिपादेषु पञ्चोच्चा नखास्ते पञ्चनखा वानरादयोऽभक्षयाः शल्यादीन्वर्जयित्वा । शल्यको वराह-विशेषो यस्य नाराचाकाराणि लोमानि । शशः प्रसिद्धः । श्वावि-त्कल्पको यस्य चर्मणा तनुत्राणं क्रियते । गोधा कृकलासाकृतिर्महा-कायः । खड्गो मृगविशेषः शृङ्गमृत्युः । कच्छपः प्रसिद्धः । अत्र पठन्ति—

अभक्षयाणां तु यन्मूत्रं तदुच्छिष्टं तथैव च ।

अभोज्यमिति निर्दिष्टं विठा चैव प्रयत्नतः ॥ इति ॥ २७ ॥

उभयतोदत्केश्यलोमैकशफकलविङ्गुपुवचक्रवाकहंसाः ॥ २८ ॥

उभयतोदन्ता अश्वादयः । दन्दाव आर्पः । केशिनः केशातिशययुक्ता-श्रमर्यादयः । अलोमानः सर्पादयः । एकशफा एकखुराः । अनुभयतो-दन्तार्थमिदम् । कलविङ्गो ग्रामचटकः । पुवः शकटबिलाख्यः पक्षी । हंसचक्रवाकौ प्रसिद्धौ । एते चाभक्षयाः ॥ २८ ॥

काककङ्कगृध्रश्येना जलजा रक्तपाद-

तुण्डा ग्राम्यकुक्कुटसूकराः ॥ २९ ॥

काकादयः प्रसिद्धाः । जलजा अपि पक्षिण एव काकादिसंनिधानात् । तेषां विशेषणं रक्तपादतुण्ड इति । ग्रामे भवो ग्राम्यः । उत्तरयोश्चैत-द्विशेषणं ग्राम्यकुक्कुटो ग्राम्यसूकर इति । आरण्ययोरप्रतिषेधः ॥ २९ ॥

धेन्वनडुहौ च ॥ ३० ॥

धेनुः पयस्विनी गौः । अनङ्गाननोवहनयोग्यो बलीवर्दः । द्वंद्वेऽचतु-रेत्यादिसमासान्तनिपातनाद्धेन्वनडुहाविति प्राप्नोति तदनाहृतम् । अपपाठो वा । धेन्वनडुहौ चाभक्ष्यौ । आपस्तम्बीये तु—गोत्राभ्यां मांसं भक्ष्यमुक्त्वा धेन्वनडुहोर्भक्ष्यं मेध्यमानडुहमिति वाजसनेयकमि-त्युक्तम् । आनडुहं न केवलं भक्ष्यं किं तर्हि मेध्यमपीत्यर्थः । बह्वृच-ब्राह्मणेषु श्रूयते—तद्यथैवादो मनुष्यराज आगतेऽन्यस्मिन्वाऽर्हत्युक्षाणं वा वेहतं वाऽक्षदन्त इति । तत्रातिथेर्भक्ष्यमन्येषामभक्ष्यमिति । वधोऽपि

किल तत्रानुज्ञातः ' दाशगोघ्नौ संप्रदाने ' गौर्यस्मै हन्यते स गोघ्नोऽति-
थिरिति । एवं किल पूर्वमाचारः । इदानीं गन्धोऽपि (?) ॥ ३० ॥

अपन्नदन्नवसन्नवृथामांसानि ॥ ३१ ॥

अपन्नदन्नपतितदन्तः । सोऽप्रतिपिन्द्रोऽपि न मक्ष्यः । 'यदा वै पशो-
र्दन्ताः पद्यन्तेऽथ स मेध्यो भवति' इति बह्वृचत्राहणम्-योऽपन्नदन्मलं
तत्पशूनामिति विज्ञायत इत्यापस्तम्बः । अवसन्नो व्याधितः । वृथामांसं
वृथान्नेन ध्याख्यातम् । पुनः प्रतिषेधस्तु मांसस्य प्रायश्चित्तगौ-
रवार्थः ॥ ३१ ॥

किसलयक्याकु(किम्पाकु)लशुननिर्यासाः ॥ ३२ ॥

किसलयः पल्लवोऽग्रप्ररोहः क्याकु(किम्पाकु)श्छत्राकः । लशुनं प्रसि-
द्धम् । निर्यासो वृक्षत्वग्भूतो घनीभूतो रसो हिङ्गवादिः किसलयाद्-
योऽप्यभक्ष्याः ॥ ३२ ॥

लोहिता व्रश्चनाः ॥ ३३ ॥

वृक्षादिषु वृक्णप्रदेशे भवा व्रश्चना निर्यासास्ते लोहिताश्चेन्न भक्ष्याः ।
स्वयं सूना निर्यासा लोहिता अलोहिताश्चाभक्ष्याः । व्रश्चनप्रभवास्तु
लोहिता एव । मनुस्तु—

लोहितान्वृक्षनिर्यासान् व्रश्चनप्रभवांस्तथा । इति ।

केचित्तु लोहितशब्दं किसलयादिष्वपि पठन्ति । हिङ्गुस्तु निर्यासो
व्रश्चनप्रभवो न वेति चिन्त्यम् । सर्वथा शिष्टा अपि भक्षयन्ति ।
कर्पूरस्तु न निर्यासो न व्रश्चनप्रभवो न लोहितस्तस्माद्भक्ष्य एव ॥ ३३ ॥

निचुदारुबकबलाकाशुकमद्गुटिद्विभ-

मास्थालनक्तंचरा अभक्ष्याः ॥ ३४ ॥

निचुदारुर्दावाघाटः । मद्गुर्जलवायसः । मास्थालो वाग्वदः । नक्तं-
चरा उलूकादयः । अन्ये प्रसिद्धाः । अभक्ष्या इति पञ्चनखा इत्या-
रभ्य संबध्यते ॥ ३४ ॥

भक्ष्याः प्रतुदविष्किरजालपादाः ॥ ३५ ॥

तुण्डेन प्रतुद्य प्रतुद्य ये भक्षयन्ति ते प्रतुदाः । ये पादाभ्यां विकीर्य
भक्षयन्ति मयूरादयस्ते विकिराः । जालाकारौ पादौ येषां ते जाल-

पादाः । एते भक्ष्याः । यद्यप्यभक्ष्येषूक्तेष्वन्ये भक्ष्या इति गम्यते
तथाऽपि भक्ष्या इत्युपादानं मनूक्तानामापद्येव भक्षणं स्यादनापदि
मा भूदिति ॥ ३५ ॥

मत्स्याश्वाविकृताः ॥ ३६ ॥

विकृता मनुष्याशिरस्कादयस्तद्विपरीता अविकृता भक्ष्या इति ॥ ३६ ॥
वध्याश्च धर्मार्थे ॥ ३७ ॥

ये भक्ष्या उक्तास्ते न केवलं स्वयं मृता अन्यहता वा भक्ष्या अपि
तु वध्याश्च । धर्मार्थेऽतिथिपूजादौ । अपरश्चाऽऽह—ये धर्मार्थे यज्ञादौ
वध्या + ह.....तिषा अपि भक्ष्या अनृत्विजामपीति । धर्मार्थं
इति वचनादवकीर्णपशोर्मांसमभक्ष्यम् । तस्य प्रायश्चित्तार्थत्वात् ॥ ३७ ॥

व्यालहतादृष्टदोषवाक्प्रशस्तानभ्युक्ष्योपयुजीतोपयुजीत ॥ ३८ ॥

अतिथीनप्याशयेद्भक्ष्येच्च । न तु श्वादेरुच्छिष्टमिति षर्जयेत् । मनुर-
प्याह—श्वा सुगग्रहणे शुचिरिति । द्विरुक्तिरुक्ता । अत्र मनुः—

अनुमन्ता विशसिता निहन्ता क्रयविक्रयी ।

संस्कर्ता चोपहर्ता च खादकश्चेति घातकाः ॥

न मांसभक्षणं दोषो न मद्य न च मैथुने ।

प्रवृत्तिरेषा भूतानां निवृत्तिस्तु महाफलम् ॥ इति ।

अप्रतिषिद्धेष्वपि भक्षणाच्चिवृत्तिरेव ज्यायसीत्यर्थः ॥ ३८ ॥

इति श्रीहरदत्तविरचितायां गौतमसूत्रविवृतौ मिताक्षरायां

सप्तदशोऽध्यायः ॥ १७ ॥

अथाष्टादशोऽध्यायः ।

अथ स्त्रीधर्मानाह —

अस्वतन्त्रा धर्मे स्त्री ॥ १ ॥

श्रौते गार्ह्ये च धर्मे स्त्री भर्तुरेवानुष्ठानमनुप्रविशति । व्रतोपवासादि-

* अत्र किञ्चित्सर्वपुस्तकेषु त्रुटितम् ।

भिरपि स्मार्तैः पौराणैश्च धर्मेनान्तरेण भर्तुरनुज्ञां स्वातन्त्र्येणाधिक्रियते । आह शङ्खः—न च व्रतोपवासैर्नियमेज्यादानधर्मो वाऽनुग्रहकरणं स्त्रीणामन्यत्र पतिशुभ्रुषार्याः कर्म तु भर्तुरनुज्ञया व्रतोपवासनियमादीनामभ्यासः स्त्रीधर्म इति । नारदोऽप्याह—

स्त्रीकृतान्यप्रमाणानि कार्याण्याहुरनापदि ।

विशेषतो गृहक्षेत्रदानाध्ययनविक्रयात् ॥

एतान्येव प्रमाणानि भर्ता यद्यनुमन्यते ॥ इति ।

मनुस्तु—बाल्ये पितुर्वशे तिष्ठेत्पाणिग्राहस्य यौवने ।

पुत्रस्य स्थविराभावे न स्त्री स्वातन्त्र्यमर्हति ॥

बालया वा युवत्या वा वृद्धया वाऽपि योषिता ।

न स्वातन्त्र्येण कर्तव्यं कार्यं किञ्चिद्गृहेष्वपि ॥ १ ॥

नातिचरेद्भर्तारम् ॥ २ ॥

भर्तारं नातिक्रामेद्भर्तुरन्यं मनसाऽपि न चिन्तयेत् ॥ २ ॥

वाक्चक्षुःकर्मसंयता ॥ ३ ॥

यावदर्थसंभाषिणी वाक्संयता । प्रेक्षकादीनामप्रेक्षिणी चक्षुःसंयता । स्वकुटुम्बार्थकर्मव्यतिरिक्तानां कर्मणामकर्त्री कर्मसंयता । एवंभूता स्यात् ॥ ३ ॥

अथ नातिचरेद्भर्तारमित्यस्यापवादः—

अपतिरपत्यलिप्सुर्देवरात् ॥ ४ ॥

अनपत्याया यस्याः पतिर्भूतः साऽपत्यं लिप्समाना सती देवराह्लिप्सेत् । अपत्युर्भ्राता देवरः कनिष्ठ इत्युपदेशः ॥ ४ ॥

तत्र प्रकारः—

गुरुप्रसूता नर्तुमतीयात् ॥ ५ ॥

गुरुभिः पतिपक्षैः पितृपक्षैर्वा नियुक्ता सती संयुज्येत । तत्रापि नर्तुमतीयाद्गुरुकालं नातिक्रामेत् । तत्रापि प्रथमे गर्भने गर्भसंभवः । श्रूयते हि तलवकाराणां ब्राह्मणे—‘यद्वा प्रथमेऽहनि रेतः सिच्यते स गर्भः संभवत्यथ यत्र तत्सिच्यते मुधैव तत्परासिच्यत इति । ततश्चर्तावपि

सकृदेव गमनम् । । अत्रौशनसो विशेषः—नियुक्ता सर्वाङ्गं घृताभ्यक्तम् ।
तेन सर्वाङ्गमात्मानमभ्यज्य गच्छेदिति ॥ ५ ॥

देवराभावे क्रमेण गमनीयानाह—

पिण्डगोत्रर्षिसंबन्धेभ्यो योनिमात्राद्वा ॥ ६ ॥

पिण्डसंबन्धः सपिण्डः । गोत्रसंबन्धः सगोत्रः । ऋषिसंबन्धः समानप्रवरा हरितकुत्सादयः । एतेभ्यः क्रमेणापत्यं लिप्सेत योनिमात्राद्वा ।
अत्र स्मृत्यन्तरम् । सर्वाभावे योनिमात्राद्वाह्यजातिमात्रादिति ॥ ६ ॥

नादेवरादित्येके ॥ ७ ॥

एके मन्यन्ते देवरादेव लिप्सेत नादेवरादिति ॥ ७ ॥

नातिद्वितीयम् ॥ ८ ॥

प्रथममपत्यमतीत्य द्वितीयं न जनयेदिति ॥ ८ ॥

अथैवमुत्पादितमपत्यं क्षेत्रिणो बीजिनो वेति विषये निर्णयमाह—

जनयितुरपत्यम् ॥ ९ ॥

जनयितुस्तदपत्यं भवति न क्षेत्रिणः । आपस्तम्बोऽपि—उत्पादयितुः
पुत्र इति हि ब्राह्मणमित्यादि ॥ ९ ॥

समयादन्यस्य ॥ १० ॥

यदि ज्ञातयः समयं कृत्वा नियुञ्जते क्षेत्रिणोऽपत्यमस्त्विति यथा
विचित्रवीर्यस्य क्षेत्रं सत्यवती तस्यां व्यासेनोत्पादितमपत्यमिति ॥१०॥

जीवतश्च क्षेत्रे ॥ ११ ॥

यदा च जीवन्नेव क्षेत्री वन्ध्यो रुग्णो वा प्रार्थयते मम क्षेत्रे पुत्रमु-
त्पादयेति । तदा क्षेत्रिण एवापत्यं न बीजिनः ॥ ११ ॥

परस्मात्तस्य ॥ १२ ॥

परस्माद्देवरादिव्यतिरिक्तात्तदनियुक्तायामप्यपत्यवत्यामनपत्यायां चो-
त्पन्नः पुनस्तस्यैव बीजिनो भवति न क्षेत्रिणः ॥ १२ ॥

द्वयोर्वा ॥ १३ ॥

एवमुत्पादितमपत्यं द्वयोर्वा भवति बीजिक्षेत्रिणोः । इदं नियुक्तावि-
षयम् ।

तथा च याज्ञवल्क्यः—अपुत्रेण परक्षेत्र नियोगोत्पादितः सुतः ।

उमयोरप्यसौ रिक्थी पिण्डदाता च धर्मतः ॥ इति ॥ १३ ॥

रक्षणात्तु भर्तुरेव* ॥ १४ ॥

यदि भर्ता क्षेत्रेव रक्षणं मरणं पोषणं संस्कारादि करोति न बीजी तदा भर्तुरेव तदपत्यमिति । एवं मृते ॥ १४ ॥

श्रूयमाणेऽभिगमनम् ॥ १५ ॥

यदा तु भर्ता श्रूयते तस्मिन्देशे स्थित इति तदा तमभिगच्छेत् ॥ १५ ॥

प्रव्रजिते तु निवृत्तिः प्रसङ्गात् ॥ १६ ॥

यदि तु भर्ता प्रव्रजितो भवति मोक्षाश्रमं प्राप्तो भवति तदा सवेस्मा-
त्प्रसङ्गान्निवृत्तिः । स्वयमपि निवृत्तिमुखी संयतैव स्यादिति ॥ १६ ॥

द्वादश वर्षाणि ब्राह्मणस्य विद्यासंबन्धे ॥ १७ ॥

विद्याधिगमार्थं प्रोषितस्य ब्राह्मणस्य भार्या द्वादश वर्षाणि क्षपयत् ।
नापत्योत्पत्तिर्नाभिगमनम् ॥ १७ ॥

भ्रातरि चैवं ज्यायसि यवीयान्कन्याग्न्युपयमेषु ॥ १८ ॥

ज्येष्ठे भ्रातर्यकृतद्वारेऽनाहिताग्नौ च प्रोषिते कनीयान्भ्रातैवं द्वादश
वर्षाणि प्रतीक्षेत ततः कन्यामुपयच्छेदग्नींश्चाऽऽदधीत । अत्र वासिष्ठो
विशेषः—अष्टौ दश द्वादश वर्षाणि ज्येष्ठं भ्रातरमनिविष्टं न प्रतीक्षमाणः
प्रायश्चित्तीयो भवतीति ।

द्वादशैव तु वर्षाणि ज्यायान्धर्मार्थयैर्यतः ।

न्याय्यः प्रतीक्षितुं भ्राता श्रूयमाणः पुनः पुनः ॥ इति च ॥ १८ ॥

षडित्येके ॥ १९ ॥

एके मन्यन्ते षडेव वर्षाणि प्रतीक्षेतेति । प्रोषिते चात्यन्तवृद्धे स्थिते
चात्यन्तधर्मपर इदम् ॥ १९ ॥

गतं प्रासङ्गिकं पुनरपि स्त्रीधर्मानाह—

* इत उतरं क. च. संज्ञयोर्मूलग्रन्थयोः—‘नष्टे भर्तुरि षड्वापिकं पक्षगम् (क्षपणम्) एतत्सूत्रं
वर्तते ।

त्रीन्कुमार्यृतूनतीत्य स्वयं युज्येतानिन्दिते-
नोत्सृज्य पित्र्यानलंकारान् ॥ २० ॥

यदि कन्या पित्रादिर्न दद्यात्ततस्त्रीनृतूनतीत्य स्वयमेवानिन्दितेन
कुलविद्याशीलादियुक्तेन भर्त्रा युज्येत पित्र्यान्पितृकुलायातानलंकारा-
नुत्सृज्य ।

अत्र मनुः—अलंकारं नाऽऽददीत पित्र्यं कन्या स्वयंवरा ।

मातृकं भ्रातृदत्तं वा स्तयं स्याद्यदि किंचन ॥ इति ॥ २० ॥

अत एव—

प्रदानं प्रागृतोः ॥ २१ ॥

ऋतुदर्शनात्प्रागेव देया कन्या ॥ २१ ॥

अप्रयच्छन्दीषी ॥ २२ ॥

तस्मिन्कालेऽप्रयच्छन्पित्रादिर्दीषवान्भवति । अत्र याज्ञवल्क्यः—

पिता पितामहो भ्राता सकुल्यो जननी तथा ।

कन्याप्रदः पूर्वनाशे प्रकृतिस्थः परः परः ॥

अप्रयच्छन्समाप्नोति भ्रूणहत्यामृतावृतौ ॥ इति ॥ २२ ॥

प्राग्वाससः प्रतिपत्तेरित्येके ॥ २३ ॥

एके मन्यन्ते यदा कन्या वासः प्रतिपद्यतेऽथवा लज्जते तावदेव
प्रदेयेति ॥ २३ ॥

द्रव्यादानं विवाहसिद्ध्यर्थं धर्मतन्त्रसंयोगे च शूद्रात् ॥ २४ ॥

द्रव्यमननुज्ञातमपि शूद्राच्चैलादिकमादेयं विवाहसिद्ध्यर्थं यावता
विवाहः सिध्यति तावत् । अधिके दोषः । तथा धर्मस्य पशुबन्धादेः
प्रवृत्तस्य यत्तन्त्रमङ्गमश्वान्नादि तस्य संयोगेऽविच्छेदसिद्ध्यर्थं यावता
तन्निवर्तते तावदननुज्ञातमप्यादेयं शूद्रात् । अधिके दोषः ॥ २४ ॥

अन्यत्रापि शूद्राद्बहुपशोर्हीनकर्मणः ॥ २५ ॥

इतराभ्योऽपि दृश्यन्त इति पञ्चम्यास्त्रल् । शूद्रादन्यतोऽपि द्रव्यमादेयं
स चेद्बहुपशुस्तथा हीनकर्मा भवति तदनु रूपं कर्म न करोति निषिद्धं वा
कर्म सवते । शूद्रग्रहणं विधिरयं यथा स्यादिति । तेन शूद्रालाभे
वैश्यात् । तदलाभे क्षत्रियात् ॥ २५ ॥

उक्तमेवार्थमुदाहरणेन दर्शयति—

शतगोरनाहिताग्नेः ॥ २६ ॥

गोग्रहणमुपलक्षणम् । यस्तावद्द्रव्यो भवत्यग्नींश्च नाऽऽधत्ते निषि-
द्धकर्मसेवी तु दण्डापूपिकया व्याख्यातः ॥ २६ ॥

सहस्रगोश्वासोमपात् ॥ २७ ॥

पूर्वेण गतम् । यः सहस्रगुश्च भवति सोमं च न पिबति तस्मा-
दिति ॥ २७ ॥

सप्तमीं चाभुक्त्वाऽनिचयाय ॥ २८ ॥

सप्तम्यर्थे द्वितीया । पदसु वेलासु भोज्यालाभेनाभुक्त्वा सप्तम्यां
वेलायां यावता वृत्तिस्तावदननुमतमप्यादेयम् । अनिचयः पुनस्तेन
निचयो न कर्तव्यः । श्वो भोज्यमपि नाऽऽदेयम् । अत्र मनुः—

तथैव सप्तमे भक्ते भक्तानि पडनश्रता ।

अश्वस्तनविधानेन हर्तव्यं हीनकर्मणा ॥ इति ॥ २८ ॥

अप्यहीनकर्मभ्यः ॥ २९ ॥

अस्यामवस्थायामहीनकर्मभ्योऽप्यादेयम् । अपिशब्दः कथंचिदस्या-
नुज्ञातामिति दर्शयति । तेन प्राणसंशय एवेदं भवति ॥ २९ ॥

आचक्षीत राज्ञा पृष्टः ॥ ३० ॥

यद्यसावेवं कुर्वन्स्वामिभिर्गृहीतो राजसकाशं नीतस्तेन पृष्टः किंमि-
त्थमकार्षीरिति तदा स्वामवस्थामाचक्षीत । न तु मिथ्यावदेदिति ॥ ३० ॥

तेन हि भर्तव्यः श्रुतशीलसंपन्नश्चेत् ॥ ३१ ॥

हिश्वार्थे तेन च राज्ञा स न केवलमदण्ड्यः किं तर्हि तत आरभ्य
भर्तव्यस्तवेयमवस्था मया न ज्ञातेति सान्त्वयित्वा स चेच्छ्रुतवृत्तशील-
संपन्नो भवति । श्रुतं शास्त्रपरिज्ञानं शीलं तदनुकूल आचारः । इतरोऽपि
न दण्ड्यो भरणं तु तस्य तादृशं न कार्यम् । दण्डाभावः पूर्वयोरपि
निमित्तयोः समानः ॥ ३१ ॥

धर्मतन्त्रपीडायां तस्याकरणे दोषः ॥ ३२ ॥

यदि पशुबन्धादौ धर्मे प्रवृत्तस्य तदङ्गं पश्वादि केनचित्पीडितं भवति

हतमपहृतं वा तस्मिन्निवेदिते तदैव तस्य प्रतिविधानं कार्यं राज्ञा ।
अकरणे दोषो भवति ।

इति श्रीहरदत्तविरचितायां गौतमसूत्रविवृतौ मिताक्षराया-
मष्टादशोऽध्यायः ॥ १८ ॥

इति द्वितीयः प्रश्नः ।

अथैकोनविंशोऽध्यायः ।

पञ्चविधो धर्मः—वर्णधर्म आश्रमधर्म उभयधर्मो गुणधर्मो नैमित्तिक-
श्चेति । तत्र वर्णप्रयुक्तो धर्मो वर्णधर्म उपनयनं ब्राह्मणस्याष्टम इति । आश्र-
मप्रयुक्त आश्रमधर्मो ब्रह्मचर्यादेः समिदाधानादिरिति । उभयप्रयुक्त उभ-
यधर्मो ब्राह्मणस्य ब्रह्मचारिणः पालाशो दण्ड इत्यादि । अभियेकगुण-
युक्तस्य प्रजापालनादिगुणधर्मः । ब्रह्महत्यादौ निमित्ते कर्तव्यो नैमित्तिको
धर्मः प्रायश्चित्तम् । तत्र नैमित्तिकं वक्ष्यन्नुक्तमनुभाषते—

उक्तो वर्णधर्मश्चाऽऽश्रमधर्मश्च ॥ १ ॥

उभयधर्मगुणधर्मयोरप्युपलक्षणमेतत् । यद्यप्यन्यत्रोक्तं नानुभाष्य-
तेऽननुभाषणेऽपि वक्ष्यमाणं शक्यते वक्तुमिति तथाऽपीहानुभाष्यत
आशङ्कानिवृत्त्यर्थम् । अन्यथोपरिष्ठाद्वैविकानि पुनःस्तोमादीनि प्राय-
श्चित्तान्युदाहरिष्यन्ते तानि च शूद्रस्य न संभवन्त्यतस्तद्वदेव प्राय-
श्चित्तान्तराण्यपि शूद्रस्य न स्युरिति कश्चिदाशङ्केत । अपर आह—
य उक्तो धर्मः स एव वर्णिनामाश्रमिणां च धर्मः । वक्ष्यमा-
णस्तु पुरुषमात्रधर्मः । यदाह—अथ खत्वयं पुरुषश्चेति । किं सिद्धं
भवति । प्रतिलोमानामपि प्रायश्चित्तेष्वधिकारः सिद्धो भवति । यद्यपि
तेषां मक्ष्यामक्षयविवेको नास्ति तथाऽपि गोब्राह्मणादिवधे ब्राह्मणस्व-
र्णादिहरणे च प्रायश्चित्तं भवत्येव । अकुर्वाणा एव तु प्रायश्चित्तं
राज्ञा वध्याः । अहिंसासत्यास्तेयब्रह्मचर्यापरिग्रहादिमनुष्यमात्रधर्मा
न वर्णेष्वाश्रमेषु वा नियताः । अतस्तदतिक्रमे युक्तमेव प्रायश्चित्तम् ।
यन्तु पूर्वमुक्तं प्रतिलोमास्तु धर्महीना इति तदैहिकामुष्मिकश्रेयःसा-
धनेषु कर्मस्वधिकारनिवृत्तिपरमिति ॥ १ ॥

प्रायश्चित्तस्य निमित्तान्याह—

अथ खल्वयं पुरुषो याप्येन कर्मणा लिप्यते
यथैतदयाज्ययाजनमभक्ष्यभक्षणमवद्यवदनं
शिष्टस्याक्रिया प्रतिषिद्धसेवनमिति ॥२॥

अथ खल्विति वाक्यालंकारे । अयं पुरुष इति संघातवार्तिनं प्रत्यगात्मानं निर्दिशति । याप्यं कुत्सितम् । याप्येन पापेन कर्मणा लिप्यते । तज्जन्येनाधर्मेण लिप्यमाने कर्मणा लिप्यत इति भाक्तो वादः । याप्यस्य कर्मण उदाहरणप्रपञ्चो यथैतदित्यादि । यथेत्युदाहरणे । अयाज्याः पतितादयस्तेषां याजनम् । अभक्ष्या लशुनादयस्तेषां भक्षणम् । अवद्यमनृतासभ्यादि तेषां वदनं कथनम् । शिष्टं विहितं संध्योपासनादि तस्याक्रियाऽकरणम् । प्रतिषिद्धस्य हिंसादेः सेवनं करणम् । इति समाप्तौ । एतावदेव याप्यं कर्मेति । प्रतिषिद्धसेवनमित्येव सिद्धेरयाज्ययाजनादिग्रहणं याजनाध्यापनप्रतिग्रहाः सर्वेषामित्यापद्यनुज्ञा तत्रापि प्रायश्चित्तार्थम् । तत्रोशना—आपद्विहितैः कर्मभिरापदं तीर्त्वा पुनस्तेषां प्रायश्चित्तं चतुर्भागं कुर्यादिति । अभक्ष्यभक्षणग्रहणमप्यापदि व्याध्यादौ लशुनादिभक्षणविषयं च । अवद्यवदनग्रहणं तु प्राणिनां तु वधो यत्र तत्र साक्ष्यनृतं वदेदित्यादिविषयं च । तथा यत्र ब्राह्मण इति ज्ञाते ताडयेयुरर्थं वा हरेयुस्तत्र तद्ग्रहणार्थम् । असभ्यानुत्भाषणेनापि तं निवार्य पश्चात्तामापदं तीर्त्वा प्रायश्चित्तं चतुर्भागं चरेदिति ॥२॥

तत्र प्रायश्चित्तं कुर्यान्न कुर्यादिति मीमांसन्ते ॥ ३॥

तत्र तस्मिन्नाप्यकर्मलोपे प्रायश्चित्तम् ।

प्रायो नाम तपः प्रोक्तं चित्तं निश्चय उच्यते ।

तपोनिश्चयसंयोगात्प्रायश्चित्तमिति स्मृतम् ॥

इत्येवंलक्षणं कर्तव्यं न कर्तव्यमिति विचारयन्ति ब्रह्मवादिनः ॥ ३॥

तत्र केचित्—

न कुर्यादित्याहुः ॥ ४ ॥

तत्र हेतुः—

न हि कर्म क्षीयत इति ॥ ५ ॥

हिशब्दो हतौ यस्मात्कृतं कर्म पुण्यं पापं च नान्तरेणोपभोगं क्षीयत इति । तथा च शङ्कः—

यथा पृथिध्यां बीजानि रत्नानि निधयो यथा ।
एवमात्मनि कर्माणि तिष्ठन्ति प्रसवन्ति च ॥ इति ।

उत्पन्ने तु फले नश्यति यथा बीजमक्कुर । प्रायश्चित्तानि तु निमित्ते
कर्मान्तराणि । यथा गृहदाहादौ क्षामवत्यादयः ॥ ५ ॥

कुर्यादित्यपरम् ॥ ६ ॥

कुर्यात्प्रायश्चित्तमित्यपरं दर्शनम् । नास्मात्परमस्तीत्यपरसिद्धान्तः ॥ ६ ॥
तत्र प्रमाणत्वेन श्रुतिवाक्यान्युदाहरति—

पुनःस्तोमेनेष्ट्वा पुनःसवनमायान्तीति विज्ञायते ॥ ७ ॥

अप्रतिग्रहाद्ब्रह्म प्रतिगृह्य पुनः स्तोमेन यजेतेति श्रूयते, अमक्ष्य-
मक्षणमवद्यवदनं पुनःस्तोमेन तरतीति च । असत्प्रतिग्रहादिदोषदूषिताः
पुनस्तोमनास्त्रैकाहेनेष्ट्वा पुनः सवनमायान्ति । सवनशब्देन कर्मोच्यते ।
पुनरपि श्रौतानि स्मार्तानि च कर्माणयायान्त्याप्नुवन्ति तद्योग्या
भवन्ति ॥ ७ ॥

घ्रात्यस्तोमैश्चेष्ट्वा ॥ ८ ॥

पुनःसवनमायान्तीत्यनुपङ्गः । घ्रात्या यथाकालमनुपनीताः । तेषां
कर्तव्याः प्रायश्चित्तयागा घ्रात्यस्तोमाः । बहुवचननिर्देशाद्बहुवस्ते
प्रत्येतव्याः ॥ ८ ॥

तरति सर्वं पाप्मानं तरति ब्रह्म-

हत्यां योऽश्वमेधेन यजते ॥ ९ ॥

इति चेति वक्ष्यमाणमपेक्ष्यते । विज्ञायत इत्यनुपङ्गः ॥ ९ ॥

अग्निष्टुताऽभिशस्यमानं याजयेदिति च ॥ १० ॥

अग्निष्टुतामैकाहस्तेनाभिशस्यमानं याजयेत् । अत्र पुनःस्तोमादीनां
दोषनिर्घातार्थतया श्रुतत्वादुपभोगेनेव प्रायश्चित्तेनापि पापकं कर्म
क्षीयते । शङ्खवचनं चाकृतप्रायश्चित्तविषयं पुण्यविषयं च । अथ कस्मा-
द्वचनगम्येऽर्थे विचारः क्रियते कुर्यान्न कुर्यादिति । न ह्युपनयनादावेवं
विचारः कृत इति उच्यते । प्रायश्चित्तस्तुत्यर्थोऽयं विचारः ॥ १० ॥

इदानीं येष्वाहत्य न प्रायश्चित्तं विहितं तेषु प्रायश्चित्तान्युपदिशति—
तस्य निष्कयणानि जपस्तपो होम उपवासो दानम् ॥ १ १ ॥

तस्य याप्यस्य कर्मणो जपादीनि पञ्च निष्कयणानि शोधनानि ॥ १ १ ॥

तत्र जप इत्युक्तं जपानाह—

उपनिषदो वेदान्तः सर्वच्छन्दःसु संहिता मधून्यघम-
र्षणमथर्वशिरो रुद्राः पुरुषसूक्तं राजतरौहिणे सामनी
बृहद्रथंतरे पुरुषगतिर्महानाम्नो महावैराजं महादि-
वाकीर्त्यं ज्येष्ठसाम्नान्यतमद्वहिष्पवमानं कूष्माण्डा-
नि पावमान्यः सावित्री चेति पावमानानि ॥ १ २ ॥

उपनिषदो रहस्यब्राह्मणान्याध्यात्मिकानि । तद्यतिरिक्ता आरण्यक-
भागा वेदान्ताः । सर्वच्छन्दःसु सर्वेषु प्रवचनेषु संहिता संहितापाठो न
पदक्रमादिपाठः । मधूनि मधुशब्दयुक्तानि यजूषि ब्रह्ममेतु मामित्यादीनि ।
अघमर्षणम् 'ऋतं च सत्यं च' इति सूक्तं षड्ऋचमघमर्षणेन ऋषिणा
दृष्टम् । अथर्वशिरोऽथर्ववेदे प्रसिद्धम् । 'देवा ह वै स्वर्गं लोकमगमन्'
इत्यादि । रुद्राः 'नमस्ते रुद्र मन्यवे' इत्याद्या अनुवाका एकादश,
एकशतं यजुःशाखास्तासु सर्वासु पठ्यन्ते । पुरुषसूक्तम् 'सहस्रशीर्षा'
इत्यादि । राजतरौहिणे सामनी 'इन्द्रं नरो नेमाधिता हवन्ते' इत्यस्या-
मृचि गीयते । 'त्वामिद्धि हवामहे' इत्यस्यां बृहत् । 'अभि त्वा शूर नोनुमः'
इत्यत्र रथंतरम् । 'अहमस्मि प्रथमजा ऋतस्य' इत्यस्यां पुरुषगतिः ।
महानाम्न्यः 'विदामघवन्' इत्याद्या ऋचः । महावैराजम् 'पिबा सोमम्'
इत्यस्यां गीतं साम । महादिवाकीर्त्यम् 'विभ्राद्बृहत्पिबतु' इत्यस्याम् ।
ज्येष्ठसामानि तलवकारिणाम् 'उदुत्यं चित्रम्' इत्येतयोर्गीतानि । छन्दो-
गास्त्वाहुः 'मूर्धानं दिवः' इत्यस्यां गीतानि त्रीणि सामान्याज्यदोहा-
दीनि ब्राह्मणे तथा श्रुतत्वात् । बहिष्पवमानम् 'उपास्मै गायता नरः,
इत्येतासु गीतम् । कूष्माण्डानि तैत्तिरीयके स्वाध्यायब्राह्मणे 'यद्देवा देव-
हेडनं' 'यद्दीव्यं नृणाम्' 'आयुष्टे विश्वतोऽदधत्' इति त्रयोऽनुवाकाः ।

यजुष्वाभिप्रायो नपुंसकनिर्देशः । तत्रैवाच्छिद्दारव्ये प्रश्ने 'यद्देवा देवहेळ-
नम्' इत्यनुवाके या ऋचस्ताः कूष्माण्डयः । पवमानः सोमो देवता यासां
ताः पावमान्यः 'स्वादिष्ठया मदिष्ठया' इत्याद्या आ मण्डलसमाप्तेः ।
'तत्सवितुर्वरेण्यम्' इत्येषा सावित्री प्रसिद्धा न या काचन सवितृ-
देवत्या । इतिशब्दः प्रकारवचनः । एवंप्रकाराण्यन्यान्यपि पावमा-
नानीति । तत्र मनुः—

कौत्सं जप्त्वाऽप इत्येतद्वासिष्ठ च ऽयृच प्रति ।
माहित्रं शुद्धलिङ्गं च सुरापोऽपि विशुध्यति ॥
सकृज्जप्त्वाऽस्यवामीयां शिवसंकल्पमेव च ।
सुवर्णमपहृत्यापि क्षणाद्भवति निर्मलः ॥
हविष्पान्तीयमभ्यस्य न तमंह इतीति च ।
जप्त्वा तु पौरुषं सूक्तं मुच्यते गुरुतल्पगः ॥
सोमारौद्रं तु बह्वीनां मासमभ्यस्य शुध्यति । इत्यादि ।

प्रायश्चित्तप्रकरणे पुनः पावमानानीतिवचनात्प्रायश्चित्तव्यतिरेकेणाप्यु-
द्विकामस्याहरहरेतानि जप्यानि ॥ १२ ॥

जपे प्रवृत्तस्याऽऽहारनियममाह—

पयोव्रतता शाकभक्षता फलभक्षता प्रसृतयावको हि-
रण्यप्राशनं घृतप्राशनं सोमपानमिति मेध्यानि ॥ १३ ॥

पयोव्रतता क्षीराहारता । व्रतग्रहणादुपवासन्यायेन । शाकं वास्तु-
कादि । फलं कदल्यादेः । प्रसृतयावकः प्रसृतपरिमितैर्यवैः पक्क ओदनः ।
तत्रौशनसो विशेषः स्नातः शुचिर्भूत्वोदितेषु नक्षत्रेषु ताम्रभाजने प्रसृत-
यावकं श्रपयेद्यथा यवागूर्भवति । तस्य श्रपणकाले रक्षां कुर्यात् । 'नमो
रुद्राय भूताधिपतये पर्वतानां पतये त्वमिमं रक्षस्व' इति । गृतेऽवरोप्य
देवस्य त्वा सवितुरित्यादिनोत्पूर्य ततोऽभिमन्त्रयेत्—

यवोऽसि धान्यराजोऽसि वारुणो मधुसंयुतः ।
निर्णोदः सर्वपापानां पवित्रमृषिभिः स्मृतम् ॥
वाचा कृतं कर्मकृतं मनसा दुर्विचिन्तनम् ।
अलक्ष्मीं कालकण्ठीं च सर्वं पुनत मे यवाः ॥

महापातकसंपुक्तं दारुणं राजकिल्बिषम् ।

बालवृत्तमधर्मं च सर्वं पुनत मे यवाः ॥

सुवर्णस्तैन्यमवत्यमयाज्यस्य च याजनम् ।

ब्राह्मणानां परीवावं सर्वं पुनत मे यवाः ॥

श्वसूकरावभूतं च काकाद्युच्छिष्टमेव च ।

मातापित्रोरशुश्रूषां सर्वं पुनत मे यवाः ॥

गणान्नं गणिकान्नं च शूद्रान्नं श्राद्धसूतकम् ।

चोरस्यान्नं तथाऽमक्ष्यं सर्वं पुनत मे यवाः ॥ इत्येतैः षड्भिः ।

ततो ब्रह्मा देवानामिति प्राश्य ततः प्राणाय स्वाहेत्यादिभिर्व्यथोक्तं सर्वं प्राश्रीयात्पद्मात्रम् । ततो नियमातिक्रमजात्प्रतिषिद्धसेवनजादमक्ष्यमक्षणजाच्च सर्वस्मात्पापात्प्रमुच्यते । सप्तरात्रं पीत्वा भूणहृत्यां गुरुतल्पं सुवर्णस्तैन्यं सुरापानं च पुनाति । एकादशरात्रं पीत्वा सर्वकृतपापं नुदति । एकविंशतिरात्रं पीत्वा गणान्पश्यति गणाधिपतिं पश्यति विद्यां पश्यति विद्याधिपतिं पश्यति । एवमहरहरनन्याहारो यवागूं प्राश्रीयादिति । सर्पिरादौ हिरण्यं निघृष्य प्राशनं हिरण्यप्राशनम् । घृतप्राशनं प्रसिद्धम् । सोमपानं कृतावुक्तम् । घहिरण्यन्ये । इतिकरणाद्यञ्चान्यदेवमुक्तं पञ्चगव्यशङ्खपुष्पादि तस्य प्राशनं मेध्यं विज्ञेयम् ॥ १३ ॥

अथ जपादीनां स्थानमाह—

सर्वे शिलोच्चयाः सर्वाः स्रवन्त्यः पुण्या हृदास्तीर्था-

न्यृषिनिवासा गोष्ठपरिस्कन्धा इति देशाः ॥ १४ ॥

शिलोच्चयाः शैलाः । स्रवन्त्यो नद्यः । सर्वग्रहणात्पुण्यापुण्यविभागो नाऽऽदरणीयः । पुण्या हृदाः पुष्करिण्यादयः । प्रयागादीनि तीर्थानि । ऋषिनिवासा वसिष्ठादीनामाश्रमाः । गोष्ठं गवां स्थानम् । परिस्कन्धो देवालयः । इतिकरणान्नैमिपारण्यादीनि ॥ १४ ॥

व्याख्यातः सहपरिकरेण जपः । तपःस्वरूपमाह—

ब्रह्मचर्यं सत्यवचनं सवनेपूदकोपस्पर्शनमार्द्रवस्त्र-

ताऽधःशायिताऽनाशक इति तपांसि ॥ १५ ॥

ब्रह्मचर्यं मैथुनत्यागः । सत्यवचनं वृष्टार्थवादित्वम् । सवनेषु प्रात-

मध्यंदिने सायं चोदकस्पर्शनं स्नानम् । आर्द्रवस्त्रता स्नानसमये परिहितस्य वाससस्तथैवापीडितस्य धारणम् । अधःशायिता स्थण्डिलशायिता । अशनमाशः स एवाऽऽशकस्तस्याभावोऽनाशकोऽनशनम् । अत्रापीतिकरणात्प्राणायामादीनां ग्रहणम् । अत्र मनुः—

सव्याहृतिकाः सप्रणवाः प्राणायामास्तु षोडश ।

अपि भ्रूणहनं मासात्पुनन्त्यहरहः कृताः ॥ इति ।

होमाः कूष्माण्डगणहोमादयः प्रसिद्धत्वादिहानुक्ताः । तत्र श्रुतिः 'कूष्माण्डैर्जुहुयाद्योऽपूत इव मन्येत' इत्यादि । गणहोमस्तु बौधायनोक्तः—

क्षापवित्रं सहस्राक्षो मृगारोऽहोमुचौ गणौ ।

पावमान्यश्च कूष्माण्ड्यो वैश्वानर्य ऋचश्च याः ॥

घृतौदनेन ता जुह्वत्सप्ताहं सवनत्रयम् ।

मौनव्रती हविष्याशी निगृहीतेन्द्रियक्रियः ॥

मुच्यते सर्वपापेभ्यो महतः पातकादपि ॥ इति ।

याज्ञवल्क्यः—यत्र यत्र च संकीर्णमात्मानं मन्यते जनः ।

तत्र तत्र तिलैर्होमः सावित्र्याः प्रत्यहं जपः ॥ इति ।

मनुः—न सावित्रीसमं जप्यं नाऽऽज्याहुतिसमं हुतम् ।

नान्नतोयसमं दानं न चाहिंसापरं तपः ॥ इति ।

उपवासो मक्तत्यागः । स एव तपःस्वपि पुनः पुनः पठ्यत आवरख्यापनार्थम् । अपर आह—निष्क्रयणेषु पठित उपवास इन्द्रियनिग्रहः ।

व्यावृत्तस्यैव दोषेभ्यो यस्तु वासो गुणैः सह ।

उपवासं तमाहुस्तु न शरीरस्य शोषणात् ॥

इति पुराणे दर्शनादिति ॥ १५ ॥

अथ देयान्याह—

हिरण्यं गौर्वासोऽश्वो भूमिस्तिला

घृतमन्नमिति देयानीति ॥ १६ ॥

निगद्व्याख्यातमेतत् ॥ १६ ॥

अथ कियान्कालो जपादीनामित्यत आह—

संवत्सरः षण्मासाश्चत्वारस्त्रयो वा द्वौ वैकश्चतुर्विंशत्यहो

द्वादशाहः षडहस्यहोऽहोरात्र इति कालाः ॥ १७ ॥

एतेषु यावता शुद्धो मन्यते तावान्कालः ॥ १७ ॥

एतान्येवाऽनादेशे विकल्पेन क्रियेरन् ॥ १८ ॥

एतान्येव जपादीनि निष्क्रयणान्यनादेशे यत्राऽऽहत्य प्रायश्चित्तम-
निर्दिष्टं तत्र विषये विकल्पेन कर्तव्यानि । एवकारः पौनर्वचनिकः ।
तद्यथा देवदत्तो ग्रामं गच्छतु स एवारण्यमिति । किं सिद्धं भवति ।
येषु नियतेष्वाहत्य प्रायश्चित्तमुक्तं तेष्वप्यभ्यासानुबन्धादौ प्रतिपूरणा-
पेक्षायां जपादीनामनुप्रवेशः सिद्धो भवति ॥ १८ ॥

किं तुल्यवद्विकल्पो नेत्याह—

एनःसु गुरुषु गुरूणि लघुषु लघूनि ॥ १९ ॥

अमिसंधिकृतमेनो गुरु तद्विपरीतं लघु । एवमभ्यासानुबन्धाद्वा
वपि द्रष्टव्यम् । यथाऽऽहाऽऽपस्तम्बः—यः प्रमत्तो हन्ति प्राप्तं दोषफलं
सह संकल्पेन भूय एवमन्येष्वपि दोषवत्सु कर्मसु *तथा पुण्यफलेषु
यथा कर्माभ्यास इति ॥ १९ ॥

कृच्छ्रातिकृच्छ्रौ चान्द्रायणमिति सर्वप्रायश्चित्तम् ॥ २० ॥

कृच्छ्रातिकृच्छ्रौ चान्द्रायणं चोपरिष्ठाद्वक्ष्यन्ते । सर्वग्रहणान्न केवल-
मनादेशे । एतानि च गुरुण्येनांसि समस्तानि समुदितानि प्रायश्चित्तं
लघून्येकमेकं लघुतरेऽतिकृच्छ्रो लघुतमे कृच्छ्रः । मनुर्ध्याह—

संवत्सरस्यैकमपि चरेत्कृच्छ्रं द्विजोत्तमः ।

अज्ञातमुक्तशुद्ध्यर्थं ज्ञातस्य तु विशेषतः ॥ इति ।

इतिकरणाद्यच्चान्यदेवमुक्तम् । तत्र मनुः—

यतात्मनोऽप्रमत्तस्य द्वादशाहमभोजनम् ।

पराको नाम कृच्छ्रोऽयं सर्वपापप्रणाशनः ॥ इति ॥ २० ॥

इति श्रीहरदत्तविरचितायां गौतमीयधर्मशास्त्रे मिताक्षराया-

मेकोनविंशोऽध्यायः ॥ १९ ॥

अथ विंशोऽध्यायः ।

अथ यो याप्यं कर्म कृत्वाऽपि प्रायश्चित्तं न प्रतिपद्यते स किं कर्तव्यः । त्याज्य इत्याह—

त्यजेत्पितरं राजघातकं शूद्रयाजकं शूद्रार्थ-
याजकं वेदविप्लावकं भ्रूणहनं यश्चान्त्यावसा-
यिभिः सह संवसेदन्त्यावसायिन्यां वा ॥ १ ॥

राजाऽत्राभिषिक्तो न जातिमात्रोपजीवी । तं हतवान्राजघातकः । शूद्रं यो याजयत्येतया निपादस्थपतिं याजयेदित्यादौ विषये स शूद्रयाजकः । यः शूद्रादर्थमधिगम्य यजते स शूद्रार्थयाजकः । अनध्यायानध्याप्याध्ययनादिना यो वेदं विप्लावयति व्याकुली करोति स वेदविप्लावकः । भ्रूणहा ब्रह्महा । एतन्महापातकिनामप्युपलक्षणम् ।

चण्डालः श्वपचः क्षत्ता सूतो वैदेहिकस्तथा ।

मागधायोगवौ चैव सप्तैतेऽन्त्यावसायिनः ॥ इत्यङ्गिराः ॥

तैः सहैकस्मिन्स्थाने यो यो वसति स तथोक्तः । अन्त्यावसायिन्याम् । यः सह वसतीत्यपेक्षते । तस्यां संवासो मैथुनाचरणम् । एतेषु निमित्तेषु पितरमपि त्यजेत् । पितृग्रहणात्किमुत पुत्रादिकमिति ॥१॥

अथ त्यागप्रकारः—

तस्य विद्यागुरून्योनिबंधांश्च संनिपात्य
सर्वाण्युदकादीनि प्रेतकार्याणि कुर्युः ॥ २ ॥

तस्य त्याज्यस्य ये विद्यागुरव आचार्यगुरूपाध्याया योनिसंबन्धा मातुलादयस्तांस्सर्वान्संनिपात्यैकत्र समवेतानकृत्वोदकादीनि श्राद्धान्तानि सर्वाणि प्रेतकर्माणि कुर्युः । के । पुत्रादयो ज्ञातयः । पितरमित्युपक्रमाद्बहुवचननिर्देशाच्च ॥ २ ॥

पात्रं चास्य विपर्यस्येयुः ॥ ३ ॥

अस्य त्याज्यस्य पात्रं किंचित्कल्पयित्वा त एव विपर्यस्येयुः । विपर्यासोऽधोमुखीकरणम् । यथा तदनुदकं भवति ॥ ३ ॥

तत्र प्रकारः—

दासः कर्मकरो वाऽवकरादमेध्यपात्रमानीय दासी-
घटात्पूरयित्वा दक्षिणामुखो यदा विपर्यस्येदमु-
कमनुदकं करोमीति नामग्राहम् ॥ ४ ॥

दासः प्रसिद्धः कर्मकरो भृतकः । तयोरन्यतरोऽवकरादवस्करात् ।
वर्चस्केऽवस्करः । अमेध्यात्स्थानादशुचि पात्रं किञ्चिदुपादाय येन
दास्युदकमाहरति तस्माद्घटाद्गृहीतेनोदकेन पूरयित्वा दक्षिणामुखो
भूत्वा यदाऽपसव्येन विपर्यस्येदपसव्यमधोमुखं विक्षिपेत् । तत्र मन्त्रः—
अमुकमनुदकं करोमीति । नामग्राहम् । अमुकमिति स्थाने त्याज्यस्य
नाम द्वितीयान्तं गृहीत्वा । नाम्न्यादिशिग्रहोरिति णमुल् । ग्रह इति
पाठे नाम्नो ग्रहणं कर्तव्यमित्यर्थः । ग्राह इति पाठे रूपसिद्धि-
श्चिन्त्या ॥ ४ ॥

तं सर्वेऽन्वालभेरन्प्राचीनावीतिनो मुक्तशिखाः ॥ ५ ॥

तं विपर्यस्यन्तं सर्वे ज्ञातयः प्राचीनावीतिनो मुक्तशिखाः सन्तोऽन्वा-
लभेरन्स्पृशेयुः ॥ ५ ॥

विद्यागुरवो योनिसंबन्धाश्च वीक्षेरन् ॥ ६ ॥

न तु संस्पृशेयुः ॥ ६ ॥

अप उपस्पृश्य ग्रामं प्रविशन्ति ॥ ७ ॥

एवमिदं कर्म कृत्वाऽप उपस्पृश्य स्नात्वा ग्रामं संविशन्ति प्रविशेयुः ।
अत एव ज्ञायते ग्रामाद्गृहिरिदं कर्मेति ॥ ७ ॥

अत उत्तरं तेन संभाष्य तिष्ठेदेकरात्रं

जपन्सावित्रीमज्ञानपूर्वम् ॥ ८ ॥

अतस्त्यागादूर्ध्वं तेन त्यक्तेन सह संभाषणमज्ञानात्कृत्वैकमहोरात्रं
तिष्ठेन्न भुञ्जीत न शयीत नाऽऽसीतेति । अज्ञानपूर्वमितिवचनादेकवच-
ननिर्देशाच्च ज्ञातिव्यतिरिक्तस्यापीदं भवति ॥ ८ ॥

ज्ञानपूर्वं च त्रिरात्रम् ॥ ९ ॥

यस्तु तत्र ज्ञानपूर्वं संभाषते स त्रिरात्रमुक्तक्रमेण तिष्ठेत् । कार्या-
कार्यनिरूपणादाविदम् । परिप्रश्नादौ तु पराशरोक्तम्—

क्षुते निष्ठीवने चैव दन्तस्पृष्टे तथैव च ।

पतितानां च संभाषे दक्षिणं श्रवणं स्पृशेत् ॥ इति ॥ ९ ॥

यस्तु प्रायश्चित्तेन शुद्धयेत्तस्मिञ्शुद्धे शात-

कुम्भमयं पात्रं पुण्यतमाद्भ्रदात्पूरयित्वा स्रव-

न्तीभ्यो वा तत्र एनमप उपस्पर्शयेयुः ॥ १० ॥

प्रायश्चित्तेनेतिवचनाद्वाजदण्डेन शुद्धस्य वक्ष्यमाणस्वीकरणविधिर्न
भवति तस्य केवलं परत्रैव शुद्धिः ।

राजभिर्भृतदण्डास्तु कृत्वा पापानि मानवाः ।

निर्मलाः स्वर्गमायान्ति सन्तः सुकृतिनो यथा ॥ इति ।

तस्मिँल्लोकसमक्षं शुद्धे शातकुम्भमयं सौवर्णं पात्रं पुण्यतमाद्भ्रदा-
ह्रदीभ्यो वाऽऽहृतेन जलेन पूरयित्वा ततस्तस्मादावर्जिता अप एनं
चरितप्रायश्चित्तमुपस्पर्शयेयुस्ताभिरद्भिः स्नापयेयुर्ज्ञातयः ॥ १० ॥

अथास्मै तत्पात्रं द्युस्तत्संप्रतिगृह्य जपेच्छान्ता

द्यौः शान्ता पृथिवी शान्तं शिवमन्तरिक्षं

यो रोचनस्तमिमं गृह्णामीति ॥ ११ ॥

अथ स्नापनानन्तरमस्मै स्नाताय तत्सौवर्णं पात्रं द्युर्ज्ञातयः । स च
तत्पात्रं प्रतिगृह्य जपेच्छान्ता द्यौरित्यादि गृह्णामीत्यन्तम् ॥ ११ ॥

एतैर्यजुर्भिः पावमानीभीस्तरत्समन्दीभिः कुष्माण्डै-

श्वाऽऽज्यं जुहुयाद्धिरण्यं ब्राह्मणाय द्यात् ॥ १२ ॥

होमान्ते दानम् ॥ १२ ॥

गां वा ॥ १३ ॥

इच्छातो विकल्पः ॥ १३ ॥

आचार्याय च ॥ १४ ॥

य आत्मन आचार्यस्तस्मां अपि हिरण्यं दद्याद्वां वा ॥ १४ ॥

यस्य तु प्राणान्तिकं प्रायश्चित्तं स मृतः शुध्येत् ॥ १५ ॥

उत्तरविवक्षयेदमुच्यते । प्रायश्चित्तस्य शुद्ध्यर्थत्वादेव सिद्धा
शुद्धिः ॥ १५ ॥

सर्वाण्येव तस्मिन्नुदकादीनि प्रेतकर्माणि कुर्युः ॥ १६ ॥

यद्यपि तस्य नास्मिन्नङ्गोके प्रत्यापत्तिस्तथाऽपि मरणादेव शुद्ध इति
सर्वाण्येव प्रेतकर्माणि कर्तव्यानि । सर्वग्रहणादाशौचमपि । योऽपि
द्वादशवार्षिकादौ प्रायश्चित्ते प्रवृत्तो मध्ये म्रियते तद्विषये व्यास आह-

यजमानः सदा धर्म्ये म्रियते यदि मध्यतः ।

प्राप्तोत्येव तु तत्सर्वमत्र मे नास्ति संशयः ॥ इति ॥ १६ ॥

एतदेव शान्त्युदकं सर्वेषूपपात-

केषु सर्वेषूपपातकेषु ॥ १७ ॥

एतदेवानन्तरोक्तं शान्ता द्यौरित्यादिभिरभिमान्त्रितं सर्वेषूपपातकेषु
कर्तव्यं प्रायश्चित्तस्यान्ते । आदावित्यन्ये । द्विरुक्तिः पूर्ववत् ॥ १७ ॥

इति श्रीहरदत्तमिश्रविरचितायां गौतमसूत्रविवृतौ मिताक्ष-
रायां विंशोऽध्यायः ॥ २० ॥

अथैकविंशोऽध्यायः ।

पतितानां त्यागविधिरुक्तः के पुनस्ते तानाह—

ब्रह्महसुरापगुरुतल्पगमातृपितृयोनिबंधागस्तेननास्तिकनि-
न्दितकर्माभ्यासिपतितात्याग्यपतितत्यागिनः पतिताः ॥ १ ॥

ब्राह्मणस्य हन्ता ब्रह्महा ।

गौडी माध्वी च पैथी च विज्ञेया त्रिविधा सुरा ।

यथैवैका न पातव्या तथा सर्वा द्विजोत्तमैः ॥ इति मनुः ।

तत्र या यस्य सुरा प्रतिपिद्धा स तस्याः पाता सुरापः । गुरुः पिताऽऽचार्यश्च । तल्पशब्देन भार्या लक्ष्यते । गमनं मैथुनम् । मातृसंबन्धा मातृपक्षे प्राक्पञ्चमाद्भवाः । पितृसंबन्धाः पितृपक्षेऽर्वाक्सप्तमाद्भवाः । योनिसंबन्धा भगिन्यादयः । य एता भार्यात्वेनाधिगच्छति स मातृपितृयोनिसंबन्धगः । स्तेनो ब्राह्मणसुवर्णापहारी । नास्तिकः प्रेत्यभावापवादी । निन्दितं प्रतिपिद्धं तस्य कर्मणो बुद्धिपूर्वं सातत्येनानुष्ठाता निन्दितकर्माभ्यासी । पतितानेव सतः पुत्रादीन्स्नेहादिना यो न त्यजति स पतितात्यागी । यस्त्वपतितःनेव द्वेषादिना त्यजति सोऽपतितत्यागी । एते ब्रह्महादयः पतिताः ॥ १ ॥

पातकसंयोजकाश्च ॥ २ ॥

पातकैः कर्मभिर्ये परान्संयोजयन्ति तत्र प्रवर्तयन्ति द्रव्यप्रदानादिना मच्छत्रुमित्थं व्यापादय त्वच्छत्रोर्व्यापादनेऽयमभ्युपाय इति । तथा केनचिज्जिघांसितं पलायमानं यो निवारयति निवारितश्च हन्यते सोऽपि प्रयोजकः । यस्यानुमतिमन्तरेणार्थो न निवर्तते स मन्ता । स इह पृथङ्गनोपादीयते प्रयोजककोटिरेवायमिति । आपस्तम्बस्तु क्रियताऽप्यवान्तरभेदेन तमेव पृथगुदितवान्—प्रयोजिता मन्ता कर्ता चेति स्वर्गनरकफलेषु कर्मसु भागिनो यो भूय आरभते तस्मिन्फलविशेष इति ॥ २ ॥

तैश्चाब्दं समाचरन् ॥ ३ ॥

तैः पतितैः सह योऽब्दं समाचरति यानासनशयनादीनि सोऽपि पतितः । अत्र कण्वः—संवत्सरेण पतति पतितेन समाचरन् ।

यानासनाशनैर्नित्यमित्याहुर्ब्रह्मवादिनः ॥ इति ।

याजनादौ तु याज्ञवल्क्य आह—

याजनं योनिसंबन्धं स्वाध्यायं सहभोजनम् ।

कृत्वा सद्यः पतत्येव पतितेन समाचरन् ॥ इति ।

सहभोजनमेकस्मिन्पात्रे ।

संवत्सरेण पतति पतितेन समाचरन् ।

याजनाध्यापनाद्यौनान्न तु यानासनाशनात् ॥

इति मानवमण्येवं व्याख्येयं यानादिभिः संवत्सरेण पतति न तु याजनादिभिः किंतु तैः सद्य एवेति ॥ ३ ॥

किं पुनरेषां पतितत्वम्—

द्विजातिकर्मभ्यो हानिः पतनम् ॥ ४ ॥

द्विजातीनां यानि कार्याण्यध्ययनादीनि श्रौतानि गार्ह्याणि स्मार्तानि च तेभ्यो हानिस्तेष्वनधिकारः ॥ ४ ॥

तथा परत्र चासिद्धिः ॥ ५ ॥

यान्यनेन प्रागर्जितानि कुशलानि कर्माणि तान्यप्यस्य परत्र न सिध्यन्ति फलदानि न भवन्ति । तदेतदेताभ्यां पतितशब्दस्य निर्वचनं कृतं कर्तव्येभ्यः कर्मभ्यः पूर्वाजितानां सुकर्मणां फलेभ्यश्च पातः प्रच्यवनं पतितत्वमिति ॥ ५ ॥

तमेके नरकम् ॥ ६ ॥

येयं कर्मभ्यो हानिर्या च परत्रासिद्धिस्तामेवैके नरकं मन्यन्ते । नरकसामानाधिकरण्यात्पुंलिङ्गमेकवचनं च । कर्मभ्यो हानस्य बन्धुभिस्त्व्यक्तस्य दुःखमुत्पद्यते परत्रासिद्धेः सुखलवो न भवत्यतो नरक एवायमिति । स्वमतं तु विशिष्टे देशे दुःखैकतानस्य बासो नरक इति ॥ ६ ॥

त्रीणि प्रथमान्यनिर्देश्यान्यनु ॥ ७ ॥

अनुक्रान्तानां पातकानां मध्ये प्रथमानि त्रीणि ब्रह्महत्यासुरापानगुरुतल्पगमनान्यनिर्देश्यान्यनिर्देश्यप्रायश्चित्तानि तेषां प्रायश्चित्तमनिर्देश्यमिति । मनुराह—

कामतो ब्राह्मणवधे निष्कृतिर्न विधीयते । इति ब्रह्मवधे ।

सुरापाने—

मतिपूर्वमनिर्देश्यं प्राणान्तिकमिति स्थितिः । इति । गुरुतल्पे मृगयम् ॥ ७ ॥

न स्त्रीष्वगुरुतल्पं पततीत्येके ॥ ८ ॥

एके मन्यन्ते स्त्रीषु पवृत्तो गुरुतल्प एव पतितो नान्यत्रेति । स्वयं त्वन्यत्रापि पततीति आह मनुरपि—

चाण्डालान्त्यस्त्रियो गत्वा भुक्त्वा च प्रतिगृह्य च ।
पतत्यज्ञानतो विप्रो ज्ञानात्साम्यं तु गच्छति ॥ इति ॥ ८ ॥

अथ स्त्रियाः पतनहेतुमाह—

भ्रूणहनि हीनवर्णसेवायां च स्त्री पतति ॥ ९ ॥

भ्रूणहेति भावपरम् । भ्रूणो गर्भः । आत्मापेक्षायां गर्भहत्यायां स्त्री पतति । यो हीनवर्णो ब्राह्मण्याः क्षत्रियादिः क्षत्रियाया वैश्यादिवैश्यायाः शूद्रस्तत्सेवायां च स्त्री पतति । चकाराद्ब्रह्महत्यादिषु च । अपर आह— भ्रूणहनं हीनवर्णं च या सेवते न तस्य भार्या भवति सा पतति । चकाराद्ब्रह्महत्यादिषु चेति । भ्रूणहग्रहणं पतितोपलक्षणम् ॥ ९ ॥

कौटसाक्ष्यं राजगामि पैशुनं गुरोरनृता-
भिशंसनं महापातकसमानि ॥ १० ॥

कूटसाक्षिणो भावः कौटसाक्ष्यं साक्षिणोऽनृतवचनम् । सतोऽसतो वा परदोषस्य रव्यापनं पैशुनम् । राजनीति वक्तव्ये राजगामीति वचनं यत्रोक्तं पारम्पर्येणापि राजानं गच्छति तदपि वर्ज्यमित्येवमर्थम् । गुरोः पितुराचार्यस्य वाऽनृतेनासत्येन दोषेणाभिशंसनं दुष्टतारव्यापनं गुरोरनृताभिशंसनम् । एतानि [महा]पातकसमानि । साम्यातिदेशे प्रायश्चित्तमर्धमिति स्मार्तो व्यवहारः ॥ १० ॥

अपङ्क्त्यानां प्राग्दुर्बालाद्गोहन्तृब्रह्मघ्नतन्मन्त्र-
कृदवकीर्णिपतितसावित्रीकेषूपपातकम् ॥ ११ ॥

स्तेनादयो गीतशीलान्ता एकपञ्चाशन्न भोजयितव्या इत्युक्ताः श्राद्ध-प्रकरणे ऽपङ्क्त्यास्तेषामपङ्क्त्यानां मध्ये दुर्बालात्प्राग्यावन्तस्त्यक्तात्मपर्यन्ता एकत्रिंशत्तेषु पतितः कूटसाक्षी चान्तर्भूतस्तत्र पतितस्य पतितत्वं कूटसाक्षिणस्तत्साम्यमुक्तं व्यतिरिक्तेषूपपातकं पापम् । नास्तिकोऽपि तेषु पठितः स च त्रिविधः । यथाऽऽहुः पौराणिकाः—

नास्तिका त्रिविधा ज्ञेया धर्मज्ञैस्तत्त्वदर्शिभिः ।
क्रियादुष्टो मनोदुष्टो वाग्दुष्टश्चेति ते त्रयः ॥ इति ।

अत्र वाग्दुष्ट उपपातकोऽभिप्रेतः । इतरयोः पातक एव । गोहन्ता
हननं दण्डकाष्ठादिना ताडनम् । ब्रह्म वेदस्तमधीतं यः प्रमादादभिहत-
वान्विस्मृतवान्स ब्रह्मघ्नः । बुद्धिपूर्वं मानवम्—

ब्रह्मघ्नत्वं वेदनिन्दा कौटसाक्ष्यं सुहृद्बधः ।

गर्हितान्नाद्ययोर्जग्धिः सुरापानसमानि पट् ॥ इति ।

तन्मन्त्रकृद्गोहन्तृब्रह्मघ्नयोर्याजनादिकृत् । यो ब्रह्मचारी स्त्रियमुपेया-
त्सोऽवकीर्णी । अस्यापङ्क्त्येषु पठितस्य पुनर्वचनं कृतेऽप्यवकीर्णिप्रा-
श्चित्ते पृथगुपपातकप्रायश्चित्तमपि कर्तव्यमित्येवमर्थम् । एतच्चापत्योत्पा-
दनपर्यन्तगमने द्रष्टव्यम् । पतितसावित्रीको यथाकालमनुपनीतो ब्राह्म्यः ।
एतेषूपपातकं पापमिति ॥ ११ ॥

अज्ञानादनध्यापनादृत्विगाचार्यौ पतनीयसेवायां च हेयौ ॥ १२ ॥

अज्ञानादनध्यापनादिति । यदि कर्मणि प्रवृत्त ऋत्विञ्चान्त्रान्कर्मप-
ञ्चतिं वा न जानाति स च, य आलस्यादिना नाध्यापयत्याचार्यस्तावुभौ
हेयौ त्याज्यौ । इदं पतितेन सह शयनासनादेः सेवायां प्रागप्यब्दात्प-
रित्यागार्थम् । तर्हि संवत्सरेण पततीति वचनमनर्थकम् । न तादृशस्त्या-
गोऽत्र विवक्षितः । किं तर्ह्यृत्विगाचार्यान्तरमुपादेयम् । अनुपादाने
दोष इति ॥ १२ ॥

अन्यत्र हानात्पतति ॥ १३ ॥

अन्यत्राज्ञानादनध्यापनादन्यत्र तयोस्त्यागो न कर्तव्यः । कुर्वन्प-
तति ॥ १३ ॥

तस्य च प्रतिग्रहीतेत्येके ॥ १४ ॥

तस्यर्त्विजमाचार्यमीदृशं त्यजतः प्रतिग्रहीता तं यः प्रतिगृह्णाति याज्य-
त्वेन शिष्यत्वेनर्त्विगाचार्यौ वा सोऽपि पततीत्येके मन्यन्ते । एके-
ग्रहणाज्ज्ञात्वा प्रतिग्रहे पातित्यं नान्यत्रेति ॥ १४ ॥

न कर्हिचिन्मातापित्रोरवृत्तिः ॥ १५ ॥

न कस्यांचिदप्यवस्थायां मातापित्रोरवृत्तिरशुश्रूषा कर्तव्या किंतु
कर्तव्येति । पतितयोरपि तयोर्नमस्कारादिका शुश्रूषा कर्तव्या । तथाचाऽऽ-

पस्तम्बः—माता पुत्रस्य भूयांसि कर्माण्यारभते तस्यां शुश्रूषा नित्या पतितायामपीति ॥ १५ ॥

दायं तु न भजेरन् ॥ १६ ॥

तदीयं तु धनं तदभावे न भजेरन्पुत्रादयः । राजगामि तद्भवति ॥ १६ ॥

ब्राह्मणाभिंशंसने दोषस्तावान् ॥ १७ ॥

यो ब्राह्मणमभिंशंसति तस्य सन्तं दोषं प्रथमं रव्यापयति तस्य दोषस्तावान्भवति यावान्कर्तुरिति । यथाऽऽहाऽऽपस्तम्बः—

दोषं दृष्ट्वा न पूर्वः परेभ्यः पतितस्य समाख्याने स्याद्वर्जयेत्त्वेन धर्मेषु । इति ॥ १७ ॥

द्विनेनसि ॥ १८ ॥

अनेनसि विषये दोषाभिंशंसने द्विर्दोषोऽस्य भवति । द्विर्द्विगुणः । अत्राभिंशंसनमात्रे दोष उक्तः । मानवे तु—

पतितं पतितेत्युक्त्वा चोरं चोरेति वा पुनः ।

वचनात्तुल्यदोषः स्यान्मिथ्या द्विर्दोषभागभवेत् ॥ इति ।

पातित्यचौर्यविषयमभिंशंसनमुक्तम् । वसिष्ठस्तु—ब्राह्मणमनृतेनाभिंशस्य पतनीयेनोपपतनीयेन वा मासमब्भक्षः शुद्धवतीरावर्तयेत्पूतो भवतीति विज्ञायते ॥ १८ ॥

दुर्बलहिंसायां च विमोचने शक्तश्चेत् ॥ १९ ॥

दुर्बले प्रबलेन हिंस्यमाने यः शक्तः सन्न मोचयति तस्यापि तावान्दोषो यावान्हिसितुः ॥ १९ ॥

अभिकुद्धावगोरणं ब्राह्मणस्य वर्षशतमस्वर्ग्यम् ॥ २० ॥

योऽभिकुद्धः सन्ब्राह्मणं प्रहर्तुं हस्तमायुधं वाऽवगुरत उद्यम्य कम्पयति तस्य तदवगोरणं वर्षाणां शतमस्वर्ग्यं भवति स्वर्गप्राप्तिं निरुणद्धि तन्निमित्तानि सुकृतानि हन्तीत्यर्थः । अस्वर्ग्यमिति नरकपातो वा लक्ष्यते । सजातीयविषयमिदम् । विजातीयविषये तु—

द्विगुणं त्रिगुणं चैव चतुर्गुणमथापि च ।

क्षत्रविद्भूद्रजातीनां ब्राह्मणस्य वधे स्मृतम् ॥ इति ।

अनेनैव न्यायेन ब्राह्मणेनावगोरणे कृते त्रिपाद्यं द्विपाद्यं पाद्यं पादश्चेति क्षत्रियादिषु द्रष्टव्यम् । एवमन्यत्रापि प्रतिलोमानुलोमभेदेनाधरोत्तरभावे तारतम्यं कल्प्यम् ॥ २० ॥

निघाते सहस्रम् ॥ २१ ॥

यंः स्वर्णेन हन्ति तस्य वर्षसहस्रमस्वर्ग्यम् । उपसमस्तं वर्षपद्म-
पेक्ष्यते ॥ २१ ॥

लोहितदर्शने यावतस्तत्प्रस्कन्ध पांसून्संगृह्णीयात् ॥ २२ ॥

यदि तेन निघातेन लोहितमुत्पादयेत्ततस्तल्लोहितं प्रस्कन्ध निःसृत्य यावतः पांसून्संगृह्णीयात्पिण्डान्कुर्यात्तावन्ति वर्षाणि तदस्वर्ग्यं भवति । तस्माद्ब्राह्मणाय नावगुरेत न निहन्यान्न लोहितं कुर्यादिति गम्यमानत्वादनुक्तम् ॥ २२ ॥

इति श्रीहरदत्तकृतायां गौतमीयधर्मशास्त्रे मिताक्षराया-
मेकविंशोऽध्यायः ॥ २१ ॥

अथ द्वाविंशोऽध्यायः ।

एवं प्रायश्चित्तनिमित्तान्युक्तानि । अथ प्रायश्चित्तान्युच्यन्ते—

प्रायश्चित्तम् ॥ १ ॥

अधिकारोऽयम् । निश्चत्य तपसोऽनुष्ठानं प्रायश्चित्तम् ।

तथा चाङ्गिराः—

प्रायो नाम तपः प्रोक्तं चित्तं निश्चय उच्यते ।

तपोनिश्चयसंयोगात्प्रायश्चित्तमिति स्मृतम् ॥ इति ॥ १ ॥

अथौ सक्तिर्ब्रह्मघ्नस्त्रिरवच्छातस्य ॥ २ ॥

सक्तिः सङ्गः पतनम् । अवच्छातोऽवशीर्णो मक्तत्यागेन कृशीभूतः ।

ब्रह्महा मक्तत्यागेन कृशो भूत्वाऽग्नौ त्रिः पतेदुत्थायोत्थाय । इदमस्य प्रायश्चित्तम् । अत्र मानवो विशेषः—

प्रास्येदात्मानमग्नौ वा समिद्धे त्रिरवाक्शिराः ॥ इति ।

काठकश्रुतिः—“ अनशनकर्शितोऽग्निमारोहेत् ” इति ।

नेदं मरणान्तिकं त्रिरिति नियमात् । त्रिः पतने जीवन्नपि शुध्यतीति ॥ २ ॥

लक्ष्यं वा स्याज्जन्ये शस्त्रभृताम् ॥ ३ ॥

जन्यं युद्धम् । शस्त्रभृत इष्वासा लक्ष्यमिति वचनाद्युद्ध इष्वासानामिपूनस्यतां मध्ये लक्ष्यं वेध्यं भूत्वा तिष्ठेत् । तैर्धिन्द्रो जीवन्भृतो वा शुध्यति । याज्ञवल्क्यः—

सङ्ग्रामे वा हतो लक्ष्यभृतः शुद्धिमवाप्नुयात् ।

भृतकल्पः प्रहारार्तो जीवन्नपि विशुध्यति ॥ इति ॥ ३ ॥

खट्वाङ्गकपालपाणिर्वा द्वादश संवत्सरान्ब्रह्मचारी

भैक्षाय ग्रामं प्रविशेत्कर्माऽऽचक्षाणः ॥ ४ ॥

खट्वाङ्गं पाशुपतानां प्रसिद्धम् । कपालं स्वव्यापादितस्य ब्राह्मणस्य शिरः कपालं ते पाण्योर्यस्य स खट्वाङ्गकपालपाणिः । खट्वाङ्गं दक्षिणे पाणौ कपालं सव्ये भिक्षार्थं पानीयपानार्थं भोजनार्थं च । तत्राऽऽपस्तम्बः—पुरुषशिरः प्रतिपानार्थमादाय खट्वाङ्गं दण्डार्थमिति । मनुस्तु—कृत्वा शवशिरोध्वजम् । इति । तस्मिन्पक्षे खट्वाङ्गस्याग्रे ध्वजः । तन्मूले शवशिरः । भिक्षाचरणं तु लोहितेन खण्डशरावेणाऽऽपस्तम्बीयदर्शनात् । एवंभूतो भैक्षाय ग्रामं प्रविशेत् । एतावानस्य ग्रामे प्रवेशोऽन्यदाऽरण्ये । भैक्षं च कर्माऽऽचक्षाणश्चरेत् ।

वेश्मनो द्वारि तिष्ठामि भिक्षार्थी ब्रह्मघातकः । इति पराशरः ।

द्वादश संवत्सरानेवं चरन्ब्रह्मचारी भवेत् । स्त्रीषु न प्रसजेत् । भिक्षाचरणे सप्तागाराण्यसंकल्पितानीत्यापस्तम्बः । संवर्तस्तु—

भिक्षायै प्रविशेद्ग्रामं वन्यैर्यदि न जीवति । इति ।

एककालाहार इति वसिष्ठः ॥ ४ ॥

पथोऽपक्रामेत्संदर्शनादार्यस्य ॥ ५ ॥

आर्यस्त्रैवर्णिकस्तास्मिन्हृष्टे पथोऽपक्रामेदपयायात् । अत्र व्याघ्रः—
चाण्डालं पतितं दृष्ट्वा दूरतः परिवर्जयेत् ।
गोबालव्यजनादर्वाक्सचैलं स्नानमाचरेत् ॥ इति ।
शूद्रोऽपि स्पर्शं वर्जयेत् । यथाऽऽह लौगाक्षिः—
महापातकिसंस्पर्शं वर्णानां स्नानमुच्यते ।
अस्नात्वा भोजने चैव सप्तरात्रं समाविशेत् ॥
त्रिरात्रं स्यादमत्या चेच्छङ्खपुष्पीशृतं पयः ।
एवमार्तविचण्डालशवानामपि कीर्तयेत् ॥ इति ।

स्थानासनाभ्यां विहरन्सवनेषूदकोपस्पर्शां शुध्येत् ॥ ६ ॥

तिष्ठेद्दहनि रात्रावासीत यथाशक्ति प्रातर्मध्यंदिने सायमिति सव-
नेषु त्रिसंध्यमुदकोपस्पर्शां स्यात्स्नायात् । एवं द्वादश वर्षाणि चरन्नन्ते
शुध्येत् । स्नानविधानादेव तदन्तर्भूतमन्त्रादिप्राप्तिरिति गम्यते । शुचिना
कर्तव्यमिति च सर्वकर्मसाधारणम् । अतः संध्योपासनमप्यस्य भवति ।
संध्याहीनोऽशुचिर्नित्यमनर्हः सर्वकर्मसु ।
यत्किञ्चित्कुरुते कर्म न तस्य फलभाग्भवेत् ॥

इति दक्षस्मरणात् । द्विजातिकर्मभ्यो हानिः पतनमित्यनेन तु प्राय-
श्चित्तव्रतचर्यानिङ्गभूतानां कर्मणां हानिर्न सर्वेषाम् । अत्र च यस्य द्वे
ब्रह्महृत्ये, स चतुर्विंशतिवर्षाणि व्रतं चरेत् । यस्य तिस्रः, स षट्त्रिंशतं
न पुनर्देहकालकर्त्रेक्यात्प्रायश्चित्तस्य तन्त्रता । यस्य चतस्रो, न तस्येह
लोके निष्कृतिः । एतदेवं व्रतमोत्तमादुच्छ्वासाच्चरेत् । तथा च मनुः—

विधेः प्राथमिकादस्माद्धितीये द्विगुणं चरेत् ।

तृतीये त्रिगुणं प्रोक्तं चतुर्थे नास्ति निष्कृतिः ॥ इति ।

याज्ञवल्क्यः—द्विगुणं सवनस्थे तु ब्राह्मणे व्रतमादिशेत् । इति ॥ ६ ॥

प्राणलाभे वा तन्निमित्ते ब्राह्मणस्य ॥ ७ ॥

यदि चोरव्याघ्रादिभिः प्रमाप्यमाणस्य ब्राह्मणस्य तन्निमित्तः प्राण-
लाभो भवति तदा शुध्येत् । एकस्य च्छिन्नाः प्राणा अपरस्य दत्ताः को
न्वत्र विशेषः । अनेनेव न्यायेन सर्वेषामेव हनने तज्जातीयस्य तद्धेतुके
प्राणलाभे शुद्धिर्द्रष्टव्या ॥ ७ ॥

द्रव्यापचये त्र्यवरं प्रतिराद्धः ॥ ८ ॥

ब्राह्मणस्येति वर्तते ब्राह्मणस्य द्रव्ये चोरादिभिरपचीयमानेऽपह्निय-
माणे तस्य प्रत्यानयनाय चोरादिसमीपं गतस्तेः शस्त्रादिभिः क्षतो
वर्जितः सकृत्, पुनः पुनश्चैवं त्रिवाराद्भूयूनं प्रतिराद्धोऽभियुक्तः सन्नप्र-
त्यानीतेऽपि द्रव्यं शुध्येत् । प्रत्यानीते तु सकृत्प्रयोगेऽपि शुध्येत् ।

त्र्यवरं प्रतिराद्धो वा सर्वस्वमवजित्य च । इति मनुः ।

अनेनैव न्यायेन स्वद्रव्यप्रदानेनापि शुद्धिर्ज्ञेया । तथा च मनुः—

सर्वस्वं वा वेदविदे ब्राह्मणायोपपादयेत् ।

धनं वा जीवनायालं गृहं वा सपरिच्छदम् ॥ इति ।

याज्ञवल्क्यस्तु—पात्रे धनं वा पर्याप्तं दत्त्वा शुद्धिमवाप्नुयात् ।

आदातुश्च विशुद्ध्यर्थमिष्टिवैश्वानरी स्मृता ॥ इति ॥ ८ ॥

अश्वमेधावभृथे वा ॥ ९ ॥

स्नात्वेति शेषः । परकीयस्याश्वमेधस्यावभृथे स्वयं स्नात्वा वा
शुध्येत् । प्राणलाभ इत्यादिसूत्रेषु वाशब्दो विकल्पार्थः । अत्र
मानवो विशेषः—

शिष्ट्वा वा भूमिदेवानां नरदेवसमागमे ।

स्वमेनोऽवभृथे स्नात्वा हयमेधे विमुच्यते ।

भूमिदेवा ब्राह्मणा ऋत्विजः । नरदेवो राजा यजमानः । तेषां सम-
वाये स्वमेनः शिष्ट्वा विख्याप्य ॥ ९ ॥

अन्ययज्ञेऽप्यग्निष्टुदन्तश्चेत् ॥ १० ॥

अश्वमेधादन्ययज्ञेऽप्यवभृथे स्नात्वा शुध्येत् । किमविशेषेण । न ।
तस्य चेदन्तर्मध्येऽग्निष्टुन्नामैकाहो भवति पञ्चदशरात्रादेर्ग्रहणम् । अपर
आह—अग्निष्टुदन्तोऽग्निष्टुत्समाप्तिको भवतीति । अत्र पक्षे सर्वमेधादे-
र्ग्रहणम् । अत्र च शुध्येदिति द्वादशवार्षिकमुपसंहृत्य विधानाद्वाग्रह-
णाच्च सर्वाण्येतानि स्वतन्त्राणि वैकल्पिकानि प्रयोजकानि प्रयोजकादि-
विषयाणि वा द्रष्टव्यानि । अन्ये तु द्वादशवार्षिकप्रवृत्तस्येत्याहुः । तथा
च शङ्को द्वादशे वर्षे शुद्धिमाप्नोतीत्यभिधायाऽऽह—अन्तराले वा

ब्राह्मणं मोचयित्वा गवां वा द्वादशाणां परित्राणादिति । वाशब्दरतु
परस्परापेक्षया विकल्पार्थः ॥ १० ॥

सृष्टश्चेद्ब्राह्मणवधेऽहत्वाऽपि ॥ ११ ॥

सर्ग उत्साहो निश्चयश्च तद्दान्मृष्टः । यदि ब्राह्मणवधे सृष्टो भवति
केनचिद्दैवाद्वा निवारितः सोऽहत्वाऽपि ब्रह्महा भवति । अतस्तस्याप्य-
नन्तरोक्तेषु प्रायश्चित्तेषु यल्लघु तद्भवति ॥ ११ ॥

आत्रेय्याश्चैवम् ॥ १२ ॥

ऋतुस्नातामात्रेयीमाहुस्तत्र यदपत्यं भवतीति वसिष्ठः । तस्यामपि
ब्राह्मण्यां हतायामेवं ब्रह्महा भवतीति तदीयमेव प्रायश्चित्तमिति ।
क्षत्रियाद्यात्रेयीवधे तत्तत्पुरुषवधनिमित्तं प्रायश्चित्तम् । अन्ये त्वत्रि-
गोत्रामात्रेयीमाहुः ॥ १२ ॥

गर्भे चाविज्ञाते ॥ १३ ॥

ब्राह्मणस्य गर्भे स्त्रीपुंनपुंसकत्वेनाविज्ञाते ब्राह्मण्यामाहित औषधा-
दिना हते ब्रह्महत्याप्रायश्चित्तम् । विज्ञाते तु यथालिङ्गम् । क्षत्रियादि-
गर्भेऽपि तदनुगुणम् । राजन्यवैश्ययोरपि सवनं गतयोर्वध एतदेव ।
यथाऽऽह मनुः—हत्वा गर्भमविज्ञातमेतदेव व्रतं चरेत् ।

राजन्यवैश्यबीजानां चाऽऽत्रेयीमपि च स्त्रियम् । इति ।

अत्र पराशरः—चातुर्विद्योपपन्नस्तु विधिवद्ब्रह्मघातके ॥

समुद्रसेतुगमनं प्रायश्चित्तं विनिर्दिशेत् ।

सेतुबन्धपथे भिक्षां चातुर्वर्ण्यात्समाहरेत् ॥

वर्जयित्वा विकर्मस्थांश्छत्रोपानहवर्जितः ।

अहं दुष्कृतकर्मा वै महापातककारकः ।

वेश्मनो द्वारि तिष्ठामि भिक्षार्थी ब्रह्मघातकः ॥

गोकुलेषु च गोष्ठेषु ग्रामेषु नगरेषु च ।

तपोवनेषु तीर्थेषु नदीप्रस्रवणेषु च ॥

एतेषु ख्यापयेदेनः पुण्यं गत्वा तु सागरम् ।

ब्रह्महा विप्रमुच्येत स्नात्वा तस्मिन्महोदधौ ॥

ततः पूतो गृहं प्राप्य कृत्वा ब्राह्मणभोजनम् ।
गवां वाऽपि शतं दत्त्वा चानुर्वेद्याय दक्षिणाम् ॥
एवं विशुद्धिमाप्नोति चानुर्वर्ण्यानुमोदितः । इति ।

अत्र सुमन्तुः—ब्रह्महा संवत्सरे कृच्छ्रं चरेदधःशायी त्रिषवणी कर्मा-
वेदको भिक्षाहारो दिव्यनदीपुलिनसंगमाश्रमगोष्ठपर्वतप्रस्रवणतपोवनवि-
हारी स्यान्न वीरासनी संवत्सरे पूर्णे हिरण्यमणिगोधान्यतिलभूमि-
सर्पापि ब्राह्मणेभ्यो दद्यात्पूतो भवतीति । अत्र वर्णविशेष आश्रमवि-
शेषे चाङ्गिराः—

पर्यद्या ब्राह्मणानां तु सा राज्ञां द्विगुणा मता ।
वैश्यानां त्रिगुणा प्रोक्ता पर्यद्वच्च व्रतं स्मृतम् ॥
गृहस्थोक्तानि पापानि कुर्वन्त्याश्रमिणो यदि ।
शौचवच्छोधनं कुर्यादर्वाग्ब्रह्मनिदर्शनात् ॥ इति ।
एतच्छौचं गृहस्थानां द्विगुणं ब्रह्मचारिणाम् ।
त्रिगुणं स्याद्वनस्थानां यतीनां च चतुर्गुणम् ॥ इति ।

अत्र मार्गवः—अशीतिर्यस्य वर्षाणि बालो वाऽप्यूनषोडशः ।
प्रायश्चित्तार्धमर्हन्ति स्त्रियो व्याधित एव वा ॥ इति ।

हारीतः—प्रायश्चित्ते प्रवृत्तस्तु मध्ये यदि विपद्यते ।
शुद्धस्तदहरेवासाविह लोके परत्र च ॥ इति ॥ १३ ॥
उक्तं ब्राह्मणवधे प्रायश्चित्तम् । अथ राजन्यवधे—

राजन्यवधे षड्वार्षिकं प्राकृतं ब्रह्मचर्यम्-
षभैकसहस्राश्च गा दद्यात् ॥ १४ ॥

राजन्यवधे कृते ब्राह्मणवधे यदुक्तं ब्रह्मचर्यं तत्षड्वार्षिकं कर्तव्यम् ।
तदपि प्राकृतं स्वाभाविकं खट्वाङ्गादिरहितं ब्रह्महत्याप्रायश्चित्तं षड्व-
र्षाणि कुर्यात् । एकाधिकं सहस्रमृषभ एकसहस्रो यासां ता ऋषभैकस-
हस्रा गा दद्यात् । अत्रोशना—राजन्यवधे षड्वार्षिकं ब्रह्मव्रतं तस्यान्त
ऋषभैकसहस्रगोदानं चेति । इदमभिपिक्तस्य श्रोत्रियस्य व्रतवतो बुद्धि-
पूर्ववधे । तस्यैवाश्रोत्रियस्य व्रतहीनस्य वधे केवलं गोदानम् । उभयही-

नस्यानभिषिक्तस्य वधे केवलं षड्वार्षिकम् । अनभिषिक्तस्य तूभय-
वतो वासिष्ठम्—ब्राह्मणो राजन्यं हत्वाऽऽष्टौ वर्षाणि व्रतं चरेत् । इति ।
एतेषामेवाबुद्धिपूर्वेऽर्धं कल्प्यम् । जातिमात्रवधे, स्त्रीशूद्रविद्वक्षत्रवधो
नास्तिक्यं चोपपातकमित्युक्त्वा

एतदेव व्रतं कुर्युरुपपातकिनो द्विजाः ।

अवकीर्णिवर्जं शुद्धयर्थं चान्द्रायणमथापि वा ॥ इति मनुनोक्तं द्रष्ट-
व्यम् ।

किञ्चिद्गुणवतो वधेऽग्न्युत्सादिनिराकृत्युपपातकेषु चैवमिति वक्ष्य-
माणं सांवत्सरिकं प्राकृतं ब्रह्मचर्यम् । एवमुत्तरत्रापि द्रष्टव्यम् । सर्वत्रा-
बुद्धिपूर्वेऽर्धं बुद्धिपूर्वं कृत्स्नमिति ॥ १४ ॥

अथ वैश्यवधे—

वैश्ये तु त्रैवार्षिकमृषभैकशताश्च गा दद्यात् ॥ १५ ॥

इदमत्यन्तगुणवतो बुद्धिपूर्ववधे । एतेन परं व्याख्यातम् ॥ १५ ॥

शूद्रे संवत्सरमृषभैकादशाश्च गा दद्यात् ॥ १६ ॥

इदमप्यत्यन्तगुणवद्विषयम् । अत्यन्तनिर्गुणस्य शूद्रस्य वध औशन-
सम्—शूद्रं हत्वा तप्तकृच्छ्रमिति । अथानुलोमविषये व्याघ्रः—

सर्वेषामनुलोमानां तन्मात्रहनने तु यत् ।

तदेव निर्दिशेद्विद्वान्स्त्रीणामर्धं तथैव च ॥

आत्रेयीहनने ब्रूयाद्यद्भर्तुरुपदिश्यते ।

गर्भे चैव तथा ज्ञाते व्याघ्रस्य वचनं यथा ॥ इति ।

प्रतिलोमवधे लौगाक्षिः—

हनने प्रतिलोमानां शूद्रजानां कथं भवेत् ।

ज्ञानपूर्वं पराकः स्यादज्ञाने त्वैन्दवं स्मृतम् ॥

इतरेषां चतुर्भागं पितुरुक्तं मनीषिभिः । इति ॥ १६ ॥

अनात्रेय्यां चैवम् ॥ १७ ॥

आत्रेयीव्यतिरिक्ताया वधे चैवं शूद्रे संवत्सरमृषभैकादशाश्च गा
दद्यादिति । इदं ब्राह्मण्याश्चारित्रवत्याः कुटुम्बिन्या बुद्धिपूर्ववधे ।

याज्ञवल्क्यश्च—

अप्रदुष्टां स्त्रियं हत्वा शूद्रहत्याव्रतं चरेत् । इति ।
 पण्माञ्जशूद्रहाऽप्येतद्धेनूर्दद्याद्दशशतं वा ॥ इति ।
 दुर्वृत्ता ब्रह्मविद्वक्षत्रशूद्रयोषाः प्रमाध्य तु ।
 हतिं धनुर्वस्तमविं क्रमाद्दद्याद्विशुद्धये ॥ इति ।

यत्तु हारीतेनोक्तम्—पद्भर्पाणि राजन्ये प्राकृतं ब्रह्मचर्यम् । वैश्ये
 त्रीणि, सार्धमब्दं शूद्रे, क्षत्रियवद्ब्राह्मणीषु, वैश्यवत्क्षत्रियायां शूद्र-
 चद्वैश्यायां, शूद्रां हत्वा नव मासानिति, तदत्यन्तोत्कृष्टाचार्यादिवि-
 षयम् ॥ १७ ॥

गां च वैश्यवत् ॥ १८ ॥

गां च हत्वा वैश्यवधे यत्प्रायश्चित्तं वैश्यवधे त्रैवार्षिकमृषभैकशताश्च
 गा दद्यादिति तच्चरेत् । इदं वृत्तस्वाध्यायवतो दुर्गतस्य बहुकुटुम्बस्य या
 गौर्बहुक्षीरा तरुणी तस्या बुद्धिपूर्ववधे । तादृश्या एकफलाया गर्भिण्याः
 कर्माङ्गभूताया वधे याम्यम्—

गोसहस्रं शतं वाऽपि दद्यात्सुचरितव्रतः ।
 अविद्यमाने सर्वस्वं वेदविभ्यो निवेदयेत् ॥ इति ।

द्वैमासिकं व्रतमत्र प्रकृतम् । अत्रैवं बुद्धिपूर्वं कात्यायनीयं गोदानर-
 हितं त्रैवार्षिकम्—

गोघ्नस्तच्चर्मसंवीतो वसेद्गोष्ठेऽथ वा पुनः ।
 गाश्चानुगच्छेत्सततं मौञ्जीचीराजिनादिभिः ॥
 वर्षशीतातपक्लेशवह्निपङ्कभयार्दितः ।
 मोक्षयेत्सर्वयत्नेन पूयते वत्सरैस्त्रिभिः ॥ इति ।

वसिष्ठः—गां चेद्धन्यात्तस्याश्चर्मणाऽऽर्द्धेण परिवेष्टितः पण्मान्कृच्छ्रं
 तप्तकृच्छ्रं वा तिष्ठेद्दृषभवेहतौ च दद्याताम् । इति । वेहद्दृषभोपहता गौः ।
 दद्यातामिति कर्मणि कर्तृप्रत्ययः ।

याज्ञवल्क्यः—

पञ्चगव्यं पिबन्गोघ्नो मासमासीत संयतः ।
 गोष्ठेशयो गोनुगामी गोप्रदानेन शुध्यति ॥

कृच्छ्रं चैवातिकृच्छ्रं च चरेद्वाऽपि समाहितः ।

दद्याच्चिरात्रं चोपोष्य घृषभैकादशास्तु गाः ॥ इति ।

जाषालः—प्राजापत्यं चरेन्मासं गोहन्ता चेदकामतः ।

गोहितो गोनुगामी स्याद्गोप्रदानेन शुध्यति ॥ इति ।

विष्णुः—गोघ्नस्य पञ्चगव्येन मासमेकं पलत्रयम् ।

प्रत्यहं स्यात्पराको वा चान्द्रायणमथापि वा ॥ इति ।

काश्यपः—गां हत्वा तच्चर्मणा परिवृतो मासं गोष्ठेशयस्त्रिपवणस्त्रायी नित्यं पञ्चगव्याहारः । इति ।

शातातपः—मासं पञ्चगव्याहारः । इति ।

शङ्खप्रचेतसौ—गोघ्नः पञ्चगव्याहारः । पञ्चविंशतिरात्रमुपवसेत्सशिखं वपनं कृत्वा गोचर्मणा परिवृतो गाश्चानुगच्छेद्गोष्ठेशयो गां च दद्यात् । इति ।

पैठीनसिः—गोघ्नो मासं यवागूं प्रमृततण्डुलगृतां भुञ्जानो गोम्यः प्रियं कुर्वञ्शुध्यति । इति ।

मनुः—उपपातकसंयुक्तो गोघ्नो भुञ्जीत यावकम् ।

कृतवापो वसेद्गोष्ठे चर्मणाऽऽर्द्धेण संवृतः ॥

चतुर्थकालमश्रीयादक्षारलवणं मितम् ।

गोमूत्रेणाऽऽचरेत्स्नानं द्वौ मासौ नियतेन्द्रियः ॥

इत्यारभ्य—अनेन विधिना यस्तु गोघ्नो गा अनुगच्छति ।

स गोहत्याकृतं पापं त्रिभिर्मासैर्व्यपोहति ॥

ऋषभैकादशा गाश्च दद्यात्सुचरितव्रतम् ॥ इति ।

सुमन्तुः—गोघ्नस्य गोप्रदोर्न गोष्ठे शयनं द्वादशरात्रं पञ्चगव्यप्राशनं गवामनुगमनं च । इति ।

संवर्तः—सक्तुयावकभैक्षाशी पयो दधि घृतं शकृत् ।

एतानि क्रमशोऽश्रीयान्मासार्धं सुसमाहितः ॥

ब्राह्मणान्भोजयित्वा तु गां दद्यादात्मशुद्धये ॥ इति ।

बृहस्पतिः—द्वादशरात्रं पञ्चगव्याहारः । इति ।

एतेषां बुद्धिपूर्वाबुद्धिपूर्वभेदेन ब्राह्मणादिपरिग्रहेण यथार्हं विषय-
विभाग ऊहितव्यः ।

षट्त्रिंशन्मते विशेषः—

पाद उत्पन्नमात्रे तु द्वौ पादौ दृढतां गते ।

पादोनं व्रतमादिष्टं हत्वा गर्भमचेतनम् ॥

अङ्गप्रत्यङ्गसंपूर्णे गर्भे चेतःसमन्विते ।

द्विगुणं गोव्रतं कुर्यादेषा गोघ्नस्य निष्कृतिः ॥

बृहत्पचेताः—एकवर्षे हते वत्से कृच्छ्रपादो विधीयते ।

अबुद्धिपूर्वे पुंसः स्याद्विपादस्तु द्विहायने ॥

त्रिहायने त्रिपादं स्यात्प्राजापत्यमतः परम् । इति ।

स्मृत्यन्तरम्—अतिवृद्धामतिकृशामतिबालां च रोगिणीम् ।

हत्वा पूर्वविधानेन चरेदर्धव्रतं द्विजः ॥

ब्राह्मणान्भोजयेच्छक्त्या दद्याद्धेमतिर्लास्तथा ॥ इति ।

संवर्तापस्तम्बौ—एका चेद्बहुभिः कैश्चिद्द्वैवाद्यापादिता क्वचित् ।

पादं पादं तु हत्यायाश्चरेयुस्ते पृथक्पृथक् ॥

व्यापन्नानां बहूनां तु रोधने बन्धनेऽपि वा ।

भिषद्विग्रहयोपचारे च द्विगुणं गोव्रतं चरेत् ॥ इति ।

बहूनामपि व्यापादने द्विगुणमेव वचनबलात् । न तु प्रतिनिमित्तं नैमि-
त्तिकावृत्तिः ।

व्यासः—औषधं लवणं चैव पुण्यार्थमपि भोजनम् ।

अतिरिक्तं न दातव्यं काले स्वल्पं तु दापयेत् ॥

अतिरिक्ते विपत्तिश्चेत्कृच्छ्रपादो विधीयते । इति ।

आपस्तम्बः—पाषाणैर्लगुडैर्वाऽपि शस्त्रैर्वाऽन्येन वा बलात् ॥

निघातयन्ति ये गास्तु तस्मिन्कुर्युर्व्रतं हि ते ।

पादमेकं चरेद्रोधे द्वौ पादौ बन्धने चरेत् ॥

योजने पादहीनं स्याच्चरेत्सर्वं निपातने । इति ।

वसिष्ठः—न नालिकेरेण न शाण्बालै-

र्न चापि मौञ्जेन न वर्धशृङ्खलैः ।

एतैस्तु गावो न निबन्धनीया

बद्ध्वाऽनुतिष्ठेत्परशुं प्रगृह्य ॥ इति ॥ १८ ॥

मण्डूकनकुलकाकबिम्बदहरमूषकश्वर्हिंसासु च ॥ १९ ॥

बिम्बः कामरूपी कृकलासः । दहरः स्वल्पकायो मूषकः । छुच्छु-
न्दरीत्येके । अन्ये प्रसिद्धाः । एतेषां समुदितानां वधे वैश्यवत्प्राय-
श्चित्तम् । इदं बुद्धिपूर्वाभ्यासविषयम् । अन्यत्राऽऽपस्तम्बीयम्—वायस-
*बकबलाकबर्हिणचक्रवाकहंसभासमण्डूकनकुलसैरिकाश्वर्हिंसायां शूद्र-
वत्प्रायश्चित्तम् । इति ।

मनुरपि—मार्जारनकुलौ हत्वा चापमण्डूकमेव च ।

श्वगोधोलूककाकांश्च शूद्रहत्याव्रतं चरेत् ॥ इति ।

प्रत्येकं वधे तु बुद्धिपूर्वे—

मार्जारगोधानकुलमण्डूकश्वपतत्रिणः ।

हत्वा त्र्यहं पिबेत्क्षीरं कृच्छ्रं वा पादिकं चरेत् ॥

इति याज्ञवल्क्योक्तं द्रष्टव्यम् । बुद्धिपूर्वं मानवम्—

पयः पिबेत्त्रिरात्रं वा योजनं वाऽध्वनो व्रजेत् । इति ॥ १९ ॥

अस्थन्वतां सहस्रं हत्वा ॥ २० ॥

अस्थिमतां कृकलासादीनां सहस्रं हत्वा वैश्यवत्प्रायश्चित्तम् ॥ २० ॥

अनस्थिमतामनडुद्गारे च ॥ २१ ॥

येऽस्थिमन्तो न भवन्ति दंशमशकादयस्तेषां यावतोऽनङ्गान्मर्तुं शक्नो-
ति तावतो हत्वा वैश्यवत्प्रायश्चित्तम् । इदं द्वयमपि पूर्वाभ्यासविषयम् ।
अन्यत्र याज्ञवल्क्योक्तम्—अस्थन्वतां सहस्रं तु तथाऽनस्थिमतामनः ।

शूद्रहत्याव्रतं पाण्मासिकं प्रकृतं दश धेनूर्वा दद्यात् । इति च ॥ २१ ॥

अपि वाऽस्थन्वतामेकैकस्मिन्किंचिद्दद्यात् ॥ २२ ॥

अपि वेति विकल्पे । अस्थन्वतां यावन्तो हताः सहस्रमूर्ध्वमवाग्वा
तावतः संख्याय प्रत्येकं किंचित्किंचिद्दद्यात् । इदं चास्थिमत्सु प्रायश्चित्तं
पूर्वकं वेति ।

अष्टमुष्टि भवेत्किंचित्किंचिदष्टौ तु पुष्कलम् ।
पुष्कलानि तु चत्वारि आढकः परिकीर्तितः ॥
चतुराढको भवेद्द्वौ इति मानस्य लक्षणम् । इति स्मृतिः ।

अनस्थिमतां तु तावन्तः प्राणायामाः ।

तथा च मनुः—किंचिदेव तु विप्राय दद्याद्स्थिमतां वधे ।

अनस्थनां चैव हिंसायां प्राणायामेन शुध्यति ॥ इति ॥ २२ ॥

षण्ढे पलालभारः सीसमाषश्च ॥ २३ ॥

यं प्रति देवल आह—

षण्ढो यो हीनलिङ्गः स्यात्संस्कारार्हश्च नैव सः । इति ।

तस्मिन्हते पुरुषब्राह्म्यः पलालभारः सीसमाषश्चेत्युभयं मिलितं देयं बुद्धिपूर्वं । इतरत्र त्वेकैकम् । सीसं लोहविशेषो रजतसदृशः क्षणत्नुतिः । माषप्रमाणं पूर्वमेव व्याख्यातम् । अत्र च न कापि स्मृतौ जातिविशेषः श्रूयते, षण्ढः षण्ढक इत्येतावदेव श्रूयते । तत्र यथाजातिसमवायेऽपि ब्राह्मणादिप्रयुक्तः संस्कारो न भवति तथा तद्ब्रधनिमित्तं प्रायश्चित्तमपि न भवति यावदुक्तमेव तु भवति । अन्ये मृगपक्षिविषयं मन्यन्ते । मृगेषु पक्षिषु च ये षण्ढास्तेषु हतेष्विति ॥ २३ ॥

वराहे घृतघटः ॥ २४ ॥

वराहे हते घृतपूर्णो घटो देयः ॥ २४ ॥

सर्पे लोहदण्डः ॥ २५ ॥

सर्पे हते लोहदण्डो देयः । लोहशब्देन काष्ण्यायसमुच्यते ।

अर्ध्रीं काष्ण्यायसीं दद्यात्सर्पं हत्वा द्विजोत्तमः । इति मानवे दर्शनात् ।

सर्पं हत्वा मायं दद्यादित्यौशनसं बुद्धिपूर्वविषयम् ॥ २५ ॥

ब्रह्मबन्ध्वां चलनायां नीलः ॥ २६ ॥

जातिमात्रब्राह्मणी ब्रह्मबन्धुः । चलना व्यभिचारिणी । तस्यां हतायां नीलो देयः । नीलो वृष इति । मनुस्तु वर्णानुपूर्व्यमाह—

नीलकार्मुकबस्तावीः पृथग्दद्याद्विशुद्धये ।

चतुर्णामपि वर्णानां नारीर्हत्वाऽनवस्थिताः ॥ इति ॥ २६ ॥

वैशिकेन किञ्चित् ॥ २७ ॥

अभिगच्छति या नारी पुरुषैर्बहुभिर्भिथः ।

व्यभिचारिणीति सा ज्ञेया प्रत्यक्षं गणिकेति च । इति प्रजापतिः ।

वैशिकेन वैश्याकर्मणा जीवन्त्यां ब्रह्मबन्ध्वां हतायां किञ्चिद्वेद्यमष्ट-
मुष्टि भवेत्किञ्चिदित्येतत् ॥ २७ ॥

तल्पान्नधनलाभवधेषु पृथग्वर्षाणि ॥ २८ ॥

तल्पशब्देन शयनवाचिना भार्या लक्ष्यते । अन्नं कृतान्नम् । धनं सुव-
र्णादि । एतेषां लाभस्य वधे विघ्न एषु लभ्यमानेषु दोषोपन्यासादिना
यो हन्ति स पृथक्प्रतिनिमित्तं भेदेन संवत्सरं प्राकृतं ब्रह्मचर्यं चरेत् ।
कन्यान्नधनविघ्ने प्राजापत्यमित्यौशनसमबुद्धिपूर्वविषयम् । ब्राह्मणला-
भविषयमिदम् । क्षत्रियादिष्वर्धमर्धम् ॥ २८ ॥

द्वे परदारे ॥ २९ ॥

परदारगमने द्वे वर्षे प्राकृतं ब्रह्मचर्यम् । ऋतुकालगमने बुद्धिपूर्व
इदम् । अकामिनः पुनरेतदेवार्धकल्प्या योज्यम् ॥ २९ ॥

त्रीणि श्रोत्रियस्य ॥ ३० ॥

पूर्वोक्त एव विषये श्रोत्रियस्य ब्राह्मणस्य दारान्गच्छतस्त्रीणि वर्षाणि
ब्रह्मचर्यम् । अत्राप्यकामतोऽर्धम् । अत्र शङ्खः—वैश्यायामवकीर्णः
संवत्सरं ब्रह्मचर्यं त्रिषवणं चानुतिष्ठेत् । क्षत्रियायां द्वे वर्षे त्रीणि
ब्राह्मण्यं वैश्यावच्च शूद्रायां ब्राह्मणपरिणीतायाम् ॥ इति ।

संवर्तः—शूद्रां तु ब्राह्मणो गत्वा मासं मासार्धमेव वा ।

गोमूत्रयावकाहारस्तिष्ठेत्तत्पापमोक्षकः ॥ इति ।

कामतो मासमकामतोऽर्धमासमिति व्यवस्थितो विकल्पः । अनृतु-
काले तु ब्राह्मण्यादिद्विजातिषु मानवानि त्रैमासिकद्वैमासिकचान्द्राय-
णानि । क्षत्रियादीनां च क्षत्रियादिस्त्रीषु ब्राह्मणवत्प्रायश्चित्तम् ।

अत्रोशना—गमने तु घतं यत्स्याद्गर्भं तद्विगुणं चरेत् ॥ इति ॥ ३० ॥

द्रव्यलाभे चोत्सर्गः ॥ ३१ ॥

यदि च परस्त्रीतो यत्किञ्चिद्द्रव्यं लब्धं तस्योत्सर्गस्त्यागः कार्यः ॥३१॥

यथास्थानं वा गमयेत् ॥ ३२ ॥

यत्र स्थाने लब्धं तद्वा गमयेत् ।

प्रतिषिद्धमन्त्रयोगे सहस्रवाकश्चेत् ॥ ३३ ॥

मन्त्रयोगे ये प्रतिषिद्धाः पतितादयस्तैः सह मन्त्रयोगेऽध्ययनाध्यापनयाज्ययाजनलक्षणे संवत्सरं प्राकृतं ब्रह्मचर्यं स चेन्मन्त्रयोगः सहस्रवाको भवति । वक्तीति वाकः पदं सहस्रपदश्चेत् । अबुद्धिपूर्वं इदम् । बुद्धिपूर्वं तु पतितत्वं स्यादिति । उपपातके तु वासिष्ठम्—पतितचण्डालशवसूतकश्रवणे तु त्रिरात्रं वाग्यता आसीरन्सहस्रावरं वा तदभ्यस्यन्तः पूता भवन्तीति विज्ञायते । एतेनैव गर्हिताध्यापकयाजका व्याख्याताः । दक्षिणात्यागाच्च पूता भवन्तीति विज्ञायत इति । अन्ये तु सहाध्ययनं सह यजनं च मन्त्रयोगं व्याचक्षते ॥ ३३ ॥

अग्न्युत्सादिनिराकृत्युपपातकेषु चैवम् ॥ ३४ ॥

अग्निमुत्सादयितुं शीलमस्येति बुद्धिपूर्वमग्न्युत्सादी । निराकृतिः शक्तौ सत्यामनध्येता । उपपातकानि, अपङ्कचानां प्राग्दुर्वालाद्गोहन्तु-ब्रह्महत्यादीनि व्याख्यातानि । एष्वग्न्युत्साद्यादिष्वेवं संवत्सरं ब्रह्मचर्यमिति । यो नास्तिक्याद्देशोपप्लवादिना वाऽग्नीनपविध्यति पुनस्तच्छान्तावपि बहुकालं नाऽऽधत्ते तद्विषयमिदम् । तत्रैवाल्पकाले वासिष्ठम्—योऽग्नीनपविध्यात्कृच्छ्रं द्वादशरात्रं चरित्वा पुनरादधीताम् । आलस्येन त्यजतो मानवम्—

अग्निहोत्र्यपविध्याग्नीन्ब्राह्मणः कामकारतः ।

चान्द्रायणं चरेन्मासं वीरहत्यासमं हि तत् ॥ इति ।

मासमपविधेत्यन्वयः ।

अग्निहोत्र्यपविध्याग्नीन्मासादूर्ध्वं तु कामतः ।

कृच्छ्रं चान्द्रायणं चैव कुर्यादत्राविचारयन् ॥ इति ।

मासादूर्वागपि चान्द्रायणमिच्छन्ति ।

स्मार्ते त्वग्नौ—योऽग्निं त्यजति नास्तिश्रयात्प्राजापत्यं चरोद्विजः ।

अन्यत्र पुनराधानं दानमेव तथैव च ॥ इति ।

मानवं तु—षष्ठान्नकालता मासं संहिताजप एव च ।

होमश्च शाकलैर्नित्यमपङ्कचानां विशोधनम् ॥ इति ॥३४॥

स्त्री याऽतिचारिणी गुप्ता पिण्डं तु लभेत ॥ ३५ ॥

या स्त्री भर्तारमतिचरति व्यभिचरति पुरुषान्तरेण संगच्छते सा चैत-
देव प्रायश्चित्तं कुर्यात्संवत्सरं ब्रह्मचर्यम् । सा च यावत्समाप्यते प्राय-
श्चित्तं तावद्गुप्ता सती पिण्डमात्रं लभते । बुद्धिपूर्वं सकृद्गमन इवम् ।
अन्यत्र—

यत्पुंसः परदारेषु तच्चैतां चारयेद्व्रतम् । इत्येतत् ।

सजातीयविषये चेदम् । ब्राह्मण्याः क्षत्रियविषये वासिष्ठम्—व्यवाये
संवत्सरं घृतपटं धारयेद्गोमयकर्दमे कुशप्रस्तरे *वा भुञ्जानाऽधः शयी-
तोर्ध्वं संवत्सरादप्सु निमग्नायाः सावित्र्यष्ट+सहस्रेण शिरोभिर्जुहुया-
दिति । वैश्यविषये त्वीशनसम्—व्यभिचारिणी कृच्छ्राब्दं चरेदिति ।
अत्र बृहत्पचेताः—

विप्राः शूद्रेण संपृक्ता न चैतस्मात्प्रसूयते ।

प्रायश्चित्तं स्मृतं तस्याः कृच्छ्रं चान्द्रायणत्रयम् ॥

चान्द्रायणे द्वे कृच्छ्रं च विप्राया वैश्यसंगमे ।

कृच्छ्रचान्द्रायणे स्यातां तस्याः क्षत्रियसंगमे ॥

क्षत्रिया शूद्रसंपर्के कृच्छ्रे चान्द्रायणद्वयम् ।

चान्द्रायणं सकृच्छ्रं च चरेद्वैश्येन संगता ॥

शूद्रं गत्वा चरेद्वैश्या कृच्छ्रं चान्द्रायणोत्तरम् ।

आनुलोम्येन कुर्वीत कृच्छ्रं पादावरोपितम् ॥ इति ।

प्रजाताया ब्राह्मण्याश्चतुर्विंशतिमते विशेषः—

विप्रगर्भे पराकः स्यात्क्षत्रियस्य तथैन्दवम् ।

ऐन्दवं च पराकश्च वैश्यस्याकामकारतः ॥

शूद्रगर्भे भवेत्यागश्चण्डालो जायते यतः ।

गर्भस्रावे धातुदोषैश्चरेच्चान्द्रायणत्रयम् । इति ।

कामकारे पुनः पराकादिकं द्विगुणं कुर्यात् । वसिष्ठस्तु—
ब्राह्मणक्षत्रियविशां भार्याः शूद्रेण संगताः ।
अप्रजाता विशुध्यन्ति प्रायश्चित्तेन नेतराः ॥

आहितपतिगर्भायास्तु पश्चाच्छूद्रादिसंगमे—

अन्तर्वत्नी तु या नारी समेताऽऽक्रम्य कामिना ।
प्रायश्चित्तं न सा कुर्याद्यावद्गर्भो न निःसृतः ॥
जाते गर्भे व्रतं पश्चात्कुर्यान्मासं तु यावकम् ।
न गर्भदोषस्तत्रास्ति संस्कार्यः स यथाविधि ॥

इति स्मृत्यन्तरोक्तं द्रष्टव्यम् । या तु दौःशील्यात्प्रायश्चित्तं न करोति
तदा—

प्रातिलोम्ये वधः पुंसां स्त्रीणां नासादिकर्तनम् । इत्येतद्भवति ।

हीनवर्णोपभुक्तायां साम्या (साऽङ्कया) वध्याऽथ वा भवेत् । इति
पराशरः ।

अङ्कनं पुंलिङ्गेन ॥ ३५ ॥

अमानुषीषु गोवर्जं स्त्रीकृते कूश्माण्डैर्घृतहोमो घृतहोमः ॥ ३६ ॥

गोवर्जितास्वमानुषीषु महिषादिस्त्रीषु स्त्रीकृते मैथुन आचरिते
कूश्माण्डैर्घृतहोमः कर्तव्यः । गोवर्जमिति वचनं विस्पष्टार्थम् । वक्ष्यति
गवि च गुरुतल्पसम इति । ततश्च तदेव गोगमने भविष्यति । सकृद्गमन
इदम् । अभ्यासे शङ्कोक्तम्—पशुवेश्याभिगमने प्राजापत्यम् । इति ।

अत्र कण्ठः—प्रसूतो यस्तु वेश्यायां भैक्षभुक्संयतेन्द्रियः ।

शतसाहस्रमभ्यस्य सावित्रीमेति शुद्धताम् ॥ इति ।

द्विरुक्तिरुक्ता ॥ ३६ ॥

इति श्रीहरदत्तविरचितायां गौतमीयधर्मशास्त्रे मिताक्षरायां
द्वाविंशोऽध्यायः ॥ २२ ॥

अथ त्रयोविंशोऽध्यायः ।

क्रमप्राप्तं सुरापानप्रायश्चित्तमाह—

सुरापस्य ब्राह्मणस्योष्णामासिञ्चेयुः
सुरामास्ये मृतः शुध्येत् ॥ १ ॥

त्रिविधा सुरा । यथाऽऽह मनुः—

गौडी माध्वी च पैठी च विज्ञेया त्रिविधा सुरा ।
यथैवैका न पातव्या तथा सर्वा द्विजोत्तमैः ॥ इति ।

द्विजोत्तमा ब्राह्मणाः । क्षत्रियवैश्ययोस्तु पैष्ठ्येव । यथा स एवाऽऽह—
सुरा वै मलमन्नानां याप्मा च मलमुच्यते ।
तस्माद्ब्राह्मणराजन्यौ वैश्यश्च न सुरां पिबेत् ॥

अन्नानां मलं सुरा पैठी । अत्र ब्राह्मणग्रहणं द्विजात्युपलक्षणम् ।
यस्य या प्रतिषिद्धा सुरा तस्याः पाता सुरापस्तस्य द्विजातेरास्ये तामेव
सुरामुष्णामासिञ्चेयुः । उपदेष्टृष्वयमासेचनारोपः । आसिञ्चन्त्येव हि
ते सुरामास्ये । येन सुरापेण सुरोष्णा पातव्या तस्येयं निष्कृतिरित्युप-
दिशन्तीति । स्वयमेव त्वासेचनकर्ता । तथा चाऽऽपस्तम्बः—सुरापोऽग्नि-
स्पर्शा सुरां पिबेदिति । आसिञ्चेयुरिति बहुवचनमुपदेष्टृणां बहुत्वं
सूचयति ।

मनुरप्याह—तेषां वेदविदो ब्रूयुस्त्रयोऽप्येनःसु निष्कृतिम् ।

सा तेषां पावना यस्मात्पवित्रं विदुषां हि वाक् ॥ इति ।

मृतः शुध्येदितिषचनात्तथा सुरा तापयितव्या यथा पातुर्मरणं
मवति । आर्द्रवासाः पिबेदिति पैठीनसिः । आयसेन ताम्रेण वा पात्रे-
णेति प्रचेताः । अत्र याज्ञवल्क्यः—

सुराम्बुघृतगोमूत्रपयसामग्निसंनिभम् ।

सुरापोऽन्यतमं पीत्वा मरणाच्छुद्धिमृच्छति ॥

वांलवासा जटी चाऽपि ब्रह्महत्याव्रतं चरेत् ।

पिण्याकं वा कणान्वाऽपि भक्षयेत्तु समां निशि ॥ इति ।

तत्र मरणान्तिकप्रायश्चित्तं बुद्धिपूर्वाभ्यासविषयम् । तत्रैव सकृत्पान-
विषयं ब्रह्महत्याव्रतं द्वादशवार्षिकम् । अत्र स्त्रियोऽधिकृत्य शङ्कः—
सुरालशुनपलाण्डुगृञ्जनमांसादीन्यभक्ष्याणि वर्जयेदाहारमयं शरीरमिति ।

वासिष्ठोऽपि—पतत्यर्धं शरीरस्य भार्या यस्य सुरां पिबेत् ।

पतितार्धं शरीरस्य निष्कृतिर्न विधीयते ॥ इति ।

अत्र स्त्रीणामपि प्रतिपिद्धा सुरा । प्रायश्चित्तं च भवति । तत्र स्त्रीणा-
मर्धप्रायश्चित्तमित्युक्तं पुरस्तात् । तत्र मरणान्तिकेऽर्धकलमेरशक्यत्वाद्बु-
द्धिपूर्वसकृत्पाने द्वादशवार्षिकस्यार्धम् । अभ्यासे तस्यैवाभ्यासः ॥ १ ॥

अमत्या पाने पयो घृतमुदकं वायुं प्रतित्र्यहं

तप्तानि स कृच्छ्रस्ततोऽस्य संस्कारः ॥ २ ॥

यस्त्वमत्याऽबुद्धिपूर्वं यवाग्वादिबुद्ध्या सुरां पिबति स पयआदीनि
चत्वारि द्रव्याणि तप्तान्युष्णानि । द्वितीयाया निर्देशात्पिबेदिति गम्यते ।
प्रतित्र्यहं प्रथमे त्र्यहे पयो द्वितीये घृतं तृतीये उदकं चतुर्थे वायुम् ।
वायोरुष्णत्वं सातपे प्रदेशे । स कृच्छ्रः स एवंभूतस्तप्तकृच्छ्रोऽस्य प्राय-
श्चित्तम् । ततः कृच्छ्रानन्तरं पुनः संस्कारः पुनरुपनयनमस्य कर्तव्यम् ।
तत्र मानवो विशेषः—

वपनं मेखला दण्डो मैक्षचर्या वतानि च ।

एतानि तु निवर्तन्ते पुनःसंस्कारकर्मणि ॥ इति ।

इव्मीषद्भ्यासविषयम् ।

अज्ञानाद्धारुणीं पीत्वा संस्कारेणैव शुध्यति ॥

इति मानवं सकृत्पानविषयम् ।

यत्तु—पिण्याकं वा कणान्वाऽपि भक्षयेत्तुसमां निशि ॥ इति

याज्ञवल्क्यवचनम् । यच्चापस्तम्बीयम्—

‘स्तेयं कृत्वा सुरां पीत्वा’ इत्यादि तदुभयमपि बहुकृत्वोऽभ्यास एव ।

कणान्वा भक्षयेद्द्वंद्वं पिण्याकं वा सकृन्निशि ।

सुरापानापनुत्त्यर्थं बालवासा जटी ध्वजी ॥

इत्यादीनि मानवादीन्यबुद्धिपूर्वविषय एवाभ्यासतारतम्यापेक्षया
व्यवस्थाप्यानि ॥ २ ॥

मूत्रपुरीषरेतसां च प्राशने ॥ ३ ॥

मूत्रादीनां च प्राशने तप्तकृच्छ्रसहितः पुनः संस्कारः प्रायश्चित्तम् ।
इवं बुद्धिपूर्वविषयम् । मुक्त्वाऽतोऽन्यतमस्यान्नमत्या क्षपणं त्र्यहम् ।

मत्या मुक्त्वा चरेत्कृच्छ्रं रेतो विण्मूत्रमेव च ।

आज्ञानात्प्राश्य विण्मूत्रं सुरासंसृष्टमेव च ॥

पुनः संस्कारमर्हन्ति त्रयो वर्णा द्विजातयः । इति च ।

कण्वश्च स्पष्टमाह—

रेतोमूत्रपुरीषाणां प्राशने मतिपूर्वके ।

नाश्रीयोच्च त्र्यहं मत्या तप्तकृच्छ्रं चरेद्विजः ॥ इति ॥ ३ ॥

श्वापदोष्ट्रखराणां चाङ्गस्य ॥ ४ ॥

व्याघ्रादयो वनचराः श्वापदाः । उष्ट्रखरौ प्रसिद्धौ । तेषामङ्गं मांस-
चर्मादि तस्य प्राशने तप्तकृच्छ्रः पुनः संस्कारश्च । बुद्धिपूर्वाभ्यासे उभयं
मिलितम् । सकृद्बुद्धिपूर्वं चाबुद्धिपूर्वाभ्यासे च तप्तकृच्छ्रः । सकृदम-
तिपूर्वं संस्कार एव भवति ॥ ४ ॥

ग्राम्यकुक्कुटसूकरयोश्च ॥ ५ ॥

ग्राम्यकुक्कुटसूकरयोश्चाङ्गस्य प्राशन एतदेव प्रायश्चित्तम् । विषय-
व्यवस्था च पूर्ववत् ॥ ५ ॥

गन्धाघ्राणे सुरापस्य प्राणायामा घृतप्राशनं च ॥ ६ ॥

यस्तु सुरापस्तस्य तं सुरागन्धमाजिघ्रति न पुनः शरीरगन्धं नापि
माण्डस्थायाः सुराया गन्धं तस्य प्राणायामास्त्रयो घृतप्राशनं च प्रायश्चित्त-
त्तम् । ब्राह्मणस्य मिलितम्, क्षत्रियस्य प्राणायामाः, वैश्यस्य घृतप्राशन-
मिति । सोमपस्य विशेषो मनुना दर्शितः—

ब्राह्मणस्य सुरापस्य गन्धमाघ्राय सोमपः ।

प्राणानप्सु त्रिराचम्य घृतं प्राश्य विशुध्यति ॥ इति ।

ब्राह्मणस्य रुजाकृत्यं घ्रातिरघ्रेयमद्ययोः ।

जैह्वम्यं पुंसि च मैथुन्यं जातिसंकरकं स्मृतम् ॥ इति ।

जातिभ्रंशकरं कर्म कृत्वाऽन्यतममिच्छया ।

चरेत्सांतपनं कृच्छ्रं प्राजापत्यमनिच्छया ॥

इति मानवं माण्डस्थायाः सुराया गन्धाघ्राणे ॥ ६ ॥

पूर्वैश्च दष्टस्य ॥ ७ ॥

पूर्वैः श्वापदादिभिर्दष्टस्य च प्राणायामा घृतप्राशनं च प्रायश्चित्तम् ।

मनुस्तु—श्वसृगालखरैर्दष्टो ग्राम्यैः क्रव्याद्धिरेव च ।

नराश्वोष्ट्रैर्वराहैश्च प्राणायामेन शुध्यति ॥ इति ।

ब्राह्मणविषये वासिष्ठो विशेषः—

ब्राह्मणस्तु शुना दष्टो नदीं गत्वा समुद्रगाम् ।

प्राणायामशतं कृत्वा घृतं प्राश्य विशुध्यति ॥ इति ।

जातूकर्ण्यः—ब्राह्मणी क्षत्रिया वैश्या शुना च श्वापदैरपि ।

दष्टा सचैलमाप्लुत्य शुध्यतीति न संशयः ॥ इति ॥ ७ ॥

तप्ते लोहशयने गुरुतल्पः शयीत ॥ ८ ॥

गुरुरत्र पिता ।

निपेकादीनि कर्माणि यः करोति यथाविधि ।

संभावयति चान्येन स विप्रो गुरुरुच्यते ॥ इति मनुः ।

विप्रग्रहणं वर्णोपलक्षणम् । तल्पशब्देन शयनवाचिना मार्यां लक्ष्यते । तत्रापि जननी तत्सपत्नी तद्गामी गुरुतल्पगः । लोहशयने कृष्णायसनिर्मिते तप्ते यथा मरणमेव भवति तथा तप्ते शयीत ॥ ८ ॥

सूर्मीं वा श्लिष्येज्ज्वलन्तीम् ॥ ९ ॥

लोहमयी स्त्रीप्रकृतिः सूर्मी । तां ज्वलन्तीमग्निवर्णां तप्तां श्लिष्येदा-
प्राणवियोगात् ॥ ९ ॥

लिङ्गं वा सवृषणमुत्कृत्याञ्जलावाधाय दक्षिणाप्र-

तीर्चीं व्रजेदजिह्ममाशरीरनिपातात् ॥ १० ॥

सबीजं लिङ्गमुत्पाद्य क्षुरादिना निकृत्य स्वस्याञ्जलौ स्थापयित्वा
नैर्ऋतीं दिशमाशरीरनिपाताद्ब्रजेदजिह्मम् । कूपाद्यपरिहरन्यत्रैव प्रतिहत-
स्तत्रैव तिष्ठेदाप्रलयादिति वासिष्ठः ॥ १० ॥

मृतः शुध्येत् ॥ ११ ॥

सर्वशेषोऽयम् । पूर्वोक्तेषु प्रकारेष्वन्यतमेन मृत एव गुरुतल्पगः शुध्ये-
न्नान्यथेति । त्रितयमप्येतज्जननीगमने स्वभार्यादिबुद्ध्याऽबुद्धिपूर्वं तत्स-
पत्न्यां च । सवर्णायां बुद्धिपूर्वगमने—

पितृभार्यां तु विज्ञाय सवर्णां योऽभिगच्छति ।
जननीं वाऽप्यविज्ञाय नामृतः स विशुध्यति ॥

इति षट्त्रिंशन्मते दर्शनात् । जनन्यां कामकृते वासिष्ठम्—

निष्कालको घृताभ्यक्तो गोमयाग्निना पादप्रभृत्यात्मानमवदाहयेत् ।
इति । अकामतोऽभ्यासेऽप्येवमेव । अकामतस्तु मातुः सपत्न्याः सवर्णाया
उत्कृष्टायाश्च गमनाभ्यासे शङ्कोक्तम्—

अधःशायी जटाधारी पर्णमूलफलाशनः ।
एककालं समश्रन्वे वर्षे तु द्वादशे गते ॥
रुक्मस्तेयी सुरापश्च ब्रह्महा गुरुतल्पगः ।
व्रतेनैतेन शुध्यन्ति महापातकिनस्त्वमे ॥ इति ।

सकृद्गमन उभयोरिच्छातः प्रवृत्तौ मानवम्—

खट्वाङ्गी चरिवासा वा श्मश्रुलो विजने वने ।
प्राजापत्यं चरेत्कृच्छ्रमब्दमेकं समाहितः ॥ इति ।

तथा प्रोत्साहितस्य स्वेन वा प्रोत्साहितायामौशनसं प्रायश्चित्तद्वयं
क्रमेण द्रष्टव्यम्—गुरुतल्पगामी संवत्सरं ब्रह्मचारिव्रतं षण्मासांस्तप्तकृच्छ्रं
चेति । एवमुत्तरेष्वपि प्रायश्चित्तेषु यद्गुरु तदात्मना प्रोत्साहितायां यत्प्रु
तत्तया प्रोत्साहितस्य मध्यमं तूभयोरिच्छातः प्रवृत्ताविति द्रष्टव्यम् । तत्र
व्याघ्रः—

कृच्छ्रं चैवातिकृच्छ्रं च तथा कृच्छ्रातिकृच्छ्रकम् ।
चरेन्मासत्रयं विप्रः क्षत्रियागमने गुरोः ॥ इति ।

इदं सकृद्गमनेऽबुद्धिपूर्वे । बुद्धिपूर्वाभ्यास एकवर्षम्—

मत्या गत्वा पुनर्भार्यां गुरोः क्षत्रसुतां द्विजः ।
वृषणवर्जितं लिङ्गमुत्कृत्य स मृतः शुचिः ॥ इति ।

कण्वः—चान्द्रायणं तप्तकृच्छ्रमतिकृच्छ्रं तथैव च ।

सकृद्गत्वा गुरोर्भार्यामज्ञानात्क्षत्रियार्थं द्विजः ॥ इति ।

जातूकर्ण्यः—गुरोः क्षत्रसुतां भार्यां पुनर्गत्वा त्वकामतः ।

वृषणमात्रमुत्कृत्य शुद्धो जीवन्मृतोऽपि वा ॥ इति ।

कण्वः—तप्तकृच्छ्रं पराकं च तथा सांतपनं गुरोः ।

मायां वैश्यां सकृद्गत्वा बुद्ध्या मासं चरेद्विजः ॥ इति ।

लौगाक्षिः—गुरोर्वैश्यां पुनर्गत्वा गत्वा वाऽपि पुनः पुनः ।

लिङ्गायं छेदयित्वा तु ततः शुध्येत्स किल्बिषात् ॥ इति ।

प्रजापतिः—पञ्चरात्रं तु नाश्रीयात्सप्ताष्टौ वा तथैव च ।

वैश्यां मायां गुरोर्गत्वा सकृदज्ञानतो द्विजः ॥ इति ।

हारीतः—अभ्यस्य विप्रो वैश्यायां गुरोरज्ञानमोहितः ।

स पडङ्गं ब्रह्मचर्यं स चरेद्यावदायुषम् ॥ इति ।

जाबालिः—अतिकृच्छ्रं तप्तकृच्छ्रं पराकं च तथैव च ।

गुरोः शूद्रां सकृद्गत्वा बुद्ध्या विप्रश्चरेत्ततः ॥ इति ।

उपमन्युः—पुनः शूद्रां गुरोर्गत्वा बुद्ध्या विप्रः समाहितः ।

ब्रह्मचर्यमदुष्टात्मा द्वादशाब्दं समाचरेत् ॥ इति ।

वीर्यंतपाः—प्राजापत्यं सांतपनं सप्तरात्रोपवासनम् ।

गुरोः शूद्रां सकृद्गत्वा चरेदज्ञानतो जनः ॥ इति ।

तत्रैवाभ्यासे मानवं द्रष्टव्यम्—

चान्द्रायणं वा त्रीन्मासानभ्यस्येन्नियतेन्द्रियः ।

हविष्येण यवाग्वा वा गुरुतल्पापनुत्तये ॥ इति ।

अत्र ध्याघ्नः—जात्युक्तं पारदार्यं च गुरुतल्पत्वमेव च ।

साधारणस्त्रिया नास्ति कन्यादूषणमेव च ॥ इति ॥११॥

सखीसयोनिःसगोत्राशिष्यभार्यासु स्त्रियायां

गवि च गुरुतल्पसमः ॥ १२ ॥

सखी मित्रभूता, सयोनिर्भगिनी, सगोत्रैकगोत्रा, स्त्रिया पुत्रभार्या ।
एतासु शिष्यभार्यायां गवि च मिथुनीभावे यावान्गुरुतल्पदोषस्तावान-
नस्येति ।

याज्ञवल्क्यः—सखीभार्याकुमारीषु स्वयोनिष्वन्त्यजासु च ।

सगोत्रासु सुतस्त्रीषु गुरुतल्पसमं स्मृतम् ॥

पितुः स्वसारं मातुश्च मातुलानीं स्त्रियामपि ।

मातुः सपत्नीं भगिनीमाचार्यतनयां तथा ॥

आचार्यपत्नीं स्वसुतां गच्छंस्तु गुरुतल्पगः ।

लिङ्गं छित्त्वा वधस्तस्य सकामायाः स्त्रिया अपि ॥ इति ।

नारदः—माता मातृष्वसा श्वश्रूर्मातुलानी पितृष्वसा ।

पितृष्वसखिशिष्यस्त्री मगिनी तत्सखीं स्नुषा ॥

दुहिताऽऽचार्यभार्या च सगोत्रा शरणागता ।

राज्ञी प्रव्रजिता धात्री साध्वी षर्णात्तमा च या ॥

आसामन्यतमां गच्छन्गुरुतल्पग उच्यते ।

शिश्रस्योत्कर्तनात्तत्र नान्यो दण्डो विधीयते ॥ इति ।

कात्यायनः—जनन्याश्च मगिन्याश्च स्वसुतायास्तथैव च ।

स्नुषाया गमनं चैव विज्ञेयमतिपातकम् ॥

अतिपातकिनस्त्वेते प्रविशेयुर्हुताशनम् ।

बृहद्यमः—रेतः सिक्त्वा कुमारीषु स्वयोनिष्वन्त्यजासु च ।

सपिण्डास्वन्यदारेषु प्राणत्यागो विधीयते ॥ इति ।

स एव—चाण्डालीं पुत्कसीं म्लेच्छीं श्रुषां च मगिनीं सखीम् ।

मातापित्रोः स्वसारं च निक्षिप्तां शरणागताम् ॥

मातुलानीं प्रव्रजितां सगोत्रां नृपयोषितम् ।

शिष्यभार्यां गुरोर्भार्यां गत्वा चान्द्रायणं चरेत् ॥

इति च ॥ १२ ॥

अवकर इत्येके ॥ १३ ॥

एके मन्यन्ते सख्यादिगमनेऽवकरो दोषः । अत्र प्रायश्चित्तमप्यवकीर्णिव्रतं न गुरुतल्पव्रतमिति । यान्येतानि सख्यादिगमनेऽनुक्रान्तानि प्रायश्चित्तानि तेषु मरणान्तिकानि सप्रत्ययानुबन्धात्यन्ताभ्यासविषयाणि । यानि पुनरत्यन्तलघूनि तानि स्वभार्याबुद्ध्या प्रवृत्तस्य मध्ये ज्ञात्वा रेतःसेकादर्वाङ्निवृत्तविषयाणि मध्ये मध्यानि कल्प्यानि । ' न जातु ब्राह्मणं हन्यात्सर्वपापेष्ववस्थितम् । ' इति मानवं तु मरणान्तिकयोग्यमहापातकादिव्यतिरिक्तविषयम् ॥ १३ ॥

अत्र प्रायश्चित्तमकुर्वतीनां स्त्रीणां दण्डमाह—

श्वभिरादयेद्राजा निहीनवर्णगमने स्त्रियं प्रकाशम् ॥ १४ ॥

निहीनवर्णेन सह या मैथुनमाचरति तां प्रकाशं सर्वेषामेव पश्यतां पर्वस्थानगतो राजा श्वभिरादयेत्त्रवादयेत् । अत्र मनुः—

भर्तारं लङ्घयेद्या तु जातिस्त्री गुणगर्विता ।

तां श्वभिः खादयेद्राजा संस्थाने बहुभिः स्थितः ॥ इति ।

वसिष्ठस्तु जातिविशेषेण विशेषमाह-शूद्रश्चेद्ब्राह्मणीमभिगच्छेत्तृणैर्वे-
ष्टयित्वा शूद्रमग्नौ प्रास्य ब्राह्मण्याः शिरसि वपनं कारयित्वा सर्पिषाऽभ्यज्य
नग्नां खरमारोप्य महापथमनुसंवाजयेत्पूता भवतीति विज्ञायते । वैश्य-
श्चेद्ब्राह्मणीमभिगच्छेलोहितदर्भैर्वेष्टयित्वा वैश्यमग्नौ प्रास्येद्ब्राह्मण्याः
शिरसि वपनं कारयित्वा सर्पिषाऽभ्यज्य नग्नां खरमारोप्य महापथम-
नुसंवाजयेत्पूता भवतीति विज्ञायते । राजन्यश्चेद्ब्राह्मणीमभिगच्छेच्छ-
रपत्रैर्वेष्टयित्वा राजन्यमग्नौ प्रास्येद्ब्राह्मण्याः शिरसि वपनं कारयित्वा
सर्पिषाऽभ्यज्य नग्नां खरमारोप्य महापथमनुसंवाजयेत्पूता भवतीति
विज्ञायते । एवं वैश्यो राजन्यार्यां शूद्रश्च राजन्यवैश्ययोरिति । अनुलो-
मेषु प्रतिलोमं गच्छत्सु व्याघ्र आह—

वर्णानामनुलोमानां परस्परसमागमे ।

व्युत्क्रमेण ततो राजा खादयेद्वा नरैः स्त्रियम् ॥

शृगालेर्बुद्धिपूर्वं चेत्पुरुषौ वधमर्हति ।

अयमेवानुलोमानां स्वजातिव्युक्रमेष्विति ॥ इति ॥ १४ ॥

पुमांसं घातयेत् ॥ १५ ॥

अनन्तरोक्ते विषये गन्ता पुमात्राज्ञा घातयितव्यः । वधप्रकारश्चान-
न्तरमेव वसिष्ठवचनेन दर्शितः ॥ १५ ॥

यथोक्तं वा ॥ १६ ॥

लिङ्गोद्धार इत्यादि यथोक्तं वा दण्डप्रणयनं कर्तव्यम् । सप्रत्यया-
प्रत्ययाभ्यासानभ्यासापेक्षोऽयं विकल्पः ॥ १६ ॥

गर्दभेनावकीर्णीं निर्ऋतिं चतुष्पथे यजेत् ॥ १७ ॥

अवकीर्णीं भवेद्गत्वा ब्रह्मचारी तु योषितम् । इति याज्ञवल्क्यः ।

स चतुष्पथे गर्दभेन पशुना निर्ऋतिं यजेत् । अत्र मानवो विशेषः—

अवकीर्णीं तु काणेन गर्दभेन चतुष्पथे ।

पाकयज्ञविधानेन यजेत निर्ऋतिं दिशि ॥ इति ।

वसिष्ठस्तु—ब्रह्मचारी चेत्त्रियमुपेयादरण्ये चतुष्पथे लौकिकेऽग्नौ
रक्षोदैवतं गर्दभं पशुमालभेत, नैर्ऋतं वा चरुं निर्वपेत्तस्य जुहुयात्का-
माय स्वाहा, कामकामाय स्वाहा, निर्ऋत्यै स्वाहा, रक्षोदेवताभ्यः
स्वाहा । इति ॥ १७ ॥

तस्याजिनमूर्ध्ववालं परिधाय लोहितपात्रः

सप्त गृहान्भैक्षं चरेत्कर्माऽऽचक्षाणः ॥ १८ ॥

एवं गर्दभेनेष्ट्वा तस्यैव गर्दभस्याजिनमूर्ध्ववालमुपरिधार्य लोहितपात्रः
पाकेन लोहितं सुन्मयं पात्रं हस्ते गृहीत्वा कर्माऽऽचक्षाणोऽवकीर्णने
मिक्षां देहीति ब्रुवाणः सप्त गृहान्भैक्षं चरेत् । सप्तगृहेषु यावल्लब्धं
तावदेवाशनमलाभ उपवासः ॥ १८ ॥

संवत्सरेण शुध्येत् ॥ १९ ॥

संवत्सरमेतद्व्रतं चरेच्छुद्धो भवति । अत्र मनुः—

तेभ्यो लब्धेन भैक्षेण वर्तयन्नैककालिकम् ।

उपस्पृशंस्त्रिपवणमब्देनैकेन शुध्यति ॥ इति ।

इदं च वार्षिकं श्रोत्रियस्य विप्रस्य वैश्यपत्न्यां द्रष्टव्यम् । आहुतुः
शङ्खलिखितौ—गुप्तायां वैश्यायामवकीर्णः संवत्सरं त्रिपवणमनुतिष्ठेत्क्षत्रि-
यायां द्वे वर्षे ब्राह्मण्यां त्रीणि वर्षाणीति । गुप्तायां चेच्छ्रोत्रियपत्नीत्वा-
दिगुणशालिन्याम् । अङ्गिराः—

अवकीर्णिनिमित्तं तु ब्रह्महत्याव्रतं चरेत् ।

चीरवासास्तु पणमासांस्तथा मुच्येत कित्त्विषात् ॥ इति ।

तदकामतो गौतमीयैकविषयम् । पुनः शङ्खलिखितौ—स्वैरिण्यां
वृषल्यामवकीर्णः सचैलं स्नात उदकुम्भं दद्याद्ब्राह्मणाय । वैश्यायां चतुर्थ-
कालाहारो ब्राह्मणान्भोजयेद्यवसभारं च गोभ्यो दद्यात् । क्षत्रियायां
त्रिरात्रमुपोषितो घृतपात्रं दद्यात् । ब्राह्मण्यां पद्मात्रमुपोषितो गां
दद्याद्गोष्ववकीर्णः प्राजापत्यं चरेत् । पण्डायामवकीर्णः पलालभारं
सीसमाषकं च दद्यादिति । इदं चावकीर्णप्रायश्चित्तं सर्वेषामेव त्रैवर्णिक-
ब्रह्मचारिणां समानम् । तथा च शाण्डिल्यः—

अवकीर्णीं द्विजो राजा वैश्यश्चापि खरेण तु ।

इष्ट्वा भैक्षाशनो नित्यं शुध्यत्यब्दात्समाहितः ॥ इति ॥१९॥

रेतःस्कन्दने भये रोगे स्वप्नेऽग्नीन्धनभैक्षचरणानि सप्त-
रात्रमकृत्वाऽऽज्यहोमः समिधो वा रेतस्याभ्याम् ॥२०॥

भये रोगे स्वप्ने वा यदि ब्रह्मचारिणो रेतः स्कन्देत्ततो रेतस्याभ्यां
मन्त्राभ्यामाज्यहोमः कर्तव्यः । समिधो वा । होम इत्युपसमस्तमपेक्ष्यते ।
एतत्तु भये रोग इत्यादि ब्रह्मचारिव्यतिरिक्तस्यापि । तथाऽग्नीन्धनं समि-
दाधानं भैक्षचरणं च सप्तरात्रमकृत्वा पूर्ववद्धोमः । रेतस्ये ऋचौ
“ पुनर्माँमैत्विन्द्रियम् ” इति । “ पुनर्मनः पुनरात्मा म आगात् ”
इत्येके । आश्वलायनेन तु “ पुनर्माँमैत्विन्द्रियम् ” इति । “ इमे येऽधि-
ष्ठयासोऽग्नये ” इति ।

भये रोगे तथा स्वप्ने सिक्त्वा शुक्रमकामतः ।

आदित्यमर्चयित्वा तु पुनर्माँमित्यूचं जपेत् ॥ इति ।

प्राजापत्यं सकृत्सेकविषयम् । गौतमीयमभ्यासविषयम् ।

हारीतः—यः कुर्याद्दुपकुर्वाणः कामतोऽकामतोऽपि वा ।

तदेव द्विगुणं कुर्याद्ब्रह्मचारी तु नैष्ठिकः ॥ इति ।

अत्र वसिष्ठः—एतदेव रेतसः प्रयत्नोत्सर्गे दिवा स्वप्ने च व्रतान्तरेषु
चैवमिति । गर्दभं पशुमालमेत नैर्ऋतं वा चरुं निर्वपेदिति प्रकृतम् ।

वानप्रस्थो यतिश्चैव खण्डने सति कामतः ।

पराकत्रयसंयुक्तमवकीर्णिव्रतं चरेत् ॥

इति शाण्डिल्यः ।

पुंसि मैथुनमासेव्य यत्नोत्सर्गे च रेतसः ।

ब्रह्मचारी यथाभ्यासं स्नात्वाऽथ हविषा यजेत् ॥

पुंसि मैथुनमासाद्य वानप्रस्थो यतिस्तथा ।

कृच्छ्रं चान्द्रायणं च कृत्वा शुध्यति किल्बिषात् ॥ इति कण्वः ।
सूर्यस्य त्रीन्नामस्कारान्स्वप्ने सिक्त्वा गृही चरेत् ।

यतिश्चैव वनस्थश्च त्रिः कुर्यादयमर्षणम् ॥ इति काश्यपः ।

मैथुनं तु समासाद्य पुंसि योषिति वा पुनः ।

गोयानेऽप्यु दिवा चैव स्वापे च स्नानमाचरेत् ॥

इति मानवम् । गृहस्थस्य—

ऋतौ तु गर्भशङ्कित्वात्स्नानं मैथुनिनः स्मृतम् ।

अनृतौ तु यदा गच्छेच्छौचं मूत्रपुरीषवत् ॥ इत्यङ्गिराः ।

वृद्धवसिष्ठः—यस्तु पाणिगृहीतायामास्ये कुर्वीत मैथुनम् ।

तस्य रेतसि तं मासं पितरस्तस्य शेरते ॥ इति ॥ २० ॥

सूर्याभ्युदितो ब्रह्मचारी तिष्ठेदहरभुञ्जानोऽ-

भ्यस्तमितश्च रात्रिं जपन्सावित्रीम् ॥ २१ ॥

यस्तु सूर्य उदयति स्वपिति स सूर्याभ्युदितो ब्रह्मचारी सर्वमहरभुञ्जानस्तिष्ठेत् । अभ्यस्तमितश्च रात्रिं सर्वामासीत् । तिष्ठेदहनि रात्रावासीतेति कृच्छ्रे दर्शनात् । जपन्सावित्रीमित्युभयत्र समानम् । ब्रह्मचारिग्रहणाद्गृहस्थादीनामन्यत्प्रायश्चित्तम् । 'आतमितः प्राणमायच्छेदित्येके' इत्यापस्तम्बीयं गृहस्थस्य । आह वसिष्ठः—

वनस्थश्च यतिश्चैव सूर्येणाभ्युदितो यदि ।

ब्रह्मकूर्वाशिनौ भूत्वा जपेतां हुपेदां त्वहः ॥ इति ।

अभ्यस्तमितयोरपीदमेव । आह प्रजापतिः—

पालाशं पद्मपत्रं वा ताम्रं वाऽथ हिरण्मयम् ।

गृहीत्वा सादयित्वा च ततः कूर्चं समारभेत् ॥

गायत्र्याऽऽदाय गोमूत्रं गन्धद्वारेति गोमयम् ।

आप्यायस्वेति च क्षीरं दधिक्राश्वेति वै दधि ॥

शुक्रमासि ज्योतिरसीत्याज्यं देवस्य त्वा कुशोदकम् ।

चतुर्दशीमुपोष्याथ पौर्णमास्यां समाचरेत् ॥

गोमयाद्विगुणं मूत्रं सर्पिर्दद्याच्चतुर्गुणम् ।

क्षीरमष्टगुणं देयं दधि पञ्चगुणं तथा ॥

स्थापयित्वाऽथ दर्भेषु पालाशैः पत्रकैरथ ।

तत्समुद्धृत्य होतव्यं देवताभ्यो यथाक्रमम् ॥

अग्रये चैव सोमाय सावित्र्या चैव मन्त्रतः ।

प्रणवेन तथा हुत्वा स्विकृत्यप्रणवेन तु ॥

एतद्ब्रह्मकृतं कूर्चं पवित्रं च तथैव च ।
 एवं हुत्वा ततः शेषं पापं ध्यात्वा समाहितः ॥
 आलोक्य प्रणवेनैव निर्मथ्य प्रणवेन तु ।
 उद्धृत्य प्रणवेनैव पिबेच्च प्रणवेन तु ॥
 एतद्ब्रह्मकृतं कूर्चं मासि मासि चरोद्विजः ।
 सर्वपापविशुद्धात्मा स्वर्गलोकं स गच्छति ॥
 यत्त्वगास्थिगतं पापं देहे तिष्ठति देहिनाम् ।
 ब्रह्मकूर्चो दहेत्सर्वं प्रदीप्ताग्निरिवेन्धनम् ॥ इति ।

बुद्धिपूर्वेऽबुद्धिपूर्वे साधारणमिदम् । तथा च मनुः—

तं चेदभ्युदियात्सूर्यः शयानं कामकारतः ।
 निम्लोचेद्वाऽप्यविज्ञानाज्जपन्नुपवसेद्दिनम् ॥ इति ।

दिनमित्युपलक्षणं निम्लोचने रात्रिमुपवसेदिति । अभयरोगस्थ इति
 जाबालिवचनाद्भये रोगे च प्रायश्चित्तं न भवति ॥ २१ ॥

अशुचिं दृष्ट्वाऽऽदित्यमीक्षेत प्राणायामं कृत्वा ॥ २२ ॥

अशुचिश्चण्डालादिस्तं दृष्ट्वा प्राणायाममेकं कृत्वा सूर्यमीक्षेत । जपा-
 दिनियमकाल इदं ब्रह्मचारिणः ।

आचम्य प्रयतो नित्यं जपेदशुचिदर्शने ।
 सौर्यान्मन्त्रान्यथोत्साहं पावमानीश्च शक्तितः ॥

इति मानवं नैष्ठिकादीनाम् । अशुचिदर्शने द्विजः प्रणवं जपेदिति
 जाबालिगृह्यवचनं गृहस्थविषयम् । अशुचिदर्शनं आदित्यदर्शनं ब्राह्म-
 णदर्शनं गवामग्नेर्वैतथीशनसं नियमकालादन्यत्र । जाबालिगृह्ये द्विजग्र-
 हणाच्छूद्रस्य न विधिर्न प्रतिषेधः ॥ २२ ॥

अभोज्यभोजनेऽमेध्यप्राशने वा निष्पुत्रीषीभावः ॥ २३ ॥

नित्यममोज्यं केशकीटावपन्नमित्यारभ्याभोज्यान्युक्तानि । तानि च
 बहुप्रकाराणि जातिदुष्टानि लशुनादीनि, कालदुष्टानि पर्युषितादीनि,
 परिग्रहदुष्टान्युत्सृष्टादीनामन्नानि, संसर्गदुष्टानि केशकीटाद्युपहतानि,
 क्रियादुष्टान्याचमनोत्थानव्यपेतादीनि । तेषामभोज्यानां भोजने च ।
 मेध्यं पवित्रम् । अमेध्यमपरिशुद्धं स्थानपात्रपाकस्पर्शप्रदात्रादिना ।

तेषाममेधानां प्राशने च निष्पुरीषीभावः कार्यः । यथा निष्पुरीषमुदरं भवति तथा कार्यम् ॥ २३ ॥

तत्कथम्—

त्रिरात्रावरभोजनम् ॥ २४ ॥

तिस्रो रात्रीर्न किञ्चिद्भुञ्जीत न किञ्चित्खादयेत् । न किञ्चित्पिबेत् । एवं निष्पुरीषीभावोऽवाप्यते । अवरग्रहणाच्चतुरात्रादेरपि भावः । परमेण सप्तरात्रम् । तथा चाऽऽपस्तम्बः—अभोज्यं भुक्त्वा नैष्पुरीष्यं तत्सप्तरात्रेणावाप्यत इति ॥ २४ ॥

सप्तरात्रं वा स्वयं शीर्णान्युपभु-

ञ्जानः फलान्यनतिक्रामन् ॥ २५ ॥

शुध्यतीति शेषः । अथ वा नोपवसेत्किंतु स्वयं शीर्णानि स्वयं पतितानि फलानि मुञ्चानोऽनतिक्रामन्नस्वादुफलोपलम्भे तदतिक्रमेण स्वादुफलान्तरग्रहणार्थमगच्छन्सप्तरात्रमेवं कुर्वन्शुध्यति ॥ २५ ॥

प्राक्पञ्चनखेभ्यश्छर्दनं घृतप्राशनं च ॥ २६ ॥

तत्रैवाभोज्यप्रकरणे पञ्चनखाश्च शल्यकेत्यादिभिरष्टभिः सूत्रैर्या-
न्यभोज्यान्युक्तानि तेभ्यः प्राग्यान्यभोज्यानि नित्यमभोज्यमित्यादि-
भिरैकोनविंशतिसूत्रैरुक्तानि तेषु भुक्तेषु छर्दयित्वा घृतं प्राश्य विशु-
ध्यति । एवं च पूर्वकं प्रायश्चित्तद्वयं स्वभावदुष्टेषु पञ्चनखादिष्वे-
वावतिष्ठते । अत्र विष्णुः—मलानां मज्जानामन्यतरस्य प्राशने चान्द्रा-
यणं कुर्यात्तुल्युनपलाण्डुकगृञ्जनतज्जविड्वराहग्रामकुक्कुटनरमांसभक्षणे च सर्वेष्वंतेषु द्विजातीनां प्रायश्चित्तं पुनः संस्कारः ।

बृहस्पतिः-अलेह्यानामपेयानामभक्ष्याणां च भक्षणे ।

रेतोमूत्रपुरीषाणां शुद्धिश्चान्द्रायणं स्मृतम् ॥

अङ्गिराः-अलेह्यानामपेयानामभक्ष्याणां च भक्षणे ।

रेतोमूत्रपुरीषाणामृषिकृच्छ्रो विशोधनम् ॥

पद्मोद्बुम्बरबिल्वानां कुशपर्णपलाशयोः ।

एतेषामुदकं पीत्वा तप्तनैव विशुध्यति ॥

काश्यपः—लशुनपलाण्डुगृञ्जनकुक्कुटभक्षणे मेदःशुक्रपानेऽयाज्ययाज-
नेऽभोज्यभोजनेऽभक्ष्यभक्षणेऽगम्यागमने चैवं प्रायश्चित्तं ब्राह्मणेभ्यो
निवेद्य षड्वात्रोपोषितश्रीर्णान्ते प्राच्यामुदीच्यां दिशि गत्वा यत्र ग्राम्य-
पशूनां शब्दो न श्रूयते तस्मिन्देशेऽग्निं प्रज्वालय ब्रह्मासनमास्तीर्य तत्प्र-
णीतेन विधिना पुनः संस्कारमर्हति । सुमन्तुः—लशुनपलाण्डुगृञ्जनम-
क्षणे वीरश्राद्धे सूतिकाभोज्यान्नमधुर्मांसमूत्ररेतोमेध्याभक्ष्यभक्षणे सावि-
त्र्यष्टसहस्रेण मूर्ध्नि संपातानवनयेत् । एतान्येवाऽऽत्तुरस्य भिषक्क्रियाया-
मप्रतिषिद्धानि भवन्ति । यानि चान्यान्येवंप्रकाराणि तेष्वप्यदोषः ।

पलाण्डुलशुनं चैव गृञ्जनं कवकं तथा ।

चत्वार्यंज्ञानतो जग्ध्वा तप्तकृच्छ्रं चरेद्विजः ॥

*मनुस्तु—छत्राकं विड्वराहं च लशुनं ग्रामकुक्कुटम् ।

पलाण्डुं गृञ्जनं चैव मत्या भुक्त्वा भवेद्विजः ॥

अमर्त्यैतानि षड्जग्ध्वा कृच्छ्रं सातपनं चरेत् ।

यतिचान्द्रायणं वाऽपि शेषेपूपवसेदहः ॥

संवत्सरस्यैकमपि चरेत्कृच्छ्रं द्विजोत्तमः ।

अज्ञातभुक्तशुद्धचर्थं ज्ञातस्य तु विशेषतः ॥

शातातपः—लशुनपलाण्डुगृञ्जनकुसुम्भशरकवकामेध्यमक्षणे तप्त-
कृच्छ्रः । विष्णुः—वृन्ताककवकाशने सातपनम् । पैठीनसिः—लशुन-
पलाण्डुगृञ्जनभक्षणे प्राजापत्यम् । देवलः—अभक्ष्यभक्षणे कृच्छ्रम् ।

पैठीनसिः—अभक्ष्यभक्षणे तप्तकृच्छ्रम् । संवर्तः—

अभोज्यभोजनं कृत्वा ब्रह्मक्षत्रविशां गणः ।

गोमूत्रयावकाहारः सप्तरात्रेण शुध्यति ॥

बृहस्पतिः—पीत्वा शुक्लकषायाणि भुक्त्वा षान्नं विगर्हितम् ।

भवेदप्रयतो विप्रः कर्मणः स्यादधोगतिः ॥

विष्णुः—दधिवर्जितानि सर्वशुक्लानि चात्र प्राश्योपवसेदिति प्रवृत्तम् ।

शङ्खः—लोहितान्वृक्षनिर्यासान्बश्चनप्रमर्वास्तथा ॥

भुक्त्वा ऋबीसपकं च त्रिरात्रं तु व्रती भवेत् ।

* अयं श्लोको ग. पुस्तके नास्ति ।

शङ्खलिखितौ—सर्वासां द्विस्तनीनां क्षीरप्राशनेऽजावर्जमेतदेव । अत्र पद्मात्रमभोजनं चान्द्रायणं चेति प्रकृतम् । अनिर्दशाविगोक्षीरप्राशने तदहरभोजनं सचैलस्रानं च ।

शातातपः—उष्ट्रीक्षीरमविक्षीरमन्नं च मृत्तिसूतके ।

चोरस्यान्नं नवश्राद्धे भुक्त्वा चान्द्रायणं चरेत् ॥

पैठीनसिः—अविखरोद्गमानुषदुग्धप्राशने पुनरुपनयनं प्राजापत्यं च ।

बौधायनः—अवेः पयःपाने कृच्छ्रोऽन्यत्र गध्यात् । गवि त्रिरात्रोपवासः ।

शङ्खः—अनिर्दशाया गोः क्षीरमाजं माहिपमेव च ।

गोश्च क्षीरं विवत्सायाः स्यन्दिन्याश्च तथा पयः ॥

संधिन्यमेध्यभक्ष्यायाः पीत्वा पक्षव्रतं चरेत् ।

क्षीराणि यान्यपेयानि तद्विकाराशने बुधः ॥

सप्तरात्रव्रतं कुर्याद्यदेतत्परिकीर्तितम् ।

सुमन्तुः—एकशफोष्टस्यन्दिन्यविस्त्रीक्षीरप्राशने गोमहिप्यजानां चानिर्दशाहानां क्षीरप्राशने त्रिरात्रं यावकस्त्रिपवणं च । विष्णुः—गोजाविमहिषीवर्जं सर्वपयांसि च तान्यप्यनिर्दशाहानि स्यन्दिनीसंधिनीविवत्साक्षीरं चामेध्यभुजश्च क्षीरं प्राश्योपवसेदिति प्रकृतम् । हारीतः—अनुक्तानां सत्त्वानां भक्षणेऽतिकृच्छ्रो ग्राम्याणां चान्द्रायणम् ।

यमः—वराहैकशफानां च काककुक्कुटयोस्तथा ।

क्रव्यादानां च सर्वेषामभक्ष्या ये च कीर्तिताः ॥

मांसमूत्रपुरीषाणि प्राश्य गोमांसमेव च ।

श्वगोमायुकपीनां च तप्तकृच्छ्रं विशोधनम् ॥

उपोष्य द्वादशाहं वा कूश्माण्डैर्जुहुयाद्घृतम् ।

वसिष्ठः—श्वकुक्कुटग्राम्यसूकरकाकगृध्रभासवायसपारायतमानुषकाकोलूकानां मांसादने सप्तरात्रमुपवासो निष्पुरीषीभावो घृतप्राशनं पुनः संस्कारश्च कार्यः ।

बिडालकाकासूच्छिष्टं जग्ध्वा च नकुलस्य च ।

केशकीटावपन्नं च पिबेद्ब्रह्मसुवर्चलाम् ॥

केशकीटावपन्नं च स्त्रीभिः स्वादंस्तथैव च ।

श्वोदक्याभ्यां च संस्पृष्टं पञ्चगव्येन शुध्यति ॥

यमः—माक्षिकं फाणितं शाकं गोरसं लवणं घृतम् ।
एतानि हस्तदत्तानि भुक्त्वा सांतपर्नं चरेत् ॥

शङ्खः—एकपङ्क्त्युपविष्टानां विषमं यः प्रयच्छति ।
यश्चैवाभ्रात्ययं सर्वः कुर्याद्ब्रह्महणि व्रतम् ॥

यमः—ब्राह्मणक्षत्रियविशां शूद्राणां सहभोजनम् ।
प्राजापत्यं तप्तकृच्छ्रमतिकृच्छ्रं तथैव च ॥
चान्द्रायणमिति प्रोक्तं प्रायश्चित्तं क्रमेण तु ।

शातातपः—योऽगृहीत्वा विवाहाग्निं गृहस्थ इति मन्यते ॥
अन्नं तस्य न भोक्तव्यं वृथा पाको हि स स्मृतः ।
वृथापाकस्य भुक्त्वाऽन्नं प्रायश्चित्तं चरोद्द्विजः ॥
प्राणायामं त्रिरभ्यस्य घृतं प्राश्य विशुध्यति ।

अङ्गिराः—ब्रह्मक्षत्रविशां भुक्त्वा न दोषोऽस्त्यग्निहोत्रिणाम् ॥
सूतके शाव आशीचे अस्थिसंचयनात्परम् ।
चाण्डालः श्वपचः क्षत्ता सूतो वैदेहकस्तथा ॥
मागधायोगवौ चैव सप्तैतेऽन्यावसायिनः ।
अन्यावसायिनामन्नमश्रीयाद्यस्तु कामतः ॥
स तु चान्द्रायणं कुर्यात्तप्तकृच्छ्रमथापि वा ।

यमः—ब्राह्मणान्नं ददच्छूद्रः शूद्रान्नं ब्राह्मणो ददत् ॥
उभावेतावभोज्यान्नौ भुक्त्वा चाद्रायणं चरेत् ॥ २६ ॥

आक्रोशानृतर्हिंसासु त्रिरात्रं परमं तपः ॥ २७ ॥

महापातकोपपातकयुक्तादन्यत्राऽऽक्रोशे सताऽसता वा दोषेणातिवादे
साक्ष्यादिविषयादन्यत्रानृते तत्रोक्तत्वात् । प्राणिभ्योऽन्यत्र हिंसायाम् ।
प्राणिषूक्तत्वात् । एतेषु निमित्तेषु परमं तपः परमेण त्रिरात्रमनशनं
ब्रह्मचर्यं कर्तव्यम् । परमग्रहणादेकरात्रादेरपि लाभः । तत्र ब्राह्मण
आक्रोशे त्रिरात्रं, क्षत्रिये द्विरात्रं, वैश्ये एकरात्रं, शूद्रेऽहरिति व्यवस्था ।
अनृतेऽप्येवम् । फलाफलाद्यपेक्षया ब्राह्मणादिस्वामिकेषु वृक्षादिषु
हिंसायामप्येवम् ।

अत्र प्रजापतिः—अनृते सोमपः कुर्याच्चिरात्रं परमं तपः ।

पूर्णाहुतिं वा जुहुयात्सप्त ते अग्र इत्यृचा ॥ इति ।

अनृतोक्तौ षीवने च दन्तस्पर्शन एव च ॥

पतितानां च संभापे दक्षिणं श्रवणं स्पृशेत् ॥ इति ।

इदं परिहासादिनिमित्तानृतविषयम् । हारीतः—

प्रत्याश्रुत्यानृतं ब्रूयान्मिथ्या सत्यमथापि वा ।

स तप्तकृच्छ्रसहितं चरेच्चान्द्रायणव्रतम् ॥ इति ।

प्रजापतिः—मांसं भुक्त्वा ब्रह्मचारी पुनः संस्कारमर्हति ।

अभ्यास एन्दवं चैव नैष्ठिको द्विगुणं चरेत् ॥

वनस्थस्त्रिगुणं कुर्याद्यतिः कुर्याच्चतुर्गुणम् ।

मांसाशनेऽनृतोक्तौ च शवनिर्हरणे तथा ॥ इति ॥ २७ ॥

आक्रोशे विशेषः—

सत्यवाक्ये वारुणीमानवीभिर्होमः ॥ २८ ॥

आक्रोशे सत्यवाक्ये सति वारुणीभिर्मानवीभिश्चाऽऽज्यहोमः कर्तव्यः । त्रिरात्रं परममित्येव । “यत्किंचेदम्” “इमं मे वरुण” “तत्त्वा यामि” “अवते हेड” इति वारुण्यः । अग्निरुक्थे पुरोहित इत्यारभ्याऽध्याय-परिसमाप्तेर्मानव्य ऋच एकोनपष्टिर्मनुना वृष्टाः । तास्वन्त्याश्चतस्रो मक्षू देववत इत्याद्यास्तैत्तिरीयके सौमारौद्यामिष्टौ धाप्यत्वेन विनियुक्ताः । असावादित्य इत्यस्मिन्ननुवाके मानवीऋचौ धाप्ये कुर्यादिति । सूत्रकारोऽप्याह—मानवीऋचौ धाप्ये मक्षू देववत इत्येतासां द्वे इति । तत्रान्त्याभिरामिश्चतसृभिर्होम इत्येके । अन्ये तु ऋग्वेदपठिताभिः सर्वाभिर्ऋग्भिरिति ॥ २८ ॥

विवाहमैथुननर्मार्तसंयोगेष्वदोषमेकेऽनृतम् ॥ २९ ॥

विवाहकाले कन्यावरयोरसत्स्वपि गुणेषु कथितेषु, इदं ते दास्या-मीति प्रतिश्रुत्याप्रदाने च न दोषः । तथा मैथुनसंयोग इदं ते दास्या-मीत्युक्त्वा मैथुने कृते तस्यादानेऽपि न दोषः । नर्म परिहासस्तत्संयोगेऽनृतवचने न दोषः । तद्यथा भोक्तुकामं गृहमागतं श्यालादिकं प्रत्युच्यते—

एहि मन्य औदनं भोक्ष्यसे भुक्तः सोऽतिथिभिरित्येवंप्रायम् । आर्त-
संयोग आर्तस्य दुःखोपशमायानृतवचने न दोषः । तेनैतेषु निमित्तेष्व-
नृतवचनेषु न प्रायश्चित्तमिति ॥ २९ ॥

न तु खलु गुर्वर्थेषु ॥ ३० ॥

गुरुप्रयोजनेषु विवाहादिष्वप्यनृतं न वक्तव्यम् ॥ ३० ॥

कस्माद्यतः—

सप्त पुरुषानितश्च परतश्च हन्ति मनसाऽपि
गुरोरनृतं वदन्नल्पेष्वप्यर्थेषु ॥ ३१ ॥

इत इत्यात्मानं निर्दिशति । आत्मानमारभ्य सप्त पुरुषान्पुत्रपौत्रादी-
न्परतश्च सप्त पुरुषान्पितृपितामहादीन्हन्ति पीडयति पापेन योजयतीति
मनसाऽपि गुरोरनृतं चिन्तयन्नल्पेष्वपि प्रयोजनेषु किमङ्ग महत्सु वाचा
वदन्निति ॥ ३१ ॥

अन्त्यावसायिनीगमने कृच्छ्राब्दः ॥ ३२ ॥

अन्त्यावसायिनीनां गमने भैथुनाचरणे कृच्छ्राब्दः प्रायश्चित्तं संवत्सरं
प्राजापत्यविधिनाऽवस्थानम् । बुद्धिपूर्वं इदम् ॥ ३२ ॥

अमत्या द्वादशरात्रः ॥ ३३ ॥

कृच्छ्रे प्रकृते द्वादशरात्रग्रहणं पराकोपसंग्रहणार्थम् । तथा च—

अन्त्यजानां तु गमने भोजने च प्रमापणे ।

पराकेण विशुद्धः स्याद्भगवानङ्गिरा ब्रवीत् ॥ इति ।

इदमपि रेतःसेकात्प्रागेवोपरतस्य । ऊर्ध्वं तु वासिष्ठम्—द्वादशरात्र-
मब्धक्षो द्वादशरात्रमुपवसेदश्वमेधावभृथं वा गच्छेदेतेन चाण्डाली-
व्यवायो व्याख्यात इति ॥ ३३ ॥

उदक्यागमने त्रिरात्रः ॥ ३४ ॥

उदक्यागमने सति ब्रह्मचर्यानिशनादिना प्रायश्चित्तेन त्रिरात्रो मम-
यितव्यः । बुद्धिपूर्वं सकृद्गमन इदम् । अभ्यासे मानवम्—

अमानुषीषु गोवर्जमुदक्यायामयोनिषु ।

रेतः सिक्त्वा जले चैव कृच्छ्रं सातपनं चरेत् ॥ इति ।

अबुद्धिपूर्वे सकृद्गमने शातातपोक्तम् । अनुदकमूत्रपुरीषकरणे च
काकस्पर्शने सचैल्लानं महाव्याहृतिभिर्होमश्च । रजस्वलागमने चैव-
मिति । अभ्यासे वासिष्ठम्—रजस्वलागमने शुक्लमृषभं दद्यात्कृष्णपिङ्ग-
मिति ॥ ३४ ॥

इति श्रीहरदत्तविरचितायां गौतमसूत्रविवृतौ मिताक्षरायां
त्रयोविंशोऽध्यायः ॥ २३ ॥

अथ चतुर्विंशोऽध्यायः ।

रहस्यं प्रायश्चित्तं वक्ष्यते—

रहस्यं प्रायश्चित्तमविख्यातदोषस्य ॥ १ ॥

यस्य पापस्य दोषः परैर्न विख्यातस्तस्य प्रायश्चित्तं रहस्यं भवति
यथा परैर्न ज्ञायते तथा कर्तव्यमिति यावत् । यैर्विना यत्पातकं कर्तुं न
शक्यते तद्व्यतिरिक्तैर्ज्ञातत्वं निषिध्यते । तेन पारदार्ये पतितसंवासे च
तैर्ज्ञातत्वेऽपि वक्ष्यमाणं भवत्येव ॥ १ ॥

चतुर्ऋचं तरत्समन्दीत्यप्सु जपेदप्रति-
ग्राह्यं प्रतिजिघृक्षन्प्रतिगृह्य वा ॥ २ ॥

जातिदुष्टस्य वा कर्मदुष्टस्य वा पुरुषस्य स्वमृतं स्वयं दुष्टं च कृष्णा-
जिनाद्यप्रतिग्राह्यं गत्यभावात्प्रतिजिघृक्षन्प्रतिग्रहीतुमिच्छंस्तरत्समन्दी
धावतीति चतुर्ऋचं सूक्तमप्सु जपेत् । नाभिदग्ने जले स्थित इत्यके ।
निमग्न इत्यन्ये । प्रतिग्रह्य वा प्रतिग्रहात्पश्चाद्वा जपेदेवं तुल्यवद्विकल्पः ।
अन्ये प्रतिग्रहात्पूर्वमेवाप्रतिग्राह्यमिति ज्ञाते प्राग्जपः । पश्चाज्ज्ञाते
पश्चाज्जप इति । अत्र मनुः—

प्रतिगृह्याप्रतिग्राह्यं भुक्त्वा चान्नं विगर्हितम् ।

जपंस्तरत्समन्दीयं मुच्यते मानवरूपहात् ॥ इति ।

प्रजापतिः—जपादिपूरणं कुर्यात्ख्यातदोषो द्विजोत्तमः ।

रहःकृतस्य दोषस्य तत्तदेवाभ्यसेत्तथा ॥ इति ।

इदमभ्यासविषयम् ॥ २ ॥

अभोज्यं बुभुक्षमाणः पृथिवीमावपेत् ॥ ३ ॥

नित्यमभोज्यं केशकीटावपन्नमित्युक्तं यदि गत्यभावे तदेव भोक्तु-
मिच्छति तदा पृथिवीमावपेन्मृदं प्रक्षिपेत्ततो भुञ्जीत ॥ ३ ॥

ऋत्वन्तरारमण उदकोपस्पर्शनाच्छुद्धिमेके ॥ ४ ॥

ऋतुमध्ये आरमण उदक्यागमन उदकोपस्पर्शनात्सचैलस्रानाच्छुद्धि-
माहुरेके । उदक्यागमने त्रिरात्र इति प्रकाशविषयम् । एकेग्रहणं पर-
त्रापि संबध्यते ॥ ४ ॥

स्त्रीषु ॥ ५ ॥

एके मन्यन्ते स्वस्त्रीपूदकोपस्पर्शनमन्यत्र त्रिरात्रं मन्यन्ते । अपर
आह—स्त्रीषु वडवाद्यास्वपि गोवर्जं मैथुन आचरित उदकोपस्पर्शना-
च्छुद्धिमेके मन्यन्ते ॥ ५ ॥

अथ ब्राह्मणवधे रहस्यम्—

पयोव्रतो वा दशरात्रं घृतेन द्वितीयमद्भिस्तृतीयं
दिवादिष्वेकभक्तिको जलक्लिन्नवासा लोमानि
नखानि त्वचं मांसं शोणितं स्नाय्वस्थि मज्जानमिति
होमा आत्मनो मुखे मृत्योरास्ये जुहोमीत्यन्ततः
सर्वेषां प्रायश्चित्तं भ्रूणहत्यायाः ॥ ६ ॥

भ्रूणहत्या ब्रह्महत्या तस्याः प्रायश्चित्तमिदमुच्यते । आदित एकं
दशरात्रं पयोव्रतः क्षीराहारः स्यात् । द्वितीयं दशरात्रं घृतेन वर्तयेत् ।
तृतीयमद्भिः । वाशब्दान्द्विविष्यभोजनो वा । शक्तितो विकल्पः ।
एतेषु दिवसेष्वेकभक्तिकः पयःप्रभृति किमपि पूर्वोक्तं सकृदेवोपभुञ्जीत ।
कदा दिवादिषु प्रातःकालेषु न सायं न मध्याह्ने । जलक्लिन्नवासा
एषु दिवसेष्वार्द्रवासाश्च स्यात् । तथा होमाश्चाष्टौ प्रत्यहमाज्येन
कर्तव्याः । तत्र मन्त्राः, लोमानि नखानि त्वचं मांसं शोणितं स्नाय्वस्थि
मज्जानमिति । तेषां सर्वेषामात्मनो मुखे मृत्योरास्ये जुहोमि स्वाहे-
त्यन्ते प्रयोक्तव्यम् । जुहोतिचोदना स्वाहाकारप्रदानेति वचनात् ।
तद्यथा । लोमान्यात्मनो मुखे मृत्योरास्ये जुहोमि स्वाहा, नखान्यात्म-
नो मुखे मृत्योरास्ये जुहोमि स्वाहेत्येवंकारा होमाः ॥ ६ ॥

अथ भ्रूणहत्याया एवान्यत्पायश्चित्तमुच्यते—

उक्तो नियमः ॥ ७ ॥

पयोव्रतो वेत्यादिर्वक्ष्यमाणेऽपि वेदितव्यः ॥ ७ ॥

अग्ने त्वं पारयेति महाव्याहृतिभिर्जु-

हुयात्कूश्माण्डैश्चाऽऽज्यम् ॥ ८ ॥

अग्ने त्वं पारयेत्यृचा महाव्याहृतिभिर्भूरादिभिः कूश्माण्डैर्यद्देवा देव-
हेडनमित्यादिभिश्च क्रमेण सकृदाज्यं जुहुयात् ॥ ८ ॥

तद्ब्रत एव वा ब्रह्महत्यासुरापानस्तेयगुरु-

तल्पेषु प्राणायामैस्तान्तोऽघमर्षणं जपन्स-

ममश्वमेधावभृथेनेदं च प्रायश्चित्तम् ॥ ९ ॥

तद्ब्रत एव वा तेनैव पयोव्रतो वेत्यादिना व्रतेनोपेतश्चतुर्षु ब्रह्महत्या-
दिषु पापेषु प्रायश्चित्तं कुर्यात् । प्राणायामैस्तान्तो म्लानो यावद्भिः
प्राणायामैस्तान्तो भवति तावद्भिः कुर्यादघमर्षणम् । अघमर्षणेन
ऋषिणा दृष्टमृतं च सत्यं चेत्यादिनाऽघमर्षणम् । तच्चाश्वमेधावभृथेन
समं तुल्यम् । जपन्निति वर्तमानप्रयोगेण प्रत्यहमेव त्रिंशद्वात्रं व्रतं
कुर्यात् । अत्र मनुः—

यथाऽश्वमेधः क्रतुरात्सर्वपापप्रणाशनः ।

तथाऽघमर्षणं सूक्तं सर्वपापप्रणाशनम् ॥ ९ ॥

सावित्रीं वा सहस्रकृत्व आवर्त-

यन्पुनीते हैवाऽऽत्मानम् ॥ १० ॥

तद्ब्रत एवेत्यनुवर्तते प्राणायामैस्तान्त इति च । सावित्रीं सहस्रकृत्व
आवर्तयन्निति जप्यमात्रं भिद्यते । अन्यत्समानम् । एवं कुर्वन्नात्मानं
पुनीते ब्रह्महत्यादिभ्यश्चतुर्भ्यः शोधयति । हेति प्रसिद्धौ । एवेत्यवधा-
रणे । ततश्चान्येष्वपि पापेषु सावित्र्यभ्यासः शुद्धिहेतुः । तथा च
वासिष्ठः—

सहस्रपरमां देवीं शतमध्यां दशावराम् ।

शुद्धिकामः प्रयुञ्जीत सर्वपापेष्वपि स्थितः ॥ इति ।

व्याघ्रोऽप्याह—न सावित्रीसमं जप्यं न व्याहृतिसमं हुतम् ।

नान्नतोयसमं दानं न चाहिंसासमं तपः ॥ इति ॥१०॥

प्रायश्चित्तान्तरमाह—

अन्तर्जले वाऽघमर्षणं त्रिरावर्तयन्सर्व-

पापेभ्यो [विमुच्यते] विमुच्यते ॥ ११ ॥

तद्वत् एवोदकस्यान्तर्निमग्नस्त्रिंशद्वात्रमघमर्षणं त्रिरभ्यस्य सर्वस्मा-
त्पापाज्ज्ञानकृतादज्ञानकृताच्च मुच्यते । द्विरुक्तिश्च व्याख्याता ॥ ११ ॥

इति श्रीहरदत्तकृतायां गौतमीयधर्मशास्त्रे मिताक्षरायां

चतुर्विंशोऽध्यायः ॥ २४ ॥

अथ पञ्चविंशोऽध्यायः ।

उक्तानि महापातकेषु रहस्यप्रायश्चित्तानि । अथोपपातकेषु वक्ष्यन्प्र-
थममवकीर्णिनः प्रायश्चित्तं वक्तुं तस्य निन्दातिशयप्रदर्शनाय श्रुति-
मुदाहरति—

तदाहुः कतिधाऽवकीर्णीं प्रविशतीति ॥ १ ॥

तदिति वाक्योपन्यासः । कतिधाऽवकीर्णीं कतिभिः प्रकारैः किं किं
प्रविशतीति ब्रह्मवादिन आहुः ॥ १ ॥

अत्रोत्तरम्—

मरुतः प्राणेनेन्द्रं बलेन बृहस्पतिं ब्रह्म-

वर्चसेनाग्निमिवेतरेण सर्वेणेति ॥ २ ॥

प्राणेन पञ्चवृत्तिना मरुतो वायून्प्रविशति । इन्द्रं बलेन प्रविशति ।
वृत्तस्वाध्यायसंपद्ब्रह्मवर्चसेन बृहस्पतिम् । इतरेण सर्वेण चक्षुरादिने-
न्द्रियवर्गेणाग्निमेव प्रविशति । एवमल्पायुर्निरुत्साहो ब्रह्मवर्चसहीनश्च-
क्षुरादिहीनश्चावकीर्णी भवति । अतश्चरितव्यं प्रायश्चित्तम् ॥ २ ॥

तदानीमाह—

सोऽमावास्यायां निश्यग्निमुपसमाधाय
प्रायश्चित्ताज्याहुतीर्जुहोति ॥ ३ ॥

सोऽवकीर्ण्यमावास्यायां निश्यर्धरात्रे गृह्योक्तेन मार्गेणाग्निं प्रतिष्ठा-
प्योपसमाधायाऽऽज्यभागान्ते प्रायश्चित्तरूपा आज्याहुतीर्जुहोति ॥ ३ ॥
तत्र मन्त्रौ—

कामावकीर्णोऽस्म्यवकीर्णोऽस्मि कामका-
माय स्वाहा । कामाभिदुग्धोऽस्म्यभिदु-
ग्धोऽस्मि कामकामाय स्वाहेति समिध-
माधायानुपर्युक्ष्य यज्ञवास्तु कृत्वोपोत्थाय
समासिञ्चत्वित्येतया त्रिरुपतिष्ठेत ॥ ४ ॥

होमान्त एकां समिधं तूष्णीमाधायादितेऽन्वमश्स्था इत्यादिभिरग्नि-
मनुपर्युक्षति । ततो यज्ञवास्तु करोति । अत्र च्छन्दोगानां गृह्ये स्विष्टकृ-
तोऽनन्तरं पठ्यते—समिधमाधाय दर्भानाज्ये हविषि च त्रिरवधाया-
ग्रमध्यमूलान्यक्तं रिहाणा वियन्तु वय इत्यभ्युक्ष्याग्नावनुप्रहरेद्यः(?)यो
भूतानामधिपती रुद्रंस्तन्तिचरो वृषा पशूनस्माकं मा हिंसीरेतदस्तु
हुतं तव स्वाहेति तद्यज्ञवास्तु सर्वत्र कुर्यादिति । तदेतद्यज्ञवास्तु
कृत्वोपोत्थायाग्निसमीपे स्थित्वा समासिञ्चतु इत्येतया च त्रिरग्नि-
मुपतिष्ठेत ॥ ४ ॥

त्रिरुपस्थानस्यार्थवादः—

त्रय इमे लोका एषां लोकानामभि-
जित्या अभिक्रान्त्या इति ॥ ५ ॥

त्रयो हि लोका भूर्भुवः स्वरिति । तेषामभिजितिर्भोगयोग्यतापाद-
नम् । अभिक्रान्तिस्तत्रैवाऽऽधिपत्येनाधिष्ठायावस्थानम् । तदर्थमेवं कर्त-
व्यमिति संबन्धः ॥ ५ ॥

एतदेवैकेषां कर्माधिकृत्य योऽप्रयत इव
स्यात्स इत्थं जुहुयादित्थमनुमन्त्रयेत वरो
दक्षिणेति प्रायश्चित्तमविशेषात् ॥ ६ ॥

योऽपूत इव स्यादन्योऽप्यात्मानमपूतमिव मन्यते न केवलमव-
कीर्णी सोऽप्येतदेवोक्तं कर्माधिकृत्येत्थं जुहुयादित्थमनुमन्त्रयेत होममु-
पस्थानं चैवं कुर्यात् । वरो दक्षिणा गौर्वै वरः सा स्वयंकर्तृकत्वाद्ब्र-
ह्मणे देयेति श्रवणविशेषात् । अविशेषेण सर्वेषामुपपातकिनामिदं
प्रायश्चित्तमित्येकेषां मतम् ॥ ६ ॥

अनार्जवपैशुनप्रतिषिद्धाचारानाद्यप्राशनेषु
शूद्रायां च रेतःसिक्त्वाऽयोनी च दोष-
वति च कर्मण्यपि संधिपूर्वेऽब्लिङ्गाभिरप
उपस्पृशेद्धारुणीभिरन्यैर्वा पवित्रैः ॥ ७ ॥

अनार्जवं शाठ्यम्, पैशुनं परद्रोपसूचनम् । प्रतिषिद्धाचारो निषि-
द्धानुष्ठानम् । अनाद्यमभक्ष्यं तस्य प्राशनम् । एतेषु शूद्रायां रेतः
सिक्त्वाऽयोनी चाऽऽस्यादिषु वा रेतःसिक्त्वा, दोषवति कर्माणि पर-
पीडात्मके स्तेयात्मके च संधिपूर्वे बुद्धिपूर्वे, अपिशब्दाद्बुद्धिपूर्वे
कृतेऽब्लिङ्गाभिरापो हि ष्ठा मयोभुव इति तिसृभिर्हिरण्यवर्णाः शुचयः
पावका इति चतसृभिः, धारुणीभिर्यत्किंचेदमिमं मे वरुण तत्त्वा याम्य-
व ते हेड इत्येताभिरन्यैर्वा पवित्रैः पवमानः सुवर्जन इत्यादिभिरप उप-
स्पृशेत्पूर्वं स्नात्वा पश्चादञ्जलिना मूर्ध्नि मन्त्रैरेतैरपः क्षिपेत् । यद्यप्यना-
द्यप्राशनमपि प्रतिषिद्धाचारस्तथाऽपि पृथगुपादानात्तेषु बहुभिर्मारजन-
मनाद्यप्राशने यथासंभवं द्रष्टव्यम् ॥ ७ ॥

प्रतिषिद्धवाङ्मनसापचारे व्याहृतयः पञ्च सत्यान्ताः ॥ ८ ॥

प्रतिषिद्धविषये यो वाङ्मनसयोरपचारः कुत्सिता प्रवृत्तिस्तत्र व्याहृ-
तयः पञ्च जप्या भूरादयः सत्यान्ताः प्रथमेऽध्याय उक्ताः । वाङ्मनसो-
रितिपाठोऽस्मभ्यं न रोचते । अचतुरेति समासान्तविधिप्रसङ्गात् । प्रति-
षिद्धग्रहणस्य च दुरन्वयत्वात् ॥ ८ ॥

सर्वास्वपो वाऽऽचामेदहश्च माऽऽदित्यश्च पुनात्विति प्राता
रात्रिश्च मा वरुणश्च पुनात्विति सायम् ॥ ९ ॥

सर्वासु पापक्रियास्वनाजर्जवादिष्वाभ्यां मन्त्राभ्यामपोऽभिमन्त्र्याऽऽचा-
मेदहश्चेति प्रातः पिबेद्राश्रिश्चेति सायं पिबेत् ॥ ९ ॥

अष्टौ वा समिध आदध्याद्देवकृतस्येति
हुत्वैव सर्वस्मादेनसो मुच्यते ॥ १० ॥

अथ वा देवकृतस्येत्यादिभिर्मन्त्रैरष्टौ समिध आदध्याज्जुहुयात् ।
हुत्वैव सर्वस्मादेनसो न केवलमनार्जवादिभ्यः किंत्वयाज्ययाजनादेरप्ये-
नसो मुच्यते । अस्य होमस्य मुख्यत्वप्रदर्शनार्थमेवकारः । हुत्वैवान्यद-
कृत्वेति । ततश्च सति संभव इदमेव ज्यायः । देवकृतस्यैनसोऽवयजनमसि
स्वाहेत्यादयोऽष्टौ मन्त्राः ॥ १० ॥

इति श्रीहरदत्तविरचितायां गौतमसूत्रविवृतौ मिताक्षरायां
पञ्चविंशोऽध्यायः ॥ २५ ॥

अथ षड्विंशोऽध्यायः ।

कृच्छ्रातिकृच्छ्रौ चान्द्रायणमित्युक्तं तत्र क्रमेण कृच्छ्रादिस्वरूपमाह-
अथातः कृच्छ्रान्व्याख्यास्यामः ॥ १ ॥

अथशब्दोऽधिकारार्थः । अतःशब्दो हेतौ । य एत आख्याता न
शक्यन्ते कर्तुमतः कृच्छ्रान्व्याख्यास्याम इति ॥ १ ॥

हविष्यान्प्रातराशान्भुक्त्वा तिस्रो रात्रीर्नाश्रीयात् ॥ २ ॥

यज्ञियैर्वरकादिव्यतिरिक्तेर्निष्पादितान्घृतादिसंगुक्तान्क्षारलवणवर्जि-
तान्प्रातराशान् । अश्रन्त इत्याशां ग्रासाः । दिवा भोज्यान्ग्रासान्भुक्त्वा ।
अथापरं त्र्यहमिति वक्ष्यमाणत्वादत्रापि त्र्यहमिति गम्यते । तिस्रो
रात्रीर्नाश्रीयादिति तस्मिन्नुद्यहे रात्र्यशनप्रतिषेधः श्रुत्यनुसारेण कृतः

पुनरयं वक्तव्यः । कथम्—सायं प्रातर्द्विजातीनामशनं श्रुतिचोदितमिति परिसंख्यानाद्धिरेव भोजनं प्राप्तं तत्र प्रातराशान्भुक्त्वेत्युक्ते परिसंख्यानात्सिद्ध्या रात्रावशननिवृत्तिर्यथोत्तरत्र दिवा भोजननिवृत्तिः ॥ २ ॥

अथापरं त्र्यहं नक्तं भुञ्जीत ॥ ३ ॥

एवं दिवा हविष्यभोजनेन त्र्यहं नीत्वाऽनन्तरं त्र्यहं नक्तमेव भुञ्जीत हविष्यानित्येव ॥ ३ ॥

अथापरं त्र्यहं न कंचन याचेत ॥ ४ ॥

अथ नक्तभोजनत्र्यहानन्तरमपरं त्र्यहं न कंचन बन्धुमपि याचेत । याञ्चाप्रतिषेधोऽयम् । स्वद्रव्यस्य वाऽयाचितलब्धस्याप्रतिषेधः । एवमुक्ते हविष्यनियमो न प्राप्नोति कालविशेषाश्रवणाद्धिर्भोजनं च प्राप्नोति । न याचेतेत्यत्रापि हविष्यानित्येवानुवर्तते । अयाचितलब्धेऽपि सकृदेव सिद्धम् । कुतः, अथापरमिति वचनस्य पूर्वेण सदृशार्थत्वात् । तच्च दिवा नक्तं वा यथेच्छम् । अन्ये तु त्र्यहमयाचितव्रत इत्यापस्तम्बीये दर्शनादयाचितलब्धेनैव त्र्यहं वृत्तिर्न स्वद्रव्येण नापि याचितलब्धेनेति वर्णयन्ति । अनुष्ठानमप्येवमेव ॥ ४ ॥

अथापरं त्र्यहमुपवसेत् ॥ ५ ॥

स्पष्टम् । एवमयं द्वादशाहसाध्यः कृच्छ्रः । वसिष्ठेन प्रकारान्तरमपि दर्शितम्—

अहः प्रातरहनक्तमहरेकमयाचितम् ।

अहश्चोपवसेदेकमेवं चतुरहौ परौ ॥

अनुग्रहार्थं विप्राणां मनुर्धर्मभृतां वरः ।

बालवृद्धातुराणां च शिशुकृच्छ्रमुवाच ह ॥ इति ।

भरद्वाजः—प्राजापत्यं चरन्विप्रो यद्यशक्तो दिने दिने ।

विप्रान्पञ्चावराञ्छुद्धान्भोजयेत्सम्यगर्चितान् ॥

यस्मिन्दिनेऽशक्तिस्तत्रैवं, दिनान्तरेषु पूर्ववत् । तत्राप्यशक्तो ब्राह्मणभोजनमुपवासदिनेष्यशक्तो वा ब्राह्मणभोजनं दत्त्वा हविष्यान्सम्यग्भुञ्जीत ॥ ५ ॥

अथ कृच्छ्रस्य गुणविधिः—

तिष्ठेदहनि रात्रावासीत क्षिप्रकामः ॥ ६ ॥

यः कामयेत क्षिप्रं शुध्येयमिति स तिष्ठन्नेवाहर्नयेत भोजनाद्यविरो-
धेन रात्रावासीत स्वापोऽप्यासीनस्यैव । वसिष्ठस्तु क्षिप्रकामस्य प्रका-
रान्तरमाह—

अथु चेत्स्वरते कर्तुं दिवसं मारुताशनः ।

रात्रौ चैव जले तिष्ठेत्प्राजापत्येन तत्समम् ॥

सावित्र्यष्टसहस्रं तु जप्यं कृत्वोत्थिते रवौ ।

मुच्यते पातकंः सर्वैर्यदि न भ्रूणहा भवेत् ॥ ६ ॥

सत्यं वदेत् ॥ ७ ॥

सत्यं यथाहृष्टम् । विवाहादिविपयेऽपि सत्यमेव वदेत् ॥ ७ ॥

अनार्यैर्न संभाषेत ॥ ८ ॥

द्विजातिव्यतिरिक्तैर्लिङ्गस्याविवक्षितत्वात्तत्स्त्रीभिरपि न संभाषेत ॥ ८ ॥

रौरवयौधाजपे नित्यं प्रयुञ्जीत ॥ ९ ॥

रौरवयौधाजपे सामनी पुनानः सोमधारयेत्यस्यामुचि गीते नित्यं
प्रत्यहं प्रयुञ्जीत गायेत् । अपर आह—नित्यं पुनः प्रयुञ्जीतेति ॥ ९ ॥

अनुसवनमुदकोपस्पर्शनभापो हि ष्ठेति तिसृ-

भिः पवित्रवतीभिर्मार्जयीत हिरण्यवर्णाः

शुचयः पावका इत्यष्टाभिः ॥ १० ॥

उदकोपस्पर्शनं स्नानम् । तदनुसवनं त्रिषु सवनेषु कर्तव्यम् । तदन-
न्तरं च मार्जनमापो हि ष्ठेत्यादिभिः । पञ्चमानः सुवर्जन इत्यनुवाके या
ऋचस्ताः पवित्रवत्यो लिङ्गसमयायात् । ताभिश्च तैत्तिरीये पञ्चमे काण्डे
पठे प्रश्ने हिरण्यवर्णाः शुचयः पावका इत्याद्या ऋचः पठ्यन्ते ता दश
भवन्ति तत्राष्टाभिः । यदि तु शाखान्तरे ऋचिदष्टावेव पठ्यन्ते ततस्ता
एव ग्राह्याः ॥ १० ॥

अथोदकतर्पणम् ॥ ११ ॥

अथ मार्जनानन्तरमुदकेन तर्पणं कर्तव्यम् ॥ ११ ॥

तत्र मन्त्राः—

नमोऽहमाय मोहमाय मंहमाय धुन्वते तापसाय
 पुनर्वसवे नमः । नमो मौञ्ज्यायोर्व्याय वसुविन्दार्यै
 सार्वविन्दाय नमः । नमः पाराय सुपाराय महापाराय
 पारयिष्णवे नमः । नमो रुद्राय पशुपतये महते
 देवाय त्र्यम्बकायैकचरायाधिपतये हराय शर्वायेशा-
 नायोग्राय वज्रिणे घृणिने कपर्दिने नमः । नमः
 सूर्यायाऽऽदित्याय नमः । नमो नीलग्रीवाय शिति-
 कण्ठाय नमः । नमः कृष्णाय पिङ्गलाय नमः ।
 नमो ज्येष्ठाय श्रेष्ठाय वृद्धायेन्द्राय हरिकेशायोर्ध्व-
 रेतसे नमः । नमः सत्याय पावकाय पावक-
 वर्णाय कामाय कामरूपिणे नमः । नमो
 दाम्नाय दीप्तरूपिणे नमः । नमस्तीक्ष्णाय
 तीक्ष्णरूपिणे नमः । नमः सोभ्याय सुपुरुषाय
 महापुरुषाय मध्यमपुरुषायोत्तमपुरुषाय ब्रह्मचारिणे
 नमः । नमश्चन्द्रललाटाय कृत्तिवाससे नमः ॥१२॥

नायमेको मन्त्रः । एताश्चाऽऽज्याहुतय इति बहुवचननिर्देशात् । किं
 तर्हि त्रयोदशैते मन्त्रा नमस्कारादयो नमस्कारान्ताश्च सर्वे । तत्र प्रथमे
 चतुर्थ्यन्तानि षड्देवस्य नामानि, द्वितीये चत्वारि तथा तृतीये, चतुर्थे
 त्रयोदश, महते देवायेति महादेवपदमेव व्यस्तमुक्तम् । पञ्चमादिषु
 त्रिषु द्वे, अष्टमे षट्, नवमे पञ्च, दशमे द्वे, तथैकादशे, द्वादशे षट्, त्रयो-
 दशे द्वे इति षट्पञ्चाशद्देवनामानि । एभिर्मन्त्रैस्तर्पणमनुसवनम् ॥१२॥

एतदेवाऽऽदित्योपस्थानम् ॥ १३ ॥

आदित्य उपस्थीयते येन तदादित्योपस्थानम् एतेन । कृत्स्नेन मन्त्रे-

णाऽऽदित्य उपस्थेय इत्युक्तं भवति । एतदप्यनुसवनं प्रत्यहम् । सकृदित्यन्ये पृथग्योगकरणात् । अन्यथाऽथोदकतर्पणमादित्योपस्थानं चेत्येकमेव योगमकरिष्यत् ॥ १३ ॥

एता एवाऽऽज्याहुतयः ॥ १४ ॥

एता इति मन्त्रमपि परामुशति । एतच्छब्दस्याऽऽहुतिसामानाधिकरण्यात्स्त्रीलिङ्गता । एतैरेव त्रयोदशभिर्मन्त्रैराज्यमपि होतव्यमित्युक्तं भवति । तत्र ' जुहोतिचोदना स्वाहाकारप्रदाना ' इति स्वाहाकारान्तैर्होमः प्रत्यहं सकृत्कर्तव्यः ॥ १४ ॥

द्वादशरात्रस्यान्ते चरुं श्रपयित्वै-
ताभ्यो देवताभ्यो जुहुयात् ॥ १५ ॥

एवमुक्तेन प्रकारेण द्वादशरात्रं नीत्वा तदन्ते त्रयोदशेऽहनि गृह्योक्तेन मार्गेण चरुं श्रपयित्वैताभ्यो वक्ष्यमाणाभ्यो देवताभ्यो जुहुयात् ॥ १५ ॥

ता आह—

अग्नये स्वाहा सोमाय स्वाहाऽग्नीषोमाभ्या-
मिन्द्राग्निभ्यामिन्द्राय विश्वेभ्यो देवेभ्यो ब्रह्मणे
प्रजापतयेऽग्नये स्विष्टकृत इति ॥ १६ ॥

स्विष्टकृता सह नवाऽऽहुतयः । द्विः स्वाहाकारपाठोऽनुषङ्गप्रकारदर्शनार्थः । सर्व एव स्वाहाकारान्ताः ॥ १६ ॥

ततो ब्राह्मणतर्पणम् ॥ १७ ॥

ततो होमनन्तरं ब्राह्मणास्तर्पयित्वा भोजनादिभिः । शुचीन्मन्त्रवतः सर्वकृत्येषु भोजयेदित्यापस्तम्बः ॥ १७ ॥

एतेनैवातिष्ठच्छ्रो व्याख्यातः ॥ १८ ॥

स्पष्टम् ॥ १८ ॥

यस्त्वय विशेषस्तमाह—

यावत्सकृदाददीत तावदश्रीयात् ॥ १९ ॥

एकेन पाणिना यावत्सकृदादातुं शक्नुयात्तावदेवाश्रीयात् । हविष्यं दिवा नक्तमयाचितमुपवास इति विशेषाः स्थिता एव ।

अत्र मनुः—एकैकं ग्रासमश्रीयाद्भयहाणि त्रीणि पूर्ववत् ।
त्रयहं चोपवसेदन्त्यमिति कृच्छ्रः स उच्यते ॥

अब्भक्षस्तृतीयः स कृच्छ्रातिकृच्छ्रः ॥ २० ॥

पूर्वोक्तेष्वेव भोजनकालेषु केवलमुदकमेव पिबेत्स एष तृतीयः कृच्छ्रा-
तिकृच्छ्रो नाम वेदितव्यः । अत्रोपवासदिनेष्वाचमनव्यतिरेकेणोदकपा-
नमपि न भवति । त एते त्रयः कृच्छ्रा उक्ताः ॥ २० ॥

तेषु—

प्रथमं चरित्वा शुचिः पूतः कर्मण्यो भवति ॥ २१ ॥

प्रथमं प्राजापत्यं चरित्वा शुचिः संध्याहीनोऽशुचिर्नित्यमनर्हः सर्व-
कर्मस्वित्यादिना विहिताकरणनिमित्तेन दोषेण हीनः । पूतः प्रतिषि-
द्धाचरणजन्येनाधर्मेण रहितः । कर्मण्यः कर्मसु योग्यश्च भवति ।
कर्मण्य इति वचनादप्रज्ञातदोषस्यापि कृच्छ्रानुष्ठानादेवानादिष्टेषु
कर्मसु योग्यतेति ज्ञाप्यते ॥ २१ ॥

द्वितीयं चरित्वा यत्किंचिदन्यन्महापात-
केभ्यः पापं कुरुते तस्मात्प्रमुच्यते ॥ २२ ॥

द्वितीयमतिकृच्छ्रं चरित्वा महापातकव्यतिरिक्तैः पापैर्मुच्यते ॥ २२ ॥

तृतीयं चरित्वा सर्वस्मादेनसो मुच्यते ॥ २३ ॥

तृतीयं कृच्छ्रातिकृच्छ्रं चरित्वा सर्वस्मान्महापातकादप्येनसोऽनभि-
संधिकृतान्मुच्यते ॥ २३ ॥

एवं व्यस्तानां फलमुक्त्वा समस्तानामाह—

अथैतांस्त्रीन्कृच्छ्रांश्चरित्वा सर्वेषु वेदेषु स्नातो
भवति सैवैदैवैर्ज्ञातो भवति ॥ २४ ॥

य एतांस्त्रीन्कृच्छ्रानव्यवधानेनानुतिष्ठति तस्य सर्वान्वेदानधीत्य
स्नातस्य यत्फलं तत्तुल्यं फलं भवति । सर्वेषां देवानां लोका जिता-
स्तेन ॥ २४ ॥

अथ विदुषः प्रशंसा—

यश्चैवं वेद ॥ २५ ॥

यश्चैतान्कृच्छ्रान्स्वरूपेणेतिकर्तव्यतया फलेन विजानाति सोऽपि सर्वेषु वेदेषु स्नातो भवति सर्वैर्देवैर्ज्ञातो भवति । एवं ज्ञानं प्रशस्तमित्यर्थः ॥ २५ ॥

इति श्रीहरदत्तविरचितायां गौतमसूत्रविवृतौ मिताक्षरायां
षड्विंशोऽध्यायः ॥ २६ ॥

अथ सप्तविंशोऽध्यायः ।

अथातश्चान्द्रायणम् ॥ १ ॥

पूर्ववद्वाख्येयम् । चन्द्रप्राप्तिनिमित्तभूतं कर्म चान्द्रायणम् । तथा चान्ते वक्ष्यति चन्द्रमसः सलोकतामाप्नोतीति ॥ १ ॥

तस्योक्तो विधिः कृच्छ्रे ॥ २ ॥

तिष्ठेदहनीत्यादिको यो विधिः कृच्छ्र उक्तः स चान्द्रायणस्यापि द्रष्टव्यः ॥ २ ॥

यस्तु विशेषः स उच्यते—

वपनं व्रतं चरेत् ॥ ३ ॥

व्रतमिति प्रायश्चित्तमाह । 'एतैर्द्विजातयः शोध्या व्रतैराविष्कृतैर्नसः' इत्यादौ दर्शनात् । यदि प्रायश्चित्तार्थं चान्द्रायणं क्रियते तदा वपनमपि कर्तव्यम् । अविशेषेऽपि पुरुषाणामेव । तदेव स्त्रियाः केशवपनवर्जमिति बोधायनस्मरणम् । चान्द्रायणे वपनविधानात्कृच्छ्रे प्रायश्चित्तार्थेऽपि न भवति । व्रतं चरेदिति वचनाद्दृष्टार्थं कर्मण्यतार्थं च चान्द्रायणे न वपनम् ॥ ३ ॥

श्वोभूतां पौर्णमासीमुपवसेत् ॥ ४ ॥

श्वः पौर्णमासी भवितेत्यवगम्य पूर्वेषु श्वतुर्दश्यामुपवसेत् । उपवासी भोजनलोपः ॥ ४ ॥

आप्यायस्व सं ते पयांसि नवो नव इति
 चैताभिस्तर्पणमाज्यहोमो हविषश्चानुम-
 न्त्रणमुपस्थानं चन्द्रमतः ॥ ५ ॥

आप्यायस्वेत्यादिभिर्मन्त्रैस्तर्पणादीनि चत्वारि कर्माणि कर्तव्यानि ।
 वैषम्याद्यथासंख्यं न भयति । तत्र तर्पणहोमौ प्रतिमन्त्रं भवतः । अनु-
 मन्त्रणमुपस्थानं च समुच्चयेन । कृच्छ्रविध्यतिदेशाद्भौद्रेण य उदकतर्प-
 णादयः प्राप्तास्तेषां च समुच्चय इत्येके । उपदिष्टैरतिविष्टानां बाध
 इत्यन्ये ॥ ५ ॥

यद्देवा देवहेडनमिति चतसृभिर्जुहुयात् ॥ ६ ॥

यद्देवा देवहेडनमित्यनुवाक आदितश्चतसृभिर्कग्भिरनादेशावाज्यं
 जुहुयात् । पूर्वाभिस्तिसृभिश्चेति सप्ताऽऽज्याहुतयः ॥ ६ ॥

देवकृतस्येति चान्ते समिद्धिः ॥ ७ ॥

आज्यहोमान्ते देवकृतस्येत्यादिभिः पूर्वोक्तैरष्टभिर्मन्त्रैः समिद्धिर्होमः
 कर्तव्यः । उपदेशक्रमादेव सिद्धेऽन्तर्ग्रहणं प्राप्तानुवाद्दः । अन्ये पुनश्चा-
 न्द्रायणान्त इति व्याचक्षते तेषां चशब्दो न संगच्छते ॥ ७ ॥

*ॐ भूर्भुवः स्वस्तपः सत्यं यशः श्रीरू-
 र्गिडौजस्तेजो वर्चः पुरुषो धर्मः शिव इत्येतै-
 र्ग्रासानुमन्त्रणं प्रतिमन्त्रं मनसा ॥ ८ ॥

प्रणवाद्यः पञ्चदश मन्त्रास्तेषामेकैकेन मन्त्रेणैकैकस्य ग्रासस्य मन-
 साऽनुमन्त्रणं कर्तव्यम् । अनुमन्त्रणक्रमेण भोजनम् । यदा तु न्यूना
 ग्रासास्तदा यावद्ग्रासमादितो मन्त्रग्राह्या अन्ततो लुप्यन्ते । ग्रासानुम-
 न्त्रणमिति वचनाज्ञेते भोजनमन्त्राः । ततश्च प्राणाहुतिमन्त्राणामान-
 वृत्तिः । यदा चत्वारो ग्रासास्तदा द्वाभ्यां पूर्वं यदा त्रयो द्वाभ्यां द्वाभ्यां
 पूर्वा यदा द्वौ द्वाभ्यां पूर्वमुत्तरं त्रिभिः, सर्वैकम् । हविषश्चानुमन्त्रण-

* मुद्रित याज्ञवल्क्यस्मृतौ तु—ॐ भूः ॐ भुवः ॐ स्वः ॐ महः ॐ जनः ॐ सत्यं
 तथा च ॐ तपः ॐ पुष्ट्य इति पाठान्तरं दृश्यते ।

१ क. ख. घ. 'लं श्री' । २ क. ख. घ. 'स्तेजः । पु' ।

मिति पूर्वोक्तमिह तु ग्रासानुमन्त्रणमिति प्राणाहुतिमन्त्राश्च स्थिताः ।
तत्र प्रयोगः—सर्वं भोज्यं पात्रे निधायाऽऽप्यायस्वेत्यादिभिरनुमन्त्र्य
ग्रासान्कृत्वा प्रणवादिभिः क्रमेणानुमन्त्र्य प्राणाहुतीः कृत्वा प्राश्नी-
यादिति ॥ ८ ॥

नमः स्वाहेति वा सर्वान् ॥ ९ ॥

अथ वा सर्वानिव ग्रासान्नमः स्वाहेत्यनुमन्त्रयेत् । नमः स्वाहेत्यन-
योर्विकल्पः । समुदितो मन्त्र इत्यन्ये ॥ ९ ॥

ग्रासप्रमाणमास्याविकारेण ॥ १० ॥

यावत्प्रमाणे ग्रासे ग्रस्यमान आस्यमविकृतं भवति तावत्तस्य
प्रमाणम् ॥ १० ॥

चरुभैक्षसक्तुकणयावकशाकपयोदधिघृतमूलफलो-
दनिका हवींष्युत्तरोत्तरं प्रशस्तानि ॥ ११ ॥

हविष्यैरुपकल्पितो नवस्रावितो विशदसिद्धौदनश्चरुः । मैक्षं
ब्रह्मचारिणा शिष्यादिना स्वयमानीतं गृहस्थस्य भिक्षाचरणनि-
पेधात् । चूर्णिकृता लाजाः सक्तवः । कणाः फलीकरणानि । यावकः
पूर्वमुक्तः । अन्यानि प्रसिद्धानि । द्वादशैतानि हवींषि । तेषु च पूर्व-
स्मात्पूर्वस्मादुत्तरमुत्तरं प्रशस्तं तत्र द्रवाणां पत्रपुटादिना ग्रासकल्पना ।
तर्पांसि चैनःसु गुरुषु गुरुणि लघुषु लघूनि ॥ ११ ॥

पौर्णमास्यां पञ्चदश ग्रासान्भुक्त्वै-

कापचयेनापरपक्षमश्नीयात् ॥ १२ ॥

एवं चतुर्दश्यामुपोष्यापररेद्युः पञ्चदश्यां पञ्चदश ग्रासानाशित्वा ततः
परमेकापचयेन द्विर्वचने सत्यर्थः स्पष्टो भवति प्रत्यहमेकैकापचयेनेति ।
सर्वमेवापरपक्षमश्नीयात् । तिथिह्लासे क्रमप्राप्ते नवमीभोजने यदा प्रातः
पञ्च नाड्यो नवमी, अपरेद्युश्च दशमी नास्ति तदा पूर्वद्युरागतायामेव
नवम्यां नव ग्रासान्भुक्त्वाऽपररेद्युरेकादशीप्राप्तानेकादश ग्रासान्भुञ्जीत ।
दशमीप्राप्तानां दशग्रासानां लोपः । एवं तिथिवृद्धावेकादशीग्रासे
प्राप्ते यदा षड्विंशतिनाडिका दिवा दशमी चतस्र एकादशी, अपरेद्यु

रात्रावपि कियत्यप्येकादशी तदा पूर्वेद्युरेकादश्यां प्रनिविष्टायामेकादश
ग्रासान्भुक्त्वाऽपरेद्युरपि तानेवैकादश भुञ्जीत तस्यापरेद्युर्द्वादशेति
प्रयोगः ।

यथा कथंचित्पिण्डानां तिस्रोऽशीतीः समाहितः ।

मासेनाश्रन्हविष्यस्य चन्द्रस्येति सलोकताम् ॥

इति मानवे चान्द्रायणान्तरं विधीयते न पुनरुपचयापचयरूप उक्ते
चान्द्रायणे पिण्डसंख्यानियमः । तथा च याज्ञवल्क्येन स्पष्ट-
मुक्तम्—

यथा कथंचित्पिण्डानां चत्वारिंशच्छतद्वयम् ।

मासेनैकेन भुञ्जीत चान्द्रायणमथापरम् ॥ इति ॥ १२ ॥

अमावास्यायामुपोष्यैकोपचयेन पूर्वपक्षम् ॥ १३ ॥

एवमेकापचयेन ग्रस्यमानेषु चतुर्दश्यामेको ग्रासो भवति । अमा-
वास्यायामुपवासः । अमावास्यायामुपोष्य पूर्वपक्षप्रतिपद्येकं ग्रासम-
शित्वैकैकोपचयेनैकैकग्रासवृद्ध्या कृत्स्नमेव पूर्वपक्षमश्रीयात् । पौर्ण-
मास्यां पञ्चदश भवन्ति । तदेतत्तनुमध्यत्वात्पिपीलिकामध्यं चान्द्रा-
यणम् ॥ १३ ॥

विपरीतमेकेषाम् ॥ १४ ॥

एकेषामाचार्याणां मतेनेदमेव विधानं विपरीतं भवति । अमावा-
स्यायामुपोष्यैकोपचयेन पूर्वपक्षमशित्वा कृष्णप्रतिपदमारभ्यैकापचये-
नापरपक्षमश्रीयाच्चतुर्दश्यामेको ग्रासो भवति । अमावास्यायामुपवासः ।
तदेतत्स्थूलमध्यत्वाद्यवमध्यं चान्द्रायणम् ॥ १४ ॥

एवं चान्द्रायणो मासः ॥ १५ ॥

एवं माससाध्यं चान्द्रायणं तद्योगादेव मासश्चान्द्रायणः । यद्यप्युक्ते
प्रकारे पिपीलिकामध्ये द्वात्रिंशद्दहानि यवमध्ये चैकत्रिंशत्तथाऽपि न
वैकेनाक्षरेणेति न्यायेनैव मास इत्युक्तम् ॥ १५ ॥

एवमाप्त्वा विपापो विपाप्मा सर्वमेनो हन्ति ॥ १६ ॥

एवमेवंविधं चान्द्रायणं मासमाप्त्वा माससाध्यमेतद्व्रतं कृत्वा
विपापो भवति विहिताकरणजन्यपापहीनः । विपाप्मा निषिद्धाचर-

णमवपापहीनः । सर्वमेनो हन्ति यच्चान्यज्जन्मान्तरार्जितं सूक्ष्ममेन-
स्तदपि सर्वं हन्ति ॥ १६ ॥

द्वितीयमाप्त्वा दश पूर्वान्दश परानात्मानं
चैकविंशं पङ्क्तिं च पुनाति ॥ १७ ॥

द्वावाप्त्वेति वक्तव्ये द्वितीयमिति वचनं नैरन्तर्यार्थं द्वितीयं मासं
निरन्तरमाप्त्वेति । कथं पुनर्नैरन्तर्यस्य संभवः । यावता पिपीलिका-
मध्ये श्वोभूतां पौर्णमासीमुपवसेदित्युक्तं पौर्णमास्यां पञ्चदश ग्रासा-
न्भुक्त्वेति च तथाऽमावास्यायामुपोष्यैकैकोपचयेन पूर्वपक्षमश्रीयादिति
ताद्वितीयपौर्णमास्यन्तः स प्रयोगः । तदनन्तरं द्वितीयस्याऽऽरम्भे चतुर्द-
श्यामुपवासः । पञ्चदश्यां पञ्चदश ग्रासानिति च नोपपद्यते । तस्मादेव-
मत्र वक्तव्यम्—नात्र द्वयोश्चान्द्रायणयोर्विधानं किं तर्हि मासद्वयसा-
ध्यमेकं चान्द्रायणं तस्यैव फलविधिः । तस्याऽऽदौ चतुर्दश्यामुपवास-
स्तृतीये पौर्णमास्यन्तश्च प्रयोगः । मध्ये यथोक्तम् । द्वितीया च पौर्ण-
मासी तन्त्रेण प्रथमस्यान्त्या द्वितीयस्याऽऽद्या । एवं यवमध्ये द्विती-
याऽमावास्या । एतेन संवत्सरं चाऽऽप्त्वेति व्याख्यातम् ॥ १७ ॥

संवत्सरं चाऽऽप्त्वा चन्द्रमसः सलोक-
तामामोति सलोकतामामोति ॥ १८ ॥

यस्तु संवत्सरमव्यवधानेन चान्द्रायणव्रतं चरति स चन्द्रमसः सालो-
क्यमामोति । द्विरुक्तिर्व्याख्याता । अत्र मनुः—

अष्टावष्टौ समश्रीयात्पिण्डान्मध्यंदिने स्थिते ।

नियतात्मा हविष्यस्य यतिचान्द्रायणं चरन् ॥

चतुरः प्रातरश्रीयाद्विजः पिण्डान्समाहितः ।

चतुरोऽस्तमितं सूर्यं शिशुचान्द्रायणं चरन् ॥ इति ।

यथाकथंचित्पिण्डानामिति च ॥ १८ ॥

इति श्रीहरदत्तविरचितायां गौतमसूत्रविवृतौ मिताक्षरायां

सप्तविंशोऽध्यायः ॥ २७ ॥

अथाष्टाविंशोऽध्यायः ।

अथ दायविभागः—

ऊर्ध्वं पितुः पुत्रा रिक्थं भजेरन् ॥ १ ॥

ऊर्ध्वं पितुः पितरि मृते तदीयं रिक्थं स्वगृहक्षेत्रदासगवाश्वस्वर्णादिकं पुत्रा भजेरन्पुत्रास्तत्र भागिनः । पुत्राणां तस्वामित्वमित्युक्तं भवति । ऊर्ध्वं पितुरिति वचनाज्जीवति तस्मिन्न तत्र पुत्राणां स्वाम्यम् । तथा च मनुः—

ऊर्ध्वं पितुश्च मातुश्च समेत्य भ्रातरः सह ।

भजेरन्पैतृकं रिक्थमनीशास्ते हि जीवतोः ॥ इति ।

पितृशब्दस्य संबन्धिः शब्दत्वादेव सिद्धे पुत्रग्रहणं नियमार्थम् । तेन पितुरुर्ध्वं विभजतां माताऽप्यंशं समं हरेदित्यादिवचनजातमाचार्यस्यामिमतं न भवति । पुत्रा एव सर्वं धनादिकं गृहीत्वा मातरं यथावद्भक्षेयुरिति मन्यते । श्रूयते च—तस्मात्स्त्रियो निरिन्द्रिया अदायादा इति । मनुःरप्याह—

पिता रक्षति कौमारे भर्ता रक्षति यौवने ।

पुत्रास्तु स्थिरीभावे न स्त्री स्वातन्त्र्यमर्हति ॥ इति ॥ १ ॥

निवृत्ते रजसि मातुर्जीवति चेच्छति ॥ २ ॥

अथ वा जीवत्यपि पितरि पुत्रा रिक्थं भजेरन्निति । इच्छति सति तदनुज्ञयेत्यर्थः । तस्य कालः—

निवृत्ते रजसि मातुः । उपरतरजस्कायां निवृत्तप्रसवायामित्युक्तं भवति ॥ २ ॥

सर्वं वा पूर्वजस्येतरान्बिभृयात्पितृवत् ॥ ३ ॥

ज्येष्ठ एव सर्वं धनं स्वीकृत्य गृहीत्वेतरान्कनिष्ठान्बिभृयात् । तेऽपि तस्मिन्पुत्रवद्भजेरन् ॥ ३ ॥

विभागे तु धर्मवृद्धिः ॥ ४ ॥

तुशब्दः पक्षं व्यावर्तयति नैतदेवं ज्येष्ठ एव बिभृयादिति । यदुक्तं विभाग एव ज्यायान्यतस्तत्र धर्मवृद्धिः । यथाऽऽह बृहस्पतिः—

एकपाकेन वसतां पितृदेवद्विजार्चनम् ।

एकं भवेद्विभक्तानां तदेव स्याद्गृहे गृहे ॥ ४ ॥

अधुना पितुरूर्ध्वं जीवति च तस्मिन्विभागप्रकारमाह—

विंशतिभागो ज्येष्ठस्य मिथुनमुभय-

तोदयुक्तो रथो गोवृषः ॥ ५ ॥

सर्वस्मात्पितृधनाद्विंशतितमो भागः, मिथुनं गवादिषु स्त्रीपुंसयोर्पुं-
ग्मम् । उभयतोऽन्ता अश्वाश्वतरगर्वभास्तेषामन्यतमार्भ्यां युक्तो रथः,
गोवृषः पुंगवः । अयमुद्धारो ज्येष्ठस्य ॥ ५ ॥

काणखोरकूटवणेटा मध्यमस्यानेकाश्चेत् ॥ ६ ॥

काण एकनेत्रो विकलाङ्ग इति यावत् । खोरो वृद्धः । खोट इति
पाठे विकलपादः । कूटः शृङ्गहीनः । वणेटो विकलवालधिः । गवांश्वा-
दिषु य एवंरूपः स मध्यमस्योद्धारः स च काणाद्विर्यद्यनेको भवति ।
इतरेषामप्यस्ति चेदिति ॥ ६ ॥

अविधान्यायसी गृहमनोयुक्तं चतु-

ष्पदां चैकैकं यवीयसः ॥ ७ ॥

अविरूपायुः । जातावेकवचनं यावन्तोऽवयः । एकस्य चतुष्पदां
चैकैकमित्येव सिद्धत्वात् । अपर आह—यद्यपि पितुरेक एवाविस्त-
थाऽपि स यवीयसः । चतुष्पदां चैकैकमिति तु बहुविषयमिति । धान्यं
भीह्यादि । अयं धायसं दात्रादि । धान्यमयश्चेति धान्यायसी । एतदु-
मयं यावत्किञ्चिद्गृहे । गृहं यत्राऽऽस्यते । अनः शकटं युक्तं बाह्याभ्याम् ।
चतुष्पदां च गवादीनामेकमिष्टं गृह्णीयात् । अयं कनीयस उद्धारः ।
अयं च सर्वकनीयसः । इतरेषामुद्धारो यो मध्यमस्य ॥ ७ ॥

समधा चैतरत्सर्वम् ॥ ८ ॥

इतरदुद्धतशिष्टं सर्वं सर्वं समधा गृह्णीयुः सममित्यर्थः । द्विधा बहु-
धेत्यादौ दृष्टो धाप्रत्ययः प्रयुक्तः ॥ ८ ॥

एकैकं वा धनरूपं काम्यं पूर्वः पूर्वं लभते ॥ ९ ॥

कल्पान्तरेषु बहुषु क्षेत्राद्विध्वेकैकं धनरूपं ज्येष्ठानुपूर्व्याद्गृह्णीयुः ।

काम्यं यस्य यदिष्टं स तद्गृह्णीयादिति सर्वेष्विष्टं ज्येष्ठस्तद्ग्रहितेष्विष्टमन-
न्तर इति । अयमुद्धारः सर्वेषाम् ॥ ९ ॥

अत्रैव पशुषु विशेषः—

दशकं पशूनाम् ॥ १० ॥

दशावयवा अस्य दशकः । पशूनां गवादीनां मध्ये दशकं दशकं
पूर्वां लभते न त्वेकमिति ॥ १० ॥

अस्यापवादः—

नैकशफद्विपदाम् ॥ ११ ॥

एकशफानामश्वादीनां द्विपदां वास्यादीनां च दशकं न गृह्णीयुः ।
किंतु पूर्वोक्तमैकमेवेति । द्विपदानामितिपाठे पादशब्देन समानार्थः
पदशब्दः । एवमेकमातृकाणां सोद्धारो विभाग उक्तः ॥ ११ ॥

अथानेकमातृकाणामाह—

ऋषभोऽधिको ज्येष्ठस्य ॥ १२ ॥

उत्तरसूत्रे ज्यैष्ठिनेयस्येतिवचनादयं ज्येष्ठः कानिष्ठिनेयः । यद्वि कनी-
यस्याः पुत्रो भवति तदा तस्य ऋषभ उद्धारः सममन्यत् ॥ १२ ॥

ऋषभपोडशा ज्यैष्ठिनेयस्य ॥ १३ ॥

ज्येष्ठस्येति वर्तते ज्येष्ठायाः पुत्रश्च भवति यो ज्येष्ठश्च भवति तस्य
पञ्चदश गाव ऋषभश्चैक उद्धारः सममन्यत् ॥ १३ ॥

अथ ऋषभोऽधिको ज्येष्ठस्येत्यस्यापवादः—

समधा वाऽज्यैष्ठिनेयेन यवीयसाम् ॥ १४ ॥

ज्येष्ठस्येति वर्तते । तच्चाज्यैष्ठिनेयेनेत्यनेन सामानाधिकरण्यात्तृती-
यान्तं संपद्यते । अज्यैष्ठिनेयेन कनिष्ठार्यां जातेन ज्येष्ठेन सह यवीयसां
ज्यैष्ठिनेयानां समो वा विभागः । एकस्य जन्मतो ज्येष्ठश्चमन्येषां मातृत्
इति ॥ १४ ॥

प्रतिमातृ वा प्रस्ववर्गे भागविशेषः ॥ १५ ॥

विंशतिभागो ज्येष्ठस्येत्यादिर्य उक्तो भागविशेषः स प्रतिमातृ वा
स्वे स्वे वर्गे विशेषः कर्तव्यः । एतदुक्तं भवति—यावत्यो मातरः पुत्रव-

त्यस्तावता विमक्ते धन एकस्या यावन्तः पुत्रास्तेषां भागानेकीकृत्य
तत्र तत्र वर्गे यो यो ज्येष्ठस्तस्य विंशतिभागो ज्येष्ठस्येत्यादिभागविशेष
इति । एवं पुत्रवतो विभाग उक्तः ॥ १५ ॥

अथापुत्रस्याऽऽह—

पितोत्सृजेत्पुत्रिकामनपत्योऽग्निं प्रजापतिं
चेष्ट्वाऽस्मदर्थमपत्यमिति संवाद्य ॥ १६ ॥

पिता नाम तामुत्सृजेद्दद्यात् । भाविसंज्ञानिर्देशोऽयम् । यथा यूषं
छिनत्तीति । पुत्रिकां भविष्यन्तीं दुहितरमनपत्योऽपुत्रोऽग्निं प्रजापतिं
चेष्ट्वाऽग्नये स्वाहा प्रजापतये स्वाहेत्याज्यभागानन्तरमौपासन आज्येन
हुत्वाऽस्मदर्थमपत्यमिति संवाद्य यस्मै ददाति तेन संवादं कारयित्वा ।
तत्र प्रकारो वसिष्ठेन दर्शितः—

अभ्रातृकां प्रदास्यामि तुभ्यं कन्यामलंकृताम् ।
अस्यां जनिष्यते पुत्रः स मे पुत्रो भवेदिति ॥

एवं दत्ता सा पुत्रिका तस्यां जातो मातामहस्यैव पुत्रो नोत्पादयितुः ।
अत एव मनुः—

मातुः प्रथमतः पिण्डं निर्वपेत्पुत्रिकासुतः ।
द्वितीयं तु पितुस्तस्यास्तृतीयं तु पितुः पितुः ॥ इति ।

एवं सर्वे गर्भाः पुत्रिकाऽप्येषा पितुः पुत्रप्रतिनिधिः । इवे प्रतिकृतौ
संज्ञायां कन्निति । सैव च रिक्थग्राहिणी । तथा च मनुः—

पुत्रिकायां कृतायां तु यदि पुत्रोऽनुजायते ।
समस्तत्र विभागः स्याज्ज्येष्ठता नास्ति हि स्त्रियाः । इति ।

गोत्रमपि तस्याः पितुरेव गोत्रम् । मर्तुस्तु केवलं धर्मेषु सहचारिणी
रतिफला च । पुत्रार्थं तु विवाहान्तरं कर्तव्यं स्वकुलसंतानार्थमन्यथा
दोषः ॥ १६ ॥

अभिसंधिमात्रात्पुत्रिकेत्येकेषाम् ॥ १७ ॥

एके मन्यन्ते प्रदानसमये पितुर्योऽभिसंधिरियं मे पुत्रिकाऽस्त्विति ता-
वन्मात्रकादेव दुहिता पुत्रिका भवति न होमसंवादनाद्यपेक्षेति ॥ १७ ॥

ततश्च—

तत्संशयान्नोपयच्छेदध्नातृकाम् ॥ १८ ॥

तत्संशयादभिसंधिसंशयात्पुत्रिकासंशयाद्वा । मनुर्प्याह—

यस्यास्तु न भवेद्भ्राता न विज्ञायेत वा पिता ।

नोपयच्छेत् तां प्राज्ञःपुत्रिकाधर्मशङ्कया ॥ इति ॥ १८ ॥

पिण्डगोत्रर्षिसंबन्धा रिक्तं भजेरन्ध्री वाऽनपत्यस्य ॥१९॥

यस्य पुत्रिकारूपमप्यपत्यं नास्ति सोऽनपत्यस्तस्य रिक्तं पिण्डादिसंबन्धा भजेरन्ध्री वा । पिण्डसंबन्धाः सपिण्डा गोत्रसंबन्धाः सगोत्रा हारीतस्य हारीत इतिवत् । ऋषिसंबन्धाः समानप्रवरा हरितकुत्सपिशङ्गशङ्खदर्भहैमगवाः परस्परम् । एवमन्यत्रापि । तत्र सपिण्डाद्याः प्रत्यासत्तिक्रमेण गृह्णीयुः । तथा चाऽऽपस्तम्बः—पुत्राभावे यः प्रत्यासन्नः सपिण्ड इति । तद्यथा—पिता माता च सोऽदर्यस्तत्पुत्रा भिन्नोदरा भ्रातरस्तत्पुत्राः पितृव्य इत्यादि । सपिण्डाभावे सगोत्रास्तदभावे समानप्रवराः स्त्री तु सर्वैः सगोत्रादिभिः समुच्चीयते । यदा सपिण्डादयो गृह्णन्ति । तदा तैः सह पत्न्यप्येकमंशं हरेत् । तथा—

पितुरुर्ध्वं विभजतां माताऽप्यंशं समं हरेत् । इति ।

अत एव स्त्री पृथङ्निर्दिष्टा । सपिण्डादयः समानेन । पत्नीदायस्त्वाचार्यस्य पक्षे न भवति ।

मनुरपि—निरिन्द्रिया अदायादा स्त्रियो नित्यमिति स्थितिः । इति ।

अत्र सपिण्डाद्यभावे बृहस्पतिः—

अन्यत्र ब्राह्मणात्किं तु राजा धर्मपरायणः ।

तत्स्त्रीणां जीवनं दद्यादेष दायविधिः स्मृतः ॥

अन्नार्थं तण्डुलप्रस्थमपराह्णे तु सेन्धनम् ।

वसनं त्रिपणक्रीतं देयमेकं त्रिमासतः ॥

एतावदेव साध्वीनां चोदितं विधिनाऽशनम् । इति ।

तदेवं मनुबृहस्पतिभ्यां पत्नीदायस्यात्यन्ताभाव उक्तः । याज्ञवल्क्येन तु पत्नीदायः स उक्तः—पत्नी दुहितरश्चेत्यादि । अत्र व्यासः—

द्विसहस्रपणो दायः पत्न्यै देयो धनस्य तु ।

यच्च भर्त्रा धनं दत्तं सा यथाकाममाप्नुयात् ॥ इति ।

आचार्येण तु सपिण्डादिसमांशग्रहणमुक्तम् । तत्र सर्वमेव धनं सपि-
ण्डाद्या गृहीत्वा स्त्रियो यावज्जीवं रक्षेयुरिति मुख्यः कल्पः । तदसंमवेऽ-
शनवसनयोः पर्याप्तं धनक्षेत्रादिकमंशत्वेन व्यपोह्य शेषं गृह्णीयुः । तथा
च बृहस्पतिना पत्नीदायं प्रतिषिध्यान्त उक्तम्—

वसनस्याशनस्यैव तथैव रजतस्य च ।

त्रयं व्यपोह्य तच्छिष्टं दायदायानां प्रकल्पयेत् ॥

धूमावसारिकं द्रव्यं सहायास्तानतः पुरा ।

तथैवाशनवासांसि विगणय्य धने मृता ॥ इति ॥ १९ ॥

बीजं वा लिप्सेत ॥ २० ॥

अथवा स्त्री सपिण्डादिभ्यो बीजं लिप्सेत, अपत्यमुत्पादयेदित्युक्तं
भवति । अस्मिन्पक्षे तु न सपिण्डाद्या धनं गुह्नीयुरेप्यतोऽपत्यस्यार्थाय
रक्षेयुः ॥ २० ॥

अस्मिन्पक्षे विशेषः—

देवरवत्यामन्यजातमभागम् ॥ २१ ॥

देवरे विद्यमाने यद्यन्यतो बीजं लिप्सेत । ततस्तस्यां जातमपत्य-
मभागं भागरहितं न तस्य धनग्रहणमस्ति । असति तु देवरेऽन्यतो
जातमप्यपत्यं सभागमेव ॥ २१ ॥

स्त्रीधनं दुहितृणामप्रत्तानामप्रतिष्ठितानां च ॥ २२ ॥

पितृमातृसुतभ्रातृदत्तमध्यग्न्युपागतम् ।

आधिभेदनिकाद्यं च स्त्रीधनं परिकीर्तितम् ॥ इति याज्ञवल्क्यः ।

तस्त्रीधनं तस्यां मृतायां दुहितृणामप्रत्तानां भवति । यदि सर्वा अपि
प्रत्ता अप्रतिष्ठितानां भवति । प्रत्तासु प्रतिष्ठिताः काश्चित्काश्चिदप्रति-
ष्ठिताः । प्रत्ताप्रत्तासमवायेऽप्रत्ता गृह्णाति । प्रतिष्ठिताप्रतिष्ठितासमवायेऽ-
प्रतिष्ठिता गृह्णाति । यदा प्रसूतादिधनं तदा सर्वासां भवति । एषा
मातुरुर्ध्वं जीवन्त्यां पितृकुललब्धस्य स्त्रीधनस्य गतिः । तथा
च मनुः—मातुस्तु यौतकं यत्स्यात्कुमारीभाग एव सः ।

वसिष्ठश्च—मातुः पारिणेयं स्त्रियो विभजेरन्निति । यत्तु शङ्खलिखिताभ्यामुक्तम्—समं सर्वे सोदर्या मातृकं द्रव्यमर्हाः स्त्रीकुमार्यश्चेति तद्गर्तृकुललब्धेः प्रत्तासु दुहितृषु । तत्र प्रत्ताविषये प्रभूततमे मानवम्—

जनन्यां संस्थितायां तु समं सर्वे सहोदराः ।

भजेरन्मातृकं रिक्तं भगिन्यश्च सनाभयः ॥

यास्त्वार्सा स्युर्दुहितरस्तासामपि यथार्हतः ।

मातामह्या धनात्किञ्चित्प्रदेयं प्रीतिपूर्वकम् ॥ इति ।

तत्रैवाल्पे धने बार्हस्पत्यम्—

स्त्रीधनं तदपत्यानां दुहितृणां तदाशिनी ।

अप्रत्ता चेत्समूढा सा लभेत तु समातृकम् ॥ इति ॥२२॥

भगिनीशुल्कः सोदर्याणामूर्ध्वं मातुः ॥ २३ ॥

भगिनीप्रदाननिमित्तं पित्रा यद्वृहीतं द्रव्यमासुरार्पणविवाहयोस्तस्मिन्सृते तस्या भगिन्या एव सोदर्या भ्रातरस्तेषां भवति । तच्च मातुरुर्ध्वं जीवन्त्यां मातरि तस्या एव न तु मृतस्य पितुरेतत्त्वमिति तत्र ये भगिनो भिन्नोदरा भ्रातरो मातृसपत्नी चेति ते सर्वेऽंशं न गृह्णीयुरिति । यत्र विवाहसमये भर्त्रादिकुलेन भगिन्याद्यै दत्तमाभरणक्षेत्रादिकं तत्तस्या एव । सुतायां च तस्यामप्रजासि याज्ञवल्क्येनोक्तम्—

बन्धुदत्तं तथा शुल्कमन्वाधेयकमेव च ।

अप्रजायामतीतायां बान्धवास्तदवाप्नुयुः ॥

येन यदत्तं स तदवाप्नुयादिति । सत्यां तु प्रजायां सैव गृह्णीयादिति ॥ २३ ॥

पूर्वं चैके ॥ २४ ॥

प्रागपि मातुर्मरणाद्भगिनीशुल्कं सोदर्याणां भवतीत्येके मन्यन्ते । तस्या वृत्तापेक्षो विकल्पः ॥ २४ ॥

असंसृष्टिविभागः प्रेतानां ज्येष्ठस्य ॥ २५ ॥

असंसृष्टिनो विभक्तभ्रातरः । विभक्तव्यो विभागः । असंसृष्टिनां विभागोऽसंसृष्टिविभागः । प्रेतानामित्येतदुपसर्जनीभूतानामप्यसंसृष्टिनां विशेषणम् । अनपत्यस्य चेति वर्तते । असंसृष्टिनां विभक्तानामनपत्यानां भ्रातृणां प्रेतानां यो विभागो विभक्तव्यो धनादिः स ज्येष्ठस्य

भ्रातुर्भवति नेतरेषां भ्रातृणां नापि पत्न्या न च पित्रोरित्याचार्यस्य पक्षः । तथा च शङ्खलिखितपैठीनसी—अपुत्रस्य स्वर्यातस्य भ्रातृगामि द्रव्यं तद्भावे मातापितरौ हरेतां पत्नी वा ज्येष्ठा सगोत्रशिष्यस्य ब्रह्म-चारिणश्चेति ।

मनुस्तु—पिता हरेदपुत्रस्य रिक्थं भ्रातर एव च ।

देवलश्च—ततो दायमपुत्रस्य विभजेरन्सहोदराः ॥

सकुल्या दुहिता वाऽपि धियमाणः पिताऽपि च ॥इति॥२५॥

संसृष्टिनि प्रेते संसृष्टी रिक्थभाक् ॥ २६ ॥

भ्रात्रादिभिः संसृष्टं धनं यस्य स संसृष्टी साधारणधनोऽविभक्तो विभज्य संसृष्टश्च ।

विभक्तो यः पुनः पित्रा भ्रात्रा वैकत्र संवसेत् ।

पितृव्येणाथवा प्रीत्या स तत्संसृष्ट उच्यते ॥

इति बार्हस्पत्ये दर्शनात् । अनपत्यस्येति वर्तते । संसृष्टीत्यनपत्ये प्रेते तस्य रिक्थं संसृष्टी भजेत् । तत्रापि सोदर्येणासोदर्येण च संसृष्टे सोदर्ये भजेत् । सोदरस्य तु सोदर इति याज्ञवल्क्यदर्शनात् । तदेवं विभक्ते भ्रातर्यनपत्ये मृते तद्धनं ज्येष्ठस्य । असति ज्येष्ठ इतरेषां भ्रातृणां । अविभक्ते तु मृते तद्दशः सर्वेषां भ्रातृणामिति ॥ २६ ॥

विभक्तजः पित्र्यमेव ॥ २७ ॥

यस्तु विभागादूर्ध्वं जातः पुत्रस्तस्यामन्यस्यां वा भार्यायां स पित्र्य-मेव गृह्णीयात् । विभागादूर्ध्वं पित्रा यदर्जितं विभागकाले वा गृहीतं तदेव भजेदल्पं प्रभृतं वा । अत्र बृहस्पतिः—

पुत्रैः सह विभक्तेन पित्रा यत्स्वयमर्जितम् ।

विभक्तजस्य तत्सर्वमनीशाः पूर्वजाः स्मृताः ॥

यदा तु पितुर्न किञ्चिदस्ति तदा वैष्णवम्—पितृविभक्ता विभागोत्तरो-त्यन्नस्य भागं दद्मुरिति ।

याज्ञवल्क्योऽप्याह—

विभक्तेषु सुतो जातः सवर्णायां विभागभाक् ।

दृश्याद्वा तद्विभागः स्यादायव्ययविशोधितात् ॥

अत्र मनुनारदौ—

ऊर्ध्वं विभागाज्जातस्तु पित्र्यमेव हरेद्धनम् ।

संसृष्टास्तेन वा येऽस्य विभजेत स तैः सह ॥ इति ॥ २७ ॥

स्वयमार्जितमधैद्येभ्यो वैद्यः कामं न दद्यात् ॥ २८ ॥

विद्यामधीत इति वैद्यः स्वयमार्जितं विद्यारहितेभ्यो भ्रातृभ्यः कामं न दद्यात् । अदानेऽपि न प्रत्यवायो दाने त्वभ्युदय इति ॥ २८ ॥

अवैयाः समं विभजेरन् ॥ २९ ॥

यदा तु सर्वे भ्रातरो मूर्खाः कृष्यादिनोपार्जयेयुस्तदा समं विभजेरन् । वैद्येनापि कृष्यादिना यदार्जितं न विद्यया लब्धं यदि पितृद्रव्या-विरोधि तत्र साम्यमेव । तत्र सूत्रद्वयमपि चैतद्धातृविषयमेव । पितरि तु जीवन्ति विदुषाऽविदुषा वाऽविभक्तेनार्जितं पितुरेव ।

भार्या पुत्रश्च दासश्च त्रय एवाधनाः स्मृताः ।

यते समधिगच्छन्ति यस्यैते तस्य तद्धनम् ॥ इति मनुः ॥ २९ ॥

आचार्येण पुत्रा रिक्थं भजेरन्नित्युक्तं तत्रौरसा एव पुत्रा इति संप्र-त्ययो मा भूदित्याह—

पुत्रा औरसक्षेत्रजदत्तकृत्रिमगूढो-

स्पन्नापविद्धा रिक्थभाजः ॥ ३० ॥

औरसो धर्मपत्नीजः । अत्र याज्ञवल्क्यः—

अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ इति ।

अयमेवोत्पादयितुर्न बीजिनश्च भर्तुः । दत्तविषये वसिष्ठः—

न ज्येष्ठं पुत्रं दद्यात्प्रतिगृह्णीयाद्वा स हि संतानाय पूर्वेषाम् । न स्त्री पुत्रं दद्यात्प्रतिगृह्णीयाद्वाऽन्यत्रानुज्ञानाद्भर्तुः । पुत्रं प्रतिग्रहीष्यन्बन्धूना-हूय राजनि चाऽऽवेद्य निवेशनस्य मध्ये व्याहृतिभिर्हुत्वाऽदूरे बान्धवसं-निकृष्टमेव प्रतिगृह्णीयात् । इति । स दत्तः । कृत्रिमविषये मनुः—

सदृशं तु प्रकुर्याद्यं गुणदोषविवर्जितम् ।

पुत्रं पुत्रगुणैर्युक्तं स विज्ञेयस्तु कृत्रिमः ॥

उत्पद्यते गृहे यस्य न च ज्ञायेत कस्यचित् ।
 स गृहे गूढ उत्पन्नस्तस्य स्याद्यस्य तल्पजः ॥
 मातापितृभ्यामुत्सृष्टं तयोरन्यतरेण वा ।
 यं पुत्रं प्रतिगृह्णीयादपविन्द्रस्तु स स्मृतः ॥ इति ।

पडेते रिक्थभाजः पुत्राः ॥ ३० ॥

कानीनसहोदपौनर्भवपुत्रिकापुत्रस्वयंदत्तक्रीता गोत्रभाजः ॥ ३१ ॥

पितृवेश्मनि कन्या तु यं पुत्रं जनयेद्दिह ।

तं कानीनं वदेन्नाम्ना वोढुः कन्यासमुद्भवम् ॥ इति ।

अत्र वसिष्ठः—अप्रप्ता दुहिता यस्य पुत्रं विन्देत तुल्यतः ।

पौत्री मातामहस्तेन दद्यात्पिडं हरेन्द्रनम् ॥ इति ।

याज्ञवल्क्यः—कानीनः कन्यकाजातो मातामहसुतो मतः । इति ।

तत्राप्रप्तायामेव मृतायां मातामहस्य पुत्रः पौत्रो वा । ऊढायां वोढुः ।

अत्र मनुः—या गर्भिणी संस्क्रियते ज्ञाताऽज्ञाताऽपि वा सती ।

वोढुः स गर्भो भवति सहोद इति चोच्यते ॥

या पत्या वा परित्यक्ता विधवा वा स्वयेच्छया ।

उत्पादयेत्पुनर्भूत्वा स पौनर्भव उच्यते ॥

पुत्रिकापुत्रः पूर्वमेवोक्तः । मनुः—

मातापितृविहीनो यस्त्यक्तो वा स्यादकारणात् ।

आत्मानं स्पर्शयेद्यस्मै स्वयंदत्तस्तु स स्मृतः ॥

क्रीणीयाद्यस्त्वपत्याथं मातापित्रोर्यमन्तिक्रात् ।

स क्रीतकः सुतस्तस्य सदृशोऽसदृशोऽपि वा ॥ इति ।

एते तु गोत्रभाजो गोत्रमेव केवलं भजन्ते न रिक्थम् । पूर्वे तु रिक्थ-
 भाजो गोत्रभाजश्चौरसेन सहाभिधानात् । सर्वे चैते सजातीयाः ।

सजातीयेष्वयं प्रोक्तस्तनयेषु मया विधिः ।

इति याज्ञवल्क्यवचनात् ॥ ३१ ॥

चतुर्थांशिन औरसायभावे ॥ ३२ ॥

अथ वा नैते कानीनादयो न रिक्थभाजः किंतु चतुर्थांशिनः पितृध-
 नस्य चतुर्थमंशं भजेरन् । पूर्वोक्तानां षण्णामौरसादीनामभावे । भावे
 तु त एव भजेरन् । चतुर्थांशव्यतिरिक्तं च सपिण्डा गृह्णीयुः । यद्वत्र

पुत्रिकापुत्रस्यौरसाद्यभावेऽपि चतुर्थांशभाक्त्वमुक्तं तदपकृष्टपुत्रिकापुत्र-
विषयम् । यो हीनवर्णाया मार्याया दुहितरं पुत्रिकां करोति तत्राप्य-
भिसंधिमात्रेण तत्पुत्रविषयमित्यर्थः । अत्र मनुः—

पुत्रिकायां कृतायां तु यदि पुत्रो नु जायते ।
समस्तत्र विभागः स्याज्ज्येष्ठता नास्ति हि स्त्रियाः ॥
पष्ठं तु क्षेत्रजस्यांशं प्रदद्यात्पैतृकाद्धनात् ।
औरसो विभजन्दायं पित्र्यं पञ्चममेव वा ॥
औरसक्षेत्रजौ पुत्रौ पितुरिक्थस्य भागिनौ ।
दशापरे तु क्रमशो गोत्ररिक्थांशभागिनः ॥ इति च ।

अत्र दत्तपुत्रग्रहणानन्तरं वसिष्ठः—यस्मिंश्चेत्पतिगृहीत औरसः पुत्र
उत्पद्यते चतुर्थभागभागी स्यात् । इति ।

अत्र कात्यायनः—उत्पन्ने त्वौरसे पुत्रे तृतीयांशहराः सुताः ।
सवर्णा असवर्णास्तु ग्रासाच्छादनभागिनः ॥ इति ।

अत्र बृहस्पतिः—एक एवौरसः पित्र्ये धने स्वामी प्रकीर्तितः ॥
तत्तुल्यः पुत्रिकापुत्रो भर्तव्यास्त्वपरे स्मृताः ।
क्षेत्रजाद्याः सुतास्त्वन्ये पञ्चपदसप्तभागिनः ॥ इति ।

हारीतः—विभजिष्यमाण एकविंशं कानीनाय दद्याद्विंशं पौनर्भाव्यै-
कोनविंशं द्यामुप्यायणायाष्टादशं क्षेत्रजाय सप्तदशं पुत्रिकापुत्रायेतरा-
नौरसाय । इति ।

पाञ्चवल्क्यो द्वादश पुत्राननुक्रम्याऽऽह—

पिण्डदोऽशहरश्रैषां पूर्वाभावे परः परः । इति ।

मनुरपि—श्रेयसः श्रेयसोऽभावे यवीयान्त्रिक्थमर्हति । इति ।

नारदोऽपि—क्रमादेते प्रवर्तन्ते मृते पितरि तद्धने ।

ज्यायसो ज्यायसोऽभावे जघन्यस्तदवाप्नुयात् ॥ इति ।

वसिष्ठोऽपि—यस्य तु पूर्वेषां च न कश्चिद्वायादः स्यादेते तस्य वायं
हरेयुरिति ।

अत्रौरसः पुत्रिकापुत्रः क्षेत्रजः कानीनो गूढोत्पन्नोऽपविद्धः सहोढः
पौनर्भवो दत्तः स्वयमुपागतः कृतकः क्रीत इति क्रमेण पुत्रानभिधाय
देवलः—

एते द्वादश पुत्रास्तु संतत्यर्थमुदाहृताः ।
 भ्रात्मजाः परजाश्चैव लब्धा यादृच्छिकास्तथा ॥
 तेषां षड्बन्धुदायादाः पूर्वं ये पितुरेव षट् ।
 विशेषश्चापि पुत्राणामानुपूर्व्याद्विशिष्यते ॥
 सर्वेऽप्यनौरसस्यैते पुत्रा दायहराः स्मृताः ।
 औरसे पुनरुत्पन्ने तेषु ज्यैष्ठ्यं न गच्छति ॥
 तेषां सवर्णा ये पुत्रास्ते तृतीयांशभागिनः ।
 हीनाः समुपजीषियुर्ग्रासाच्छादनसंभृताः ॥ इति ।

बन्धुदायादा इति बन्धूनां सपिण्डानामप्येते दायं हरेयुर्न केवलं
 पितुरेव । इतरे पितुरेवेति । एष एव स्मृत्यन्तरेष्वपि बन्धुदायादशब्द-
 स्यार्थः । तदेवम्—

औरसः पुत्रिका बीजिक्षेत्रिणौ पुत्रिकामुतः ।
 पौनर्भवश्च कानीनः सहोढो गूढसंभवः ॥
 दत्तक्रीतस्त्रयंदत्ताः कृत्रिमश्चापविद्धकः ।
 यत्र क्व चोत्पादितश्च पुत्रारूपा दश पञ्च च ॥
 अनेनैव क्रमेणैषां पूर्वाभावे परः परः ।
 पिण्डदोऽशहरश्चेति युक्ता गुणवशा स्थितिः ॥ इति ॥३२॥

उक्तः सवर्णपुत्राणां विभागः । अथ क्रमविधाहेष्वसवर्णापुत्रेषु
 विशेषमाह—

ब्राह्मणस्य राजन्यापुत्रो ज्येष्ठो गुणसंपन्नस्तुल्यभाक् ॥ ३३ ॥

ब्राह्मणस्य राजन्यायां जातः पुत्रो यदि गुणसंपन्नो ज्येष्ठश्च भवति
 तदा ब्राह्मणीपुत्रेण यवीयसा तुल्यभाक् । एकस्य धयसा ज्यैष्ठ्यमपरस्य
 जात्येति ॥ ३३ ॥

ज्येष्ठांशहीनमन्यत् ॥ ३४ ॥

विंशतिभागो ज्येष्ठस्येत्यादिर्य उद्धारः पूर्वमुक्तस्तद्यतिरिक्तमन्यद्विम-
 जेतेति प्रकरणाद्गम्यते । गुणहीने ज्येष्ठे च राजन्यापुत्रे मानवम्—

सर्वं वा रिक्थजातं तद्दशधाऽत्र विभज्य तु ।

धर्म्यं विभागं कुर्वीत विधानेन तु धर्मवित् ॥

चतुरोऽशान्हरेद्विप्रस्त्रीनिंशान्क्षत्रियासुतः ।

वैश्यापुत्रो हरेद्द्व्यंशमेकं शूद्रासुतो हरेत् ॥ इति ॥ ३४ ॥

राजन्यावैश्यापुत्रसमवाये यथा

स ब्राह्मणीपुत्रेण ॥ ३५ ॥

यदा ब्राह्मणीपुत्रस्तु नाऽऽस्ते तदा राजन्यापुत्रो ब्राह्मणीपुत्रेण सम-
वाये यथा तुल्यभाक्, एवं क्षत्रियापुत्रेण वैश्यापुत्रस्तुल्यभाक् ॥ ३५ ॥

क्षत्रियाच्चेत् ॥ ३६ ॥

चेच्छब्दश्चशब्दस्यार्थे क्षत्रियाच्चोत्पन्नयोः पुत्रयोः समवाये वैश्या-
पुत्रो ज्येष्ठो गुणसंपन्नः क्षत्रियापुत्रेण यवीयसा तुल्यभाक् । एवं वैश्यादु-
त्पन्नस्य शूद्रापुत्रस्याप्येके मन्यन्ते द्रष्टव्यमिति । नेत्यन्येऽनुक्तत्वात् ॥ ३६ ॥

शूद्रापुत्रोऽप्यनपत्यस्य शुश्रूषुश्चेन्नभेत

वृत्तिमूलमन्तेवासिविधिना ॥ ३७ ॥

ब्राह्मणस्येति वर्तते । अनपत्यस्याविद्यमानद्विजातिपुत्रस्य ब्राह्मणस्य
शूद्रापुत्रोऽपि वृत्तिमूलं लभेत । यावता कृप्यादिकर्मसमर्था भवति
तावलभेत स यद्यन्तेवासिविधिना शुश्रूषुर्भवति यथा शिष्य आचार्यं
शुश्रूषते तथा शुश्रूषुश्चेदिति । एवं क्षत्रियवैश्योरपि शूद्रापुत्रो वृत्ति-
मूलं लभेत ॥ ३७ ॥

सवर्णापुत्रोऽप्यन्याय्यवृत्तो न लभेतैकेषाम् ॥ ३८ ॥

यस्त्वन्याय्यवृत्तोऽधर्मेण द्रव्याणि प्रतिपादयति वैश्यादिभ्यः प्रय-
च्छति, सवर्णापुत्रोऽप्यपिशब्दाज्ज्येष्ठोऽपि दायं न लभेतैकेषां मतम् ।
तथा चाऽऽपस्तम्बः—यस्त्वधर्मेण द्रव्याणि प्रतिपादयति ज्येष्ठोऽपि
तप्तमागं कुर्वीतेति ॥ ३८ ॥

श्रोत्रिया ब्राह्मणस्यानपत्यस्य रिक्थं भजेरन् ॥ ३९ ॥

अपत्यग्रहणं पिण्डगोत्रर्षिसंबन्धादेरुपलक्षणम् । अनपत्यस्यावि-
द्यमानधनभाजो ब्राह्मणस्य श्रोत्रिया हि रिक्थं भजेरन् ॥ ३९ ॥

राजेतरेषाम् ॥ ४० ॥

इतरेषां क्षत्रियादीनां रिक्थमनपत्यानां राजा भजेत् ॥ ४० ॥

जडक्लीबौ भर्तव्यौ ॥ ४१ ॥

जडो नष्टचित्तः क्लीबस्तुतीयाप्रकृतिः । एतावशनाच्छादनदानेन भर्तव्यौ । मनुस्तु—

अनंशौ क्लीबपतितौ जात्यन्धबधिरो तथा ।

उन्मत्तजडमूकाश्च ये च केचिन्निरिन्द्रियाः ॥ इति ॥ ४१ ॥

अपत्यं जडस्य भागार्हम् ॥ ४२ ॥

यदि तु जडस्यापत्यं भवति तदा तद्भागाहं भवति तस्मै स भागो दयस्तत्पितुः । अत्र मनुः—

यद्यर्थिता तु दारैः स्यात्क्लीबादीनां कथंचन ।

तेषामुत्पन्नतन्मूनामपत्यं दायमर्हति ॥ इति ॥ ४२ ॥

शूद्रापुत्रवत्प्रतिलोमास्तु ॥ ४३ ॥

पातिलोभ्येन जातानां सूतादीनामपि गुणोत्कृष्टानां शूद्रापुत्रव-
द्वृत्तिमूलं दातव्यमिति ॥ ४३ ॥

उदकयोगक्षेमकृतान्नेष्वविभागः ॥ ४४ ॥

उदकं कूपादि । योगक्षेमाविष्टापूर्ते । तथा च लौगाक्षिः—

योगः पूर्तं क्षेम इष्टा इत्याहुस्तत्त्वदर्शिनः ।

अविभाज्ये तु ते प्रोक्ते शयनं चान्नमेव च ॥ इति ।

कृतान्ने तूत्सवादिषु कल्पिते प्रभूतेऽपि । एतेषु विभागो न कर्तव्यः ।
यथावस्थितेष्वेव सोदर्यानुरूपेण भोगः ॥ ४४ ॥

स्त्रीषु च संयुक्तासु ॥ ४५ ॥

याश्च स्त्रियो दास्यो भ्रात्रादिषु केनचित्संयुक्ता उपभोगपरिगृही-
तास्तास्तस्यैव । यद्यन्याः सन्त्यन्यत्रान्येषां भागः । यदि न सन्ति
तदा द्रव्येण साम्यमापादनीयम् । यदा पुनरेकैव दास्यसंयुक्ता च
तदा पर्यायेण कर्म करोतु ॥ ४५ ॥

अनाज्ञाते दशावरैः शिष्टैरूहविद्भि-

रलुब्धैः प्रशस्तं कार्यम् ॥ ४६ ॥

ज्ञात इवाऽऽज्ञातं तद्विपरीतमनाज्ञातम् । योऽर्थो यथावद्विज्ञातः
संदिग्धो वा तत्रानाज्ञाते दशावरैर्दशभ्योऽन्यूनैः शिष्टैः ।

धर्मेणाधिगतो यैस्तु वेदः सपरिवृंहणः ।

ते शिष्टा ब्राह्मणा ज्ञेयाः श्रुतिप्रत्यक्षहेतवः ॥

इति मनुनोक्तैः । ऊहविद्भिरूहापोहकुशलैः । अलुब्धैरुत्कोचादिषु
निस्पृहैः । एवंभूतैर्ब्राह्मणैर्यत्प्रशस्तं स्तुतमिदमत्र युक्तमिति तत्कार्यं
कर्तुं युक्तम् ॥ ४६ ॥

के पुनस्ते दशावरास्तानाह—

चत्वारश्चतुर्णां पारगा वेदानां प्रागुत्तमा-
त्रय आश्रमिणः पृथग्धर्मविदस्त्रय एता-
न्दशावरान्परिषदित्याचक्षते ॥ ४७ ॥

चतुर्णां वेदानां पारगाः साङ्गानामध्येतारोऽर्थज्ञाश्च । एवंभूताश्च-
त्वारो न चातुर्वैद्य एकः । आश्रमिणस्तृतीयेऽध्याय उक्ता ब्रह्मचारी
गृहस्थो भिक्षुर्वैखानस इति । तेपूत्तमाद्वैखानसात्पूर्वं त्रय आश्रमिणः ।
पृथग्धर्मशास्त्रविदस्त्रयः । पृथग्ग्रहणमेकमेव धर्मशास्त्रं विदुषां त्रयाणां ग्रहणं
मा भूदिति । तानेतान्दशावरान्परिषदित्याचक्षते धर्मज्ञाः ॥ ४७ ॥

असंभवे त्वेतेषां श्रोत्रियो वेदविच्छि-

ष्टो विप्रतिपत्तौ यदाह ॥ ४८ ॥

एतेषां व्यस्तानां संमस्तानां च बहूनामसंभवे श्रोत्रियः साङ्गस्य वेद-
स्याध्येता । वेदविच्छिदर्थज्ञः । शिष्टः स्वधर्मनिरतः । एवंभूत एकोऽपि
विप्रतिपत्तिविषये यदाहेदमत्र युक्तमिदं कार्यमिति तत्कार्यम् । तथा
च मनुः—

एकोऽपि वेदविद्भूमं यं व्यवस्येत्समाहितः ।

स धर्मः परमो ज्ञेयो नाज्ञानामुदितोऽयुतैः ॥ इति ॥ ४८ ॥

कस्मात्पुनरेकस्यापि श्रोत्रियस्य वेदविदः शिष्टस्य वचनं कर्तव्यमि-
त्यत आह—

यतोऽयमप्रभवो भूतानां हिंसानुग्रहयोगेषु ॥ ४९ ॥

प्रभवत्यस्मादिति प्रभवः कारणं तन्न विद्यते तस्य सोऽप्रभवः ।
यस्मादयं भूतानां हिंसानुग्रहयोगेषु दण्डप्रायश्चित्तादिष्वगृह्यमाणकारणः

केवलं शास्त्रनेत्रस्तस्मादेकस्यापि वचनमनुष्ठेयमिति । अपर आह—प्रमः वनं प्रभवः प्रभुत्वं तद्यस्य नास्ति सोऽप्रभवः । न ह्यसौ शास्त्रनिरपेक्ष स्वतन्त्रः किञ्चिदनुगृह्णाति निगृह्णाति वा । तस्मादस्य वचनमनुष्ठेयमिति ॥ ४९ ॥

सांप्रतं ये केवलं धर्ममनुतिष्ठन्ति तेभ्यो ज्ञात्वाऽनुतिष्ठान्विशिष्ट इत्याह—

धर्मिणां विशेषेण स्वर्गं लोकं धर्मविदा-
प्रोति ज्ञानाभिनिवेशाभ्याम् ॥ ५० ॥

धर्मिणो धर्मवन्तो धार्मिकाः । तेषां मध्ये यो धर्मविद्धर्मशास्त्रं याव-
तोऽर्थतोऽधीत्य धर्मं तत्त्वतो वेत्ति सः । ज्ञानाभिनिवेशाभ्यां ज्ञानं समर्था-
वगतिरभिनिवेशस्तात्पर्येणानुष्ठानम् । ज्ञानेनाभिनिवेशेन च केवलानु-
ष्ठानुभ्यो विशेषेण स्वर्गं लोकमाप्नोति ॥ ५० ॥

इति धर्मो धर्मः ॥ ५१ ॥


सोऽयमादितो वेदो धर्ममूलमित्यारभ्यैवमन्तो धर्म उक्तः । द्विरुक्ति-
शास्त्रपरिसमाप्त्यर्था ॥ ५१ ॥

गौतमोक्ते धर्मशास्त्रे हरदत्तकृताविह ।

अष्टाविंशोऽयमध्यायो वृत्तौ दायः समापितः ॥

इति श्रीहरदत्तविरचितायां गौतमीयधर्मशास्त्रे मिताक्षराया-
मष्टाविंशोऽध्यायः ॥ २८ ॥

समाप्तोऽयं ग्रन्थः ।





Library

IAS, Shimla

S 294.154 G 238 D: 1



00024815